

ധനകാര്യം

2015-2016 സാമ്പത്തിക വർഷത്തേയ്ക്കുള്ള ബഡ്ജറ്റിലെ
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും.

മി. സ്പീക്കർ: ബഹുമാനപ്പെട്ട തൊഴിലും നൈപുണ്യവും വകുപ്പുമന്ത്രിക്ക് തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്ക് നേരെ 7-ാം കോളത്തിൽ കാണിച്ചിട്ടുള്ള തുക 2015-16 സാമ്പത്തികവർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം അവതരിപ്പിക്കാവുന്നതാണ്.

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്ക് നേരെ 7-ാം കോളത്തിൽ കാണിച്ചിട്ടുള്ള തുക 2015-16 സാമ്പത്തികവർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ബഡ്ജറ്റ് എസ്റ്റിമേറ്റ് 2015-16				
ധനം	ധനാഭ്യർത്ഥന	23-03-2015-ൽ സഭ	സഭയുടെ വോട്ടിന്	ആകെ

ഭൃത ത്ഥന നമ്പ ർ	യുടെ പേര്	പാസ്സാക്കിയ വോട്ട് ഓൺ അക്കൗണ്ട് തുക		സമർപ്പിക്കുന്ന ധനാഭ്യർത്ഥനയുടെ തുക		(രൂപ)
		റവന്യൂ മൂലധനം (രൂപ) (രൂപ)		റവന്യൂ മൂലധനം (രൂപ) (രൂപ)		
(1)	(2)	(3)	(4)	(5)	(6)	(7)
XXI V	തൊഴിലും തൊഴിലാളി ക്ഷേമവും പ്രവാസിക്ഷേ മവും	284,96,9 9,000	47,25,00 ,000	569,93,9 8,000	94,50,0 0,000	664,43,9 8,000

മി സ്റ്റീക്കർ: ബഹുമാനപ്പെട്ട സഹകരണ വകുപ്പുമന്ത്രിക്ക് സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്ക് നേരെ 7-ാം കോളത്തിൽ കാണിച്ചിട്ടുള്ള തുക 2015-16 സാമ്പത്തികവർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം അവതരിപ്പിക്കാവുന്നതാണ്.

സഹകരണവും ഖാദി ഗ്രാമവ്യവസായവും വകുപ്പുമന്ത്രി (ശ്രീ. സി. എൻ. ബാലകൃഷ്ണൻ): സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ

പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്ക് നേരെ 7-ാം കോളത്തിൽ കാണിച്ചിട്ടുള്ള തുക 2015-16 സാമ്പത്തികവർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ബഡ്ജറ്റ് എസ്റ്റിമേറ്റ് 2015-16						
ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	23-03-2015-ൽ സഭ പാസ്സാക്കിയ വോട്ട് ഓൺ അക്കൗണ്ട് തുക റവന്യൂ മൂലധനം (രൂപ) (രൂപ)		സഭയുടെ വോട്ടിന് സമർപ്പിക്കുന്ന ധനാഭ്യർത്ഥനയുടെ തുക റവന്യൂ മൂലധനം (രൂപ) (രൂപ)		ആകെ (രൂപ)
(1)	(2)	(3)	(4)	(5)	(6)	(7)
XXV II	സഹകരണം	91,81,48,000	25,12,47,000	183,62,97,000	50,24,92,000	233,87,89,000

പൊതുമാതൃക വകുപ്പുമന്ത്രി (ശ്രീ. വി. കെ. ഇബ്രാഹിം കുഞ്ഞ്): സർ, ഞാൻ പ്രമേയങ്ങളെ പിന്താങ്ങുന്നു.

മി സ്റ്റീക്കർ: ബഹുമാനപ്പെട്ട ധനകാര്യ വകുപ്പുമന്ത്രിക്കുവേണ്ടി XXIV, XXVII എന്നീ ധനാഭ്യർത്ഥനകളെ സംബന്ധിച്ച് സബ്ജക്ട് കമ്മിറ്റികളുടെ ശുപാർശകളിന്മേൽ

സ്വീകരിച്ച നടപടികൾ സംബന്ധിച്ച് ചട്ടം 236 (3) പ്രകാരമുള്ള സ്റ്റേറ്റ്‌മെന്റ് മേശപ്പുറത്ത് വയ്ക്കാവുന്നതാണ്.

ധനകാര്യ വകുപ്പുമന്ത്രിക്കുവേണ്ടി ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, തൊഴിലും തൊഴിലാളിക്കുശ്മയും പ്രവാസിക്കുശ്മയും എന്ന XXIV-ാം നമ്പർ ധനാഭ്യർത്ഥനയെയും സഹകരണം എന്ന XXVII-ാം നമ്പർ ധനാഭ്യർത്ഥനയെയും സംബന്ധിക്കുന്ന സബ്ജക്ട് കമ്മിറ്റികളുടെ ശുപാർശകളിന്മേൽ ചട്ടം 236 (3) പ്രകാരമുള്ള കടലാസുകൾ ധനകാര്യവും നിയമവും ഭവനനിർമ്മാണവും വകുപ്പുമന്ത്രിക്കുവേണ്ടി ഞാൻ മേശപ്പുറത്ത് വയ്ക്കുന്നു.

ശ്രീ. കെ. രാജു: സർ, പോയിന്റ് ഓഫ് ഓർഡർ.., ഇവിടെ ധനകാര്യ വകുപ്പുമന്ത്രി സഭയുടെ മുമ്പാകെ വയ്ക്കേണ്ടുന്ന ധനാഭ്യർത്ഥനയ്ക്കുള്ള അനുവാദം സ്വീകരോട് ചോദിച്ചു; ചെയർ അത് അനുവദിക്കണം. ഇവിടെ അത് ഉണ്ടായിട്ടില്ല. ഞങ്ങളെല്ലാം ഇവിടെ ഹാജരാണ്. അതിനാൽ അത് ക്രമവിരുദ്ധമാണ്, അംഗീകരിക്കാൻ പാടില്ല.

മി. സ്പീക്കർ: ഒരു കാര്യം പ്രത്യേകം ശ്രദ്ധിക്കേണ്ടത്, ഗവൺമെന്റിനുവേണ്ടി ഏത് മന്ത്രിക്കും ഇത് അവതരിപ്പിക്കാവുന്നതാണ്. ഇവിടെ മറ്റൊരു മന്ത്രിയാണ്

അവതരിപ്പിച്ചത്, അത് അംഗീകരിക്കുന്നു.

ഖണ്ഡനോപക്ഷേപങ്ങൾ

ധനാഭ്യർത്ഥന നമ്പർ XXIV- തൊഴിലും തൊഴിലാളിക്ഷേമവും

പ്രവാസിക്ഷേമവും

ധനാഭ്യർത്ഥന നമ്പർ XXVII- സഹകരണം

(ഖണ്ഡനോപക്ഷേപത്തിന് നോട്ടീസ് നൽകിയ ശ്രീ. കെ. ബി. ഗണേഷ്

കുമാർ സീറ്റിലില്ലാതിരുന്നതിനാൽ ഖണ്ഡനോപക്ഷേപങ്ങൾ അവതരിപ്പിക്കപ്പെട്ടില്ല.)

ശ്രീ. പി. കെ. ഗുരുദാസൻ: സർ, നാലുവർഷം പിന്നിടുന്ന യു.ഡി.എഫ്.

ഗവൺമെന്റ് കേരളത്തിലെ തൊഴിലാളികളുടെ ജീവത്പ്രധാനമായ പ്രശ്നങ്ങൾ

പരിഹരിക്കുന്നതിൽ തികഞ്ഞ പരാജയമാണ്. എല്ലാ മേഖലകളിലും

തൊഴിലാളികൾ നിരന്തരം സമരം നടത്താൻ നിർബന്ധിക്കപ്പെടുന്ന

സാഹചര്യമാണ് ഇന്നുള്ളത്. വർദ്ധിച്ച ജീവിതച്ചെലവ്, രൂക്ഷമായ വിലക്കയറ്റം,

എല്ലാ രംഗത്തും തൊഴിലില്ലായ്മ വർദ്ധിക്കുകയാണ്. പരമ്പരാഗത വ്യവസായങ്ങളെ

ഈ ഗവൺമെന്റ് തകർക്കുകയാണ്. അസംഘടിത മേഖലയിലെ പ്രശ്നങ്ങൾ

പരിഹരിക്കാൻ ഈ ഗവൺമെന്റിന് കാര്യക്ഷമതയില്ല. പൊതുമേഖലാ

സ്ഥാപനങ്ങളുടെ തകർച്ച അതിവേഗതയിലാണ്. ഈ പശ്ചാത്തലത്തിലാണ്

തൊഴിൽ വകുപ്പിനെ സംബന്ധിച്ച ചർച്ച ഇവിടെ നടക്കുന്നത്. ഈ ധനാഭ്യർത്ഥനകളെ ഞാൻ ശക്തിയായി എതിർക്കുകയാണ്. ഈ ഗവൺമെന്റ്, കേന്ദ്രത്തിലിരിക്കുന്ന ഗവൺമെന്റിന്റെ ആജ്ഞാനുവർത്തികളാണ്. കഴിഞ്ഞ എൻ.ഡി.എ. ഗവൺമെന്റ് അഥവാ ശ്രീ. എ. ബി. വാജ്‌പേയ് പ്രധാനമന്ത്രിയായിരുന്ന കാലത്താണ് ശ്രീ. എ. കെ. ആന്റണി ഇവിടെ മുഖ്യമന്ത്രിയായിരുന്നത്. അദ്ദേഹം വാജ്‌പേയ് ഗവൺമെന്റിന്റെ തീവ്ര ഉദാരവത്ക്കരണ നയം അതേപടി പിന്തുടരുകയായിരുന്നു. ഇപ്പോൾ ശ്രീ. ഉമ്മൻ ചാണ്ടി, മോദി ഗവൺമെന്റിന്റെ നയം പിന്തുടരുകയാണ്. ഡോ. മൻമോഹൻ സിംഗ് തൊഴിലാളി വിരുദ്ധ, ജനവിരുദ്ധ, ദേശദ്രോഹ നയങ്ങൾ നടപ്പിലാക്കി. അതിന്റെ തിക്തമായ ഫലമാണ് കോൺഗ്രസ് ഇന്ന് പാർലമെന്റിൽ അനുഭവിക്കുന്നത്. തൊഴിൽ നിയമങ്ങളുടെ കാര്യത്തിൽ രാജസ്ഥാനിലെ ശ്രീമതി വസുന്ധരാ രാജ സിന്ധ്യയുടെ ഗവൺമെന്റിന്റെ തീരുമാനങ്ങൾ നടപ്പിലാക്കണമെന്ന് എല്ലാ സംസ്ഥാന ഗവൺമെന്റുകളോടും ശ്രീ. നരേന്ദ്ര മോദി ആവശ്യപ്പെടുകയാണ്. ഏതാനും സംസ്ഥാന ഗവൺമെന്റുകൾ ഈ നിയമഭേദഗതി ഇതിനോടകം നടപ്പിലാക്കിക്കഴിഞ്ഞു. ബ്രിട്ടീഷുവാഴ്ച കാലത്ത് തൊഴിലാളിവർഗ്ഗം പൊരുതി നേടിയ പരിമിതമായ തൊഴിലവകാശങ്ങൾ അടക്കം മോദി ഗവൺമെന്റ്

കവർനെടുക്കുകയാണ്. 300 വർക്കേഴ്സ് വരെ പണിയെടുക്കുന്ന വ്യവസായ സ്ഥാപനങ്ങൾ അടച്ചുപൂട്ടാനും ലേ ഓഫ് ചെയ്യാനും തൊഴിലാളികളെ പിരിച്ചുവിടാനും തൊഴിലുടമയ്ക്ക് നിയമപരിരക്ഷ നൽകുന്ന വിധം 1948-ലെ 'ഇൻഡസ്ട്രിയൽ ഡിസ്പ്യൂട്ട് ആക്ട്' രാജസ്ഥാൻ ഗവൺമെന്റ് ഭേദഗതി ചെയ്തു. അവിടെ പ്രതിപക്ഷമായ കോൺഗ്രസ് അതിനെ സർവ്വാത്മനാ പിന്തുണയ്ക്കുകയാണുണ്ടായത്. കരാർ തൊഴിൽ വ്യാപകമാക്കി. തൊഴിൽ സ്ഥിരത ഇല്ലാതാക്കാൻ തക്കവിധം കോൺട്രാക്ട് ലേബർ (റെഗുലേഷൻ ആന്റ് അബോളിഷൻ) ആക്ട്, 1970-ൽ ഭേദഗതി വരുത്തി. ഫാക്ടറി നിയമം ഭേദഗതി ചെയ്തു. 40 തൊഴിലാളികൾ വരെ പണിയെടുക്കുന്ന സ്ഥാപനങ്ങളെ ഫാക്ടറി നിയമത്തിൽ നിന്നും പുറന്തള്ളി. രാജസ്ഥാനിലെ കോൺഗ്രസ് സർവ്വാത്മനാ പിന്താങ്ങുകയും ഇപ്പോൾ തന്നെ ഈ നിയമം നടപ്പിലാക്കിയ ചില സംസ്ഥാനങ്ങളിൽ കോൺഗ്രസ് അതിനെ പിന്താങ്ങുകയാണുണ്ടായത്. പാർലമെന്റിൽ ചില നിയമങ്ങൾ കേന്ദ്ര ഗവൺമെന്റ് കൊണ്ടുവന്നു. ആ നിയമങ്ങളുടെയെല്ലാം പേരുകൾ പരാമർശിക്കാൻ സമയമെടുക്കുന്നില്ല. കേന്ദ്ര ഗവൺമെന്റുകൂടെ, ട്രേഡ് യൂണിയൻ സംഘടനകളുമായി ചർച്ചപോലും ചെയ്യാതെ ചില കരിനിയമങ്ങളാണ് കൊണ്ടുവന്നത്. വർക്കിംഗ് ക്ലാസിന് ഏറ്റവുമധികം ദോഷകരമായിട്ടുള്ള കരിനിയമങ്ങൾ പാസ്സാക്കുകയുണ്ടായി -

അപ്രന്റീസ് ആക്ട്. അപ്രന്റീസ് ആക്ട് അനുസരിച്ച് ഏത് വ്യവസായ സ്ഥാപനത്തിലും 50 തൊഴിലാളികളെ വരെ അപ്രന്റീസായി നിയമിക്കപ്പെടാം. കരാർ തൊഴിലാളികളെയും മറ്റ് താൽക്കാലിക തൊഴിലാളികളെയും അപ്രന്റീസ് തൊഴിലാളികളാക്കി ഉച്ഛമായ വേതനം കൊടുക്കാം. ഈ നിലയ്ക്ക് കരാർ തൊഴിലാളികൾക്കു ലഭിക്കുന്ന ആനുകൂല്യങ്ങൾപോലും ലഭ്യമാകാത്ത വിധത്തിൽ വ്യവസായികളെ സഹായിക്കുന്ന നയമാണ് കേന്ദ്ര ഗവൺമെന്റ് സ്വീകരിച്ചിരിക്കുന്നത്. പാർലമെന്റിൽ ഇതിനെ പ്രതിപക്ഷമായ കോൺഗ്രസ് പിന്താങ്ങുകയാണ് ചെയ്തത്, ഇടതുപക്ഷം മാത്രമാണ് അതിനെ എതിർത്തത്. ഇതുസംബന്ധിച്ച് സംസ്ഥാന ഗവൺമെന്റിന്റെ നിലപാട് എന്താണ്? കഴിഞ്ഞ ദിവസം 08.07.2015-ൽ തൊഴിൽ വകുപ്പുമന്ത്രിയുടെ ഒരു മറുപടി എനിക്ക് ലഭിക്കുകയുണ്ടായി. സംസ്ഥാന സർക്കാരിന്റെ നിലപാട് കേന്ദ്രത്തെ യഥാസമയങ്ങളിൽ അറിയിക്കാനുള്ള നടപടികൾ സ്വീകരിച്ചുവരുന്നുവെന്നാണ് അതിൽ പറയുന്നത്. പ്രധാനമന്ത്രിയുടെ ഓഫീസിൽനിന്ന് എല്ലാ ചീഫ് സെക്രട്ടറിമാർക്കും കത്തയച്ചതാണ്. ഇത് ശ്രീ. ഉമ്മൻ ചാണ്ടി ഗവൺമെന്റിന്റെ നയമാണോ? യു.ടി.യു.സി.യുടെ നയമാണോ? ഗുണകരമല്ലാത്ത കാര്യങ്ങൾ ഇതിനകത്തുണ്ടെന്നാണ് നിങ്ങൾ പറയുന്നത്. ഗുണകരമല്ലാത്ത കാര്യങ്ങൾ

ഏതാണെന്ന് ചൂണ്ടിക്കാണിക്കാനുള്ള ബാധ്യത നിങ്ങൾക്കില്ലേ? കേന്ദ്ര ഗവൺമെന്റ് സംസ്ഥാന ഗവൺമെന്റിനയച്ച സർക്കുലർ എന്താണ്? ഗുണകരമല്ലാത്ത എന്തു കാര്യമാണ് കേന്ദ്രത്തെ അറിയിക്കുവാൻ പോകുന്നത്? ഈ സഭയെ അറിയിക്കാനുള്ള ബാധ്യതയില്ലേ? രാജ്യത്തെ പതിനൊന്ന് കേന്ദ്ര തൊഴിലാളി സംഘടനകൾ നടത്തുന്ന ഐതിഹാസിക സമരം, ജീവന്മരണ സമരമാണ്. ആ സമരങ്ങളിൽ യു.ടി.യു.സി. കൂടെയുണ്ട്. യു.ടി.യു.സി.യുടെ നിലപാട് എന്താണ്; സംസ്ഥാന ഗവൺമെന്റിന്റെ നിലപാട് എന്താണ്? മോദി ഗവൺമെന്റിനെയും ആർ.എസ്.എസ്സിനെയും നിങ്ങൾക്ക് ഭയമാണോ?

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ, സാധാരണഗതിയിൽ മറുപടി പ്രസംഗത്തിലാണ് പറയേണ്ടത്. പക്ഷേ, മറുപടി കേൾക്കാൻ അങ്ങ് ഉണ്ടാകില്ലെന്നുള്ളതുകൊണ്ട് ഞാൻ ഇടപെടുവെന്നേയുള്ളൂ. ഈ നയങ്ങളോട് സംസ്ഥാന ഗവൺമെന്റ് യോജിക്കുന്നില്ല എന്നതിൽ ഒരു സംശയവും വേണ്ട. ഇക്കാര്യത്തെക്കുറിച്ച് ചർച്ച ചെയ്യാൻ രണ്ടാഴ്ചയ്ക്കു മുമ്പ് ദക്ഷിണേന്ത്യയിലെ സംസ്ഥാന തൊഴിൽ വകുപ്പുമന്ത്രിമാരുടെ യോഗം വിളിച്ചുകൂട്ടി. അവിടെ സംസ്ഥാനത്തിന്റെ അഭിപ്രായം വളരെ വ്യക്തമായി പറഞ്ഞിട്ടുണ്ട്. ഇത് നടപ്പിലാക്കാൻ ഒരു കാരണവശാലും തയ്യാറല്ലെന്ന് അറിയിച്ചിട്ടുണ്ട്. മാത്രവുമല്ല, ഈ

മാസം 20, 21 തീയതികളിലായി ഇന്ത്യൻ ലേബർ കോൺഗ്രസ്സ് നടക്കുകയാണ്. ഇന്ത്യൻ ലേബർ കോൺഗ്രസ്സിന്റെ അജണ്ടയിൽ Labour loss changes കൂടി ഉൾപ്പെടുത്തണമെന്ന് ആവശ്യപ്പെട്ടത് കേരളമാണ്. അഞ്ചാമത്തെ അജണ്ടയായി അവർ ഉൾപ്പെടുത്തിയിട്ടുണ്ട്. സംസ്ഥാനത്തെ എല്ലാ സെൻട്രൽ ട്രേഡ് യൂണിയൻ ലീഡേഴ്സിനെയും നാളെ വിളിച്ചിരിക്കുകയാണ്, അവിടെ ഗവൺമെന്റിന്റെ അഭിപ്രായം മുന്നോട്ടുവയ്ക്കും. സംസ്ഥാനത്തെ എല്ലാ ട്രേഡ് യൂണിയനുകളുടെയും അഭിപ്രായം സ്വരൂപിച്ച് ഈ കഠിനീയമങ്ങളെ എതിർക്കാൻ ഒറ്റ സ്വരത്തിൽ ഗവൺമെന്റ് മുന്നിലുണ്ടാകും.

ശ്രീ. പി. കെ. ഗുരുദാസൻ: സർ, യു.ടി.യു.സി.-യുടെ നിലപാട് വ്യക്തമായി.

പക്ഷേ, കോൺഗ്രസ്സിന്റെ നിലപാട് വ്യക്തമാകുന്നില്ല. രാജസ്ഥാനിൽ ഈ നയത്തെ കോൺഗ്രസ്സ് പിന്താങ്ങി. രാജസ്ഥാൻ ഗവൺമെന്റിന്റെ നയം അഞ്ച് സംസ്ഥാനങ്ങളിൽ നടപ്പിലാക്കി. അവിടെയെല്ലാം കോൺഗ്രസ്സ് പിന്താങ്ങുകയാണുണ്ടായത്. ഞാൻ ഇത് വ്യക്തമാക്കുന്നുവെന്നേയുള്ളൂ. യു.ടി.യു.സി.യുടെ നിലപാട് വ്യക്തമാക്കിയത് നന്നായി. മോദി ഗവൺമെന്റിനെയും ആർ.എസ്.എസ്സിനെയും ഇവിടത്തെ യു.ഡി.എഫ്. ഗവൺമെന്റിന് ഭയമാണോയെന്നാണ് ഞാൻ ചോദിക്കുന്നത്. സ്വാതന്ത്ര്യപ്രാപ്തിക്കുമുമ്പ് ഇന്ത്യൻ

തൊഴിലാളി വർഗ്ഗം നേടിയെടുത്ത ട്രേഡ് യൂണിയൻ ആക്ട് കോർപ്പറേറ്റുകൾക്ക് അനുകൂലമായി ഭേദഗതികൾ ചെയ്യുകയാണ്. മർമ്മപ്രധാന മേഖലകളിലെല്ലാം അനിയന്ത്രിതമാംവിധം വിദേശ പ്രത്യക്ഷ മൂലധന നിക്ഷേപം അനുവദിക്കുകയാണ്. ഇന്ത്യൻ തൊഴിലാളി വർഗ്ഗത്തിന് മാത്രമല്ല രാജ്യരക്ഷയ്ക്ക് തന്നെ ഇത് ആപത്കരമാണ്. ഇവിടെ റൂൾ 30 അനുസരിച്ചുള്ള പ്രമേയം ഇവിടെ അവതരിപ്പിച്ചല്ലോ. വൻകിട പോർട്ടുകളുടെ കോർപ്പറേറ്റുവൽക്കരണത്തെ ഇന്ത്യയിലെ 11 തൊഴിലാളി സംഘടനകൾ എതിർക്കുകയാണ്. സജീവ് റെഡ്ഡി അതിൽ ഒപ്പുവെച്ചിട്ടുണ്ട്. മേജർ പോർട്ട്സ് കോർപ്പറേറ്റുകൾക്ക് ഏൽപ്പിച്ചുകൊടുക്കുക എന്നുപറഞ്ഞാൽ അതിന്റെ അർത്ഥം നമ്മുടെ രാജ്യരക്ഷയ്ക്ക് ആപത്കരമാണെന്നാണ്. അതിനെ ഞങ്ങൾ എതിർക്കുകയാണ്. കുത്തക മാധ്യമങ്ങളും അദാനി അടക്കമുള്ള കോർപ്പറേറ്റുകളും പടുത്തുയർത്തിയ നരേന്ദ്ര മോദിയെയും അവരുടെ വർഗ്ഗ നയങ്ങളെയുമാണ് ഞങ്ങൾ എതിർക്കുന്നത്. ഇ.പി.എഫ്., ഇ.എസ്.ഐ. നിയമങ്ങൾ കേന്ദ്ര ഗവൺമെന്റ് ഭേദഗതി ചെയ്യുകയാണ്. Employees Provident Fund & Multi Purpose Acts ഭേദഗതി ചെയ്ത് തൊഴിലാളികൾക്ക് ഇഷ്ടമുള്ള പെൻഷൻ പദ്ധതിയിൽ ചേരാം. അതായത് മുതലാളിക്ക് സ്വീകാര്യമായ പെൻഷൻ പദ്ധതിയിൽ ചേരുകയാവും ഫലം.

അതുപോലെ തന്നെ ഇ.എസ്.ഐ. നിയമം ഭേദഗതി ചെയ്തു, തൊഴിലാളികൾക്ക് സ്വീകാര്യമായ ആരോഗ്യ ഇൻഷുറൻസ് പദ്ധതിയിൽ ചേരാം. ഇ.എസ്.ഐ.-യും ഇ.പി.എഫും ഇല്ല. തൊഴിലാളികൾക്ക് ഏറ്റവും അധികം സാമൂഹ്യ സുരക്ഷ നൽകുന്ന ഈ പദ്ധതികളോട് യു.ഡി.എഫ്. ഗവൺമെന്റിന്റെ നിലപാട് എന്താണ്; ഇതുവരെ യു.ഡി.എഫ്. ഗവൺമെന്റ് ഇക്കാര്യത്തിൽ അഭിപ്രായം പറഞ്ഞിട്ടില്ല. കേരളത്തിലെ തൊഴിലാളികൾക്ക് അഭിമാനകരമാകുന്ന ഒന്നാണ് 2009-ൽ നിർമ്മാണം ആരംഭിച്ച പാരിപ്പള്ളി നിർദ്ദിഷ്ട ഇ.എസ്.ഐ. മെഡിക്കൽ കോളേജ്. 2012-ൽ ക്ലാസ് ആരംഭിക്കുമെന്ന് പ്രഖ്യാപിച്ചതാണ്. 2011-ൽ നിങ്ങളുടെ ഗവൺമെന്റ് വന്നു. 2015 ആയിട്ടും ഇതുവരെയും മെഡിക്കൽ കോളേജ് ആരംഭിച്ചിട്ടില്ല. ഇ.എസ്.ഐ. മെഡിക്കൽ കോളേജ്, നൂറുശതമാനവും തൊഴിലാളികളുടെ ഫണ്ടാണ്. ആ തൊഴിലാളികളുടെ ഫണ്ട് കൊണ്ടുണ്ടാക്കിയ മെഡിക്കൽ കോളേജ് ഇപ്പോൾ സംസ്ഥാന ഗവൺമെന്റ് ഏറ്റെടുക്കുമെന്നാണ് പറയുന്നത്. ഇക്കാര്യം തൊഴിലാളി സംഘടനകളുമായി ആലോചിച്ചോ? തൊഴിലാളികളുടെ ഫണ്ട് വിനിയോഗിക്കുന്നതുമായി ബന്ധപ്പെട്ട് തൊഴിലാളി സംഘടനകളുമായി ആലോചിക്കേണ്ട; ഇതിലെന്തെങ്കിലുമൊരു ജനാധിപത്യമുണ്ടോ; തൊഴിലാളി സംഘടനകളെ മാനിക്കാത്ത രീതിയാണ്. ഞാൻ ചില പ്രത്യേക മേഖലകളെക്കുറിച്ച്

പറയുകയാണ്. പ്ലാനേഷൻ മേഖലയുടെ ഇപ്പോഴത്തെ സ്ഥിതിയെന്താണ്? 2015 ജനുവരി ഒന്നുമുതൽ നടപ്പിലാക്കേണ്ട പുതിയ കൂലിനിരക്ക് ഏഴ് മാസമായിട്ടും നടപ്പിലാക്കിയിട്ടില്ല, അക്കാര്യം തീരുമാനിക്കുന്നില്ല. പ്ലാനേഷൻ ലേബർ കമ്മിറ്റി വിളിച്ചുകൂട്ടി അപ്രകാരം കൂലി നിശ്ചയിക്കേണ്ട? എത്ര രൂപയാണ് തൊഴിലാളികളുടെ കൂലി ? 229, 264 രൂപ പരമാവധി 314 രൂപയാണ്. ഇതുകൊണ്ട് തൊഴിലാളികൾക്ക് ഈ കാലഘട്ടത്തിൽ ജീവിക്കാനാകുമോ?

ശ്രീ. ജി. സുധാകരൻ: സർ, മിനിമം കൂലിയെപ്പറ്റിയാണ് പറഞ്ഞത്. കയർ തൊഴിലാളികൾക്ക് മൂന്നു രൂപ കൂലി വർദ്ധിപ്പിച്ചുവെന്ന് ഗവൺമെന്റ് പറയുന്നുണ്ടെങ്കിലും നൂറു രൂപപോലും കിട്ടുന്നില്ലെന്ന കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ? തൊഴിൽ വകുപ്പ് ഇത് വല്ലതും ശ്രദ്ധിക്കുന്നുണ്ടോ?

ശ്രീ. പി. കെ. ഗുരുദാസൻ: സർ, പ്ലാനേഷന്റെ കാര്യം പറയുമ്പോൾ കയറിന്റെ കാര്യം ഞാൻ പറയേണ്ടതില്ല. അങ്ങേയറ്റം ദയനീയമായ സ്ഥിതിയാണ്. നൂറുരൂപ കിട്ടുന്നില്ലായെന്ന് മാത്രമല്ല മഹാഭൂരിപക്ഷം തൊഴിലാളികൾക്കും ജോലിയില്ല. മൂന്നുമുക്കാൽ ലക്ഷം തൊഴിലാളികളിൽ പരമാവധി മൂപ്പത്തിഅയ്യായിരം തൊഴിലാളികൾക്കാണ് ജോലിയുള്ളത്. പരമ്പരാഗത വ്യവസായങ്ങളെല്ലാം തകർന്നു. പ്ലാനേഷൻ മേഖലയിൽ ഇപ്പോൾ വ്യാപകമായ തൊഴിലില്ലായ്മയാണ്

നിലനിൽക്കുന്നത്. ഈ കൂലിക്ക് പണിയെടുക്കാൻ കഴിയുമോ? കൂലിപോലും കൊടുക്കുന്നില്ല. പ്ലാന്റേഷൻ മേഖലയിലെ പ്രതിസന്ധി, റബ്ബറിന്റെ പ്രതിസന്ധി, തേയിലയുടെ പ്രതിസന്ധി, ഏലത്തിന്റെ പ്രതിസന്ധി, ആസിയൻ കരാർ ഇതിനോടൊന്നും ഗവൺമെന്റിന്റെ നിലപാട് എന്താണ്? റബ്ബർ സംഭരണത്തിന് മുപ്പത് രൂപ അധികം കൊടുക്കുമെന്ന് പറഞ്ഞു. അങ്ങനെ കൊടുത്താൽ ഒരുലക്ഷം ടൺ റബ്ബർ മാത്രമേ സംഭരിക്കാൻ കഴിയൂ. അപ്പോൾ അത് വെറും കബളിപ്പിക്കലല്ലേ? പ്ലാന്റേഷൻ മേഖലയിലെ ഒരു പ്രശ്നവും പരിഹരിക്കാൻ കഴിയുന്നില്ല. ഏഴ് മാസമായി തൊഴിൽ വകുപ്പ് ചർച്ച ചെയ്യുന്നുണ്ടെങ്കിലും കൂലി വർദ്ധിപ്പിക്കുന്നില്ല. അപ്പോൾ പ്ലാന്റേഷൻ മേഖലയിലെ തൊഴിലാളികളെ നിങ്ങൾ പ്രതിസന്ധിയിലാക്കുകയാണ്. തൊഴിലാളികൾക്ക് മുൻകാല പ്രാബല്യം കൊടുത്തുകൊണ്ട് ഇടതുപക്ഷ ജനാധിപത്യമുന്നണി ഗവൺമെന്റ് 22 അടച്ചിട്ട തോട്ടങ്ങളാണ് തുറന്നത്. ഇപ്പോൾ ബഹുമാനപ്പെട്ട ഷിബു ബേബി ജോൺ T.R.&T. കമ്പനിയുടെ ഒരു തോട്ടമാണ് തുറന്നത്. അദ്ദേഹത്തെ പറ്റി ഞാൻ വിശദീകരിക്കേണ്ടതില്ല. ഒരു മുൻകാല പ്രാബല്യവും നേടിയെടുക്കാതെയാണ് തുറന്നത്. ഇപ്പോൾ തൊഴിലാളികൾ പണിയെടുത്താൽ കൂലി പോലുമില്ല അതാണ് സ്ഥിതി. ഇവിടെ കൺസ്യൂക്ഷൻ വർക്കേഴ്സ്- അവരുടെ സ്വന്തം നിലയിലാണ്

ക്ഷേമനിധി ബോർഡ്. 2012 മുതൽ അവരുടെ ആനുകൂല്യങ്ങൾ വർദ്ധിപ്പിക്കാൻ ആവശ്യപ്പെടുന്നുണ്ടെങ്കിലും തൊഴിൽ വകുപ്പ് അനുവദിച്ചുകൊടുക്കുന്നില്ല. മരണാനന്തര സഹായമായാലും ഗുരുതരമായ രോഗം ബാധിച്ച തൊഴിലാളികളുടെ ചികിത്സാ സഹായമായാലും വർദ്ധിപ്പിച്ചുകൊടുക്കാൻ ആവശ്യപ്പെട്ടിട്ട് സംസ്ഥാന ഗവൺമെന്റിന്റെ ഭാഗത്തുനിന്ന് ഒരു നടപടിയുമുണ്ടാകുന്നില്ല. അതുപോലെ പെൻഷൻ, കുറഞ്ഞത് 600 രൂപയും പരമാവധി 800 രൂപയുമാണ്. അതിലും തീരുമാനം എടുക്കുന്നില്ല. ഇതിനുപുറമെ മണൽ, ക്വാറി പ്രശ്നത്തിന്റെ കാര്യത്തിൽ ധാരാളം ചർച്ചകൾ നടത്തിയിട്ടുള്ളതാണ്. മുഖ്യമന്ത്രിയുടെ നേതൃത്വത്തിൽ ചർച്ച നടത്തിയെങ്കിലും ഒരു പ്രശ്നവും പരിഹരിച്ചിട്ടില്ല. വിവിധ സാമഗ്രികളുടെ വിലക്കയറ്റത്തിലും ഒരു പരിഹാരമുണ്ടായിട്ടില്ല. നിർമ്മാണ മേഖല സ്തംഭനത്തിലാണ്. 10-15 ലക്ഷം തൊഴിലാളികൾക്ക് തൊഴിലില്ല. പ്ലാന്റേഷൻ മേഖലയിൽ വീട് നിർമ്മിക്കാൻ ബഡ്ജറ്റിൽ ആദ്യം അഞ്ചുകോടി രൂപ പ്രഖ്യാപിച്ചു, പിന്നീട് പത്തുകോടി രൂപ പ്രഖ്യാപിച്ചുവെങ്കിലും ഒന്നും നടപ്പാക്കിയില്ല. പ്രഖ്യാപനങ്ങൾ മാത്രമാണ് നടന്നത്. കൺസ്ട്രക്ഷൻ അക്കാഡമി, പത്ത് കോടി രൂപ കൊടുത്ത് പത്ത് ഏക്കർ സ്ഥലം വാങ്ങിയിട്ട് നാലര വർഷമായി. ആ കൺസ്ട്രക്ഷൻ വർക്കേഴ്സ് വെൽഫെയർ ഫണ്ട് ബോർഡുതന്നെ പ്രാഥമിക

ചെലവിന് പൈസ കൊടുക്കാമെന്ന് പറഞ്ഞു. പക്ഷേ അത് ഡെഡ് മണിയായി കിടക്കുകയാണ്. അത് നീതിയാണോ? കൺസ്യൂക്ഷൻ അക്കാഡമിയുടെ പ്രവർത്തനം സ്കൂളിപ്പിച്ചു.

പ്രൈവറ്റ് ബസ് തൊഴിലാളികളുടെ ഫെയർ വേജസ് പുതുക്കുന്നില്ല. റിവൈസിംഗ് കമ്മിറ്റി ശിപാർശ ചെയ്തിട്ടും നടപ്പിലാക്കിയിട്ടില്ല. പ്രൈവറ്റ് ബസ് മോട്ടോർ ട്രാൻസ്പോർട്ട് വർക്കേഴ്സ് വെൽഫെയർ ഫണ്ട് ബോർഡിൽ ചീഫ് എക്സിക്യൂട്ടീവ് ഓഫീസർ അടക്കമുള്ള അഞ്ച് ഉദ്യോഗസ്ഥന്മാരെ നിയമിക്കണമെന്നാണ് ആക്റ്റിൽ പറയുന്നത്. അതിൽ റിട്ടയേർഡ് ഉദ്യോഗസ്ഥനെയാണ് നിയമിച്ചിരിക്കുന്നത്. അത് നിയമവിരുദ്ധമാണ്.

കള്ളച്ചെൽ തൊഴിലാളി ക്ഷേമനിധി ബോർഡിന്റെ കാര്യത്തിൽ 29 കോടി രൂപ ഗവൺമെന്റ് കൊടുക്കാനുണ്ട്. അത് കൊടുക്കുന്നില്ല. അവിടെ ചീഫ് ഇൻസ്പെക്ടറായി റിട്ടയേർഡ് ജീവനക്കാരനെ വച്ചിരിക്കുകയാണ്. അത് നിയമവിരുദ്ധമാണ്. ലോക്കൽ ഫണ്ട് ഓഡിറ്റിനെക്കൊണ്ടാണ് ഓഡിറ്റ് ചെയ്യേണ്ടത്. അത് ഒരു ശതമാനമാണ്, ആ തുക കുറച്ചുകൊടുക്കണം.

അംഗനവാടി ജീവനക്കാരുടെ ജോലി എന്തെല്ലാമാണ്? എന്തെല്ലാം ജോലിയുണ്ടോ അതെല്ലാം അവരെക്കൊണ്ട് ചെയ്യിക്കും. അംഗപരിമിതി സർവ്വേയ്ക്ക്

ഒരു വീടിന് അഞ്ച് രൂപയാണ് കൊടുക്കുന്നത്. ഇതൊന്നും കഷ്ടമാണ്, കേരളത്തിന് നാണക്കേടല്ലേ, ഭിക്ഷക്കാൾ കൊടുക്കുകയാണ്. അമ്പതിനായിരം ആളുകളാണ്, അവരുടെ തുക വർദ്ധിപ്പിക്കേണ്ട? കേരളത്തിലെ തൊഴിലാളികൾ അനുഭവിക്കുന്ന പ്രയാസങ്ങളാണിത്.

ദേശീയ സമ്പാദ്യ പദ്ധതിയിലെ ജീവനക്കാർക്ക് ഏഴ് മാസമായി പൈസ കൊടുക്കുന്നില്ല. ആശാ വർക്കേഴ്സിന് 1000 രൂപ കൊടുക്കാമെന്ന് പ്രഖ്യാപിച്ചു. ഇപ്പോൾ 900 രൂപ കൊടുക്കുന്നു. പക്ഷേ ഏപ്രിൽ മാസം മുതൽ ജൂലൈ മാസം വരെയുള്ള നാല് മാസത്തെ പൈസ കൊടുത്തിട്ടില്ല. എന്തൊരു ദാരിദ്ര്യമാണിത്. 28000 ആളുകളുണ്ട്. പാവപ്പെട്ട സ്ത്രീകളാണ്. 1000 രൂപ കൊടുക്കേണ്ട? ഈ ഗവൺമെന്റ് നിയമ ലംഘനത്തിന്റെ ഗവൺമെന്റാണ്. ഒരു നിയമവും നടപ്പിലാക്കുന്നില്ല. ഫാക്ടറി അടച്ചിട്ടാൽ തുറപ്പിക്കുന്നില്ല. നിയമനിഷേധം നടത്തുന്ന മുതലാളിമാരുടെ പേരിൽ നടപടിയെടുക്കുന്നില്ല. ഷോപ്പ് ആന്റ് കൊമേഴ്സ്യൽ എസ്റ്റാബ്ലിഷ്മെന്റ് വെൽഫെയർ ഫണ്ട് ബോർഡ് ആക്ടിൽ എന്താണ് പറയുന്നത്? മൂന്നുമാസത്തെ ശമ്പളത്തിന് തുല്യമായ തുക അവർക്ക് പ്രസവകാല ആനുകൂല്യമായി കൊടുക്കണം എന്നാണ്. ഈ ഗവൺമെന്റ് അത് 5000 രൂപയാക്കി. നിയമം ലംഘിക്കുകയാണ്. ഇപ്രകാരം നിയമം ലംഘിക്കുന്ന നയം സ്വീകരിക്കുന്ന

ഗവൺമെന്റിന്റെ ഈ ബഡ്ജറ്റ് പ്രൊപ്പോസലിനെ ഞാൻ ശക്തിയായി എതിർക്കുകയാണ്.

മി. ചെയർമാൻ: ബഹുമാനപ്പെട്ട മെമ്പർമാർ ദയവുചെയ്ത് സഹകരിക്കണം.

കഴിഞ്ഞ ദിവസം ബി.എ.സി. യുടെ തീരുമാനം ചെയർ പ്രഖ്യാപിച്ചതാണ്. പരമാവധി രണ്ട് മിനിറ്റിൽ കൂടാൻ പാടില്ലെന്നാണ് നമുക്കുണ്ടായ ഒരു പൊതു ധാരണ.

ശ്രീ. ടി. എൻ. പ്രതാപൻ: സർ, ഞാൻ ഈ ധനാഭ്യർത്ഥനകളെ അനുകൂലിക്കുകയാണ്. നമ്മുടെ സമ്പദ്ഘടനയിൽ പ്രവാസി മലയാളികളുടെ സംഭാവന വളരെ വലുതാണ്. ഗൾഫിൽനിന്നും മടങ്ങിവരുന്നവരുടെ പുനരധിവാസം ഇന്ന് ഗവൺമെന്റ് നേരിടുന്ന ഏറ്റവും പ്രധാനപ്പെട്ട ഒരു വെല്ലുവിളിയായി മാറുകയാണ്. ഇറാഖ്, ലിബിയ, യെമൻ എന്നീ രാജ്യങ്ങളിലെ ആഭ്യന്തര സംഘർഷ മേഖലകളിൽനിന്നും നേപ്പാളിലെ ദുരന്ത മേഖലകളിൽനിന്നും മലയാളികളെ സുരക്ഷിതമായി മടക്കിക്കൊണ്ടുവരാൻ സംസ്ഥാന ഗവൺമെന്റടുത്ത നടപടിയെ ഈ സന്ദർഭത്തിൽ പ്രത്യേകം അഭിനന്ദിക്കുകയാണ്. സൗദി അറേബ്യയിലെ നിതാഖാത് മൂലം തൊഴിൽ പ്രശ്നമുണ്ടായപ്പോൾ കേന്ദ്രസർക്കാരിന്റെ സഹായത്തോടെയും അവിടത്തെ മലയാളി സംഘടനകളുടെയും എംബസികളുടെയും

നേതൃത്വത്തിൽ പരമാവധി ആളുകളുടെ രേഖകൾ നിയമാനുസൃതമാക്കാൻ സംസ്ഥാന ഗവൺമെന്റ് (പ്രവാസി വകുപ്പ്) എടുത്ത സമീപനത്തെയും ഈ സന്ദർഭത്തിൽ പ്രത്യേകം അഭിനന്ദിക്കുകയാണ്.

കഠിന ജോലി ചെയ്ത് മിച്ചം സമ്പാദിക്കുന്ന ഗൾഫിലെ മലയാളികൾക്ക് ഇന്ന് ഏറ്റവും വലിയ ശാപമായി മാറുന്നത്, നിർണ്ണായകമായ സമയത്ത് വിമാന കമ്പനികൾ അനിയന്ത്രിതമായി വിമാന നിരക്ക് വർദ്ധിപ്പിക്കുന്നു എന്നുള്ളതാണ്. സീസൺ കാലയളവിൽ വിമാന ടിക്കറ്റ് ലഭിക്കാൻ വളരെ പ്രയാസകരമാകുന്ന സന്ദർഭത്തിലാണ് ഒരു നിയന്ത്രണവുമില്ലാതെ വിമാന ചാർജ്ജ് വർദ്ധിപ്പിക്കുന്നത്. ഇത് വിശുദ്ധ റമളാൻ മാസമാണ്. സത്യവിശ്വാസികളെല്ലാം റമളാൻ വൃതാനുഷ്ഠാനം പൂർത്തിയാക്കി പെരുന്നാളിലേയ്ക്ക് കടക്കുന്ന സമയമാണ്. ഗൾഫിൽ ജോലി ചെയ്യുന്ന ആളുകൾക്ക് ഇപ്പോൾ അവിടെ സ്കൂൾ അവധിയുമാണ്. ഇപ്പോഴാണ് അവർ നാട്ടിലേയ്ക്ക് വരാൻ ശ്രമം നടത്തുന്നത്. ഈ സന്ദർഭത്തിൽ സ്വകാര്യ വിമാന കമ്പനികളും സർക്കാർ ഉടമസ്ഥതയിലുള്ള എയർ ഇന്ത്യ ഉൾപ്പെടെയുള്ളവയെല്ലാം വിദേശ മലയാളികളെ കൊള്ളയടിക്കുകയാണ്.

രംസാൻ സീസൺ മുതലേടുത്ത് പ്രവാസികളെ കൊള്ളയടിക്കാൻ സ്വകാര്യ വിമാന കമ്പനികളോടൊപ്പം എയർ ഇന്ത്യയും രംഗത്ത് വന്നിരിക്കുന്നു

എന്നുള്ളതാണ് ഏറ്റവും പ്രതിഷേധാർഹമായ കാര്യം. ഗൾഫിൽനിന്നും കേരളത്തിലേയ്ക്കുള്ള ടിക്കറ്റ് നിരക്ക് എയർ ഇന്ത്യ മൂന്നിരട്ടിയാക്കി വർദ്ധിപ്പിച്ചിരിക്കുകയാണ്. പെരുന്നാളിനോടടുത്തുള്ള ദിവസങ്ങളിലാണ് വലിയ വർദ്ധനവ് വരുന്നത്. എയർ ഇന്ത്യ ഗൾഫ് സെക്ടറിലെ എക്കണോമി ക്ലാസിൽ 20,000 രൂപ വരെ വർദ്ധിപ്പിച്ചിട്ടുണ്ട്. ജൂലൈ 18 വരെ ദുബായ് - കോഴിക്കോട് റൂട്ടിൽ 27,000 രൂപ വരെ നൽകണം. ഇതേ കാലയളവിൽ കേരളത്തിൽനിന്നും ദുബായിലേയ്ക്ക് തിരിച്ചുപോകുന്നതിന് പരമാവധി 5600 രൂപയാണ് ടിക്കറ്റിന്റെ ചാർജ്ജ്. സൗദി അറേബ്യയിലെ ജിദ്ദ, ദമാം എന്നിവിടങ്ങളിൽനിന്ന് കോഴിക്കോട്, നെടുമ്പാശ്ശേരി എന്നിവിടങ്ങളിലേയ്ക്ക് 42,000 രൂപ വരെ ഈ ദിവസങ്ങളിൽ നൽകണം. സാധാരണ 19,000 രൂപയാണ് ഈ റൂട്ടിലുള്ള ചാർജ്ജ്. അബുദാബിയിൽനിന്നും 35,000 രൂപ, ബഹറിനിൽ നിന്നും 36,000 രൂപ കുവൈറ്റിൽ നിന്നും 27,000 രൂപ മസ്കറ്റിൽ നിന്നും 24,000 രൂപ ഷാർജ്ജയിൽ നിന്നും 21,000 രൂപ ദമാമിൽ നിന്നും 27,000 രൂപ എന്നിങ്ങനെ കൊള്ളയടിക്കുന്ന രീതിയിൽ ടിക്കറ്റ് നിരക്ക് വർദ്ധിപ്പിച്ചിരിക്കുകയാണ്. ജൂലൈ മാസം ദുബായിൽനിന്നും 8200 രൂപയ്ക്ക് ടിക്കറ്റ് ലഭ്യമാണ്. ഓണം പെരുന്നാൾ, ക്രിസ്തുമസ്, ഗൾഫ് സൂര്യകളുടെ അവധി എന്നീ സീസണുകളിലാണ് ഈ കൊള്ള നടത്തുന്നത്.

വിമാന കമ്പനികളുടെ കൊള്ളയ്ക്കെതിരായി നിയമസഭയിൽ പലപ്പോഴും ചർച്ച ചെയ്തിട്ടുള്ളതാണ്. ഭരണ പ്രതിപക്ഷ വ്യത്യാസമില്ലാതെ ഒരുപോലെ പ്രമേയങ്ങൾ പാസ്സാക്കിയിട്ടുണ്ട്. സംസ്ഥാന ഗവൺമെന്റ്, മുഖ്യമന്ത്രിയും പ്രവാസി വകുപ്പുമന്ത്രിയും പലപ്പോഴും ആവശ്യപ്പെട്ടിട്ടുണ്ട്. സ്വകാര്യ വിമാന കമ്പനികൾക്ക് കൊള്ളയടിക്കാൻ കൂട്ടനിൽക്കുന്നത് പൊതുമേഖല വിമാന കമ്പനിയായ എയർ ഇന്ത്യ ഉൾപ്പെടെയാണെന്നുള്ളതാണ് ഏറ്റവും പ്രതിഷേധാർഹമായ കാര്യം. അതുകൊണ്ട് ഈ കാര്യത്തിൽ സംസ്ഥാന ഗവൺമെന്റിന് എന്ത് ചെയ്യാൻ കഴിയുമെന്നുള്ളത് പരിശോധിക്കണം. കേന്ദ്ര ഗവൺമെന്റിനെ അടിയന്തരമായി പ്രതിഷേധമറിയിക്കണം. യു.പി.എ. സർക്കാരും എൻ.ഡി.എ. സർക്കാരും ഭരിച്ചപ്പോൾ ഇതുണ്ടായിട്ടുണ്ട്. ബി.ജെ.പി. സർക്കാർ ഭരിച്ചപ്പോഴും ഇതാണ് സ്ഥിതി.

ഗൾഫ് മലയാളികളെ ചൂഷണം ചെയ്യുക എന്നതാണ് വിമാന കമ്പനികളുടെ പ്രധാനപ്പെട്ട ചുമതല. ഇതിനെതിരായി ശക്തമായ പ്രതിഷേധമുണ്ടാകണം. പൊതുമേഖലാ വിമാന കമ്പനികൾ മലയാളികളെ ചൂഷണം ചെയ്യുകയാണ്. എയർ ഇന്ത്യ ചാർജ്ജ് വർദ്ധിപ്പിക്കാതിരുന്നാൽ മറ്റ് സ്വകാര്യ വിമാന കമ്പനികൾ നേരെ വരും. വിദേശത്തുള്ള പല സംഘടനകളും മറ്റ് സ്വകാര്യ കമ്പനികളും പറയുന്നത്,

ഗവൺമെന്റ് കമ്പനിതന്നെ ചാർജ്ജ് വർദ്ധിപ്പിക്കുകയാണ്, പിന്നെ ഞങ്ങളെങ്ങനെ ചാർജ്ജ് വർദ്ധിപ്പിക്കാതിരിക്കും എന്നാണ്. അങ്ങനെയുള്ള ഘട്ടത്തിൽ എയർ ഇന്ത്യ ഉൾപ്പെടെയുള്ള വിമാനങ്ങൾ ബഹിഷ്കരിക്കാൻ ഗൾഫ് മലയാളികളോട് നമുക്ക് പറയേണ്ടിവരുന്ന ഗുരുതരമായ സ്ഥിതിയാണ്. എല്ലാത്തിനും ഗൾഫ് മലയാളികൾ വേണം. രാഷ്ട്രീയ പാർട്ടികൾക്ക്, പള്ളി, അമ്പലം, നേർച്ച, പൂരം, ക്ലബ്ബ് ഇങ്ങനെ കാക്കത്തൊള്ളായിരം സംഘടനകളുടെ കറവപ്പശുക്കളാണ് ഗൾഫ് മലയാളികൾ. വിമാന കമ്പനികൾ പോലും അവരെ കൊള്ളയടിക്കുകയാണ്. വിദേശമലയാളികൾ രാജ്യത്തിനും സമൂഹത്തിനും നൽകുന്നതിന്റെ നൂറിലൊന്നുപോലും അവർക്ക് തിരിച്ച് നൽകുന്നില്ല. വിദേശ മലയാളികൾ പൊന്തുമ്പിടുന്ന താരാവാണ്. ആർത്തി മൂലം എല്ലാവരുംകൂടി അവരെ കഴുത്തുറത്ത് കൊല്ലുകയാണ്. ദയവുചെയ്ത് പ്രവാസി കാര്യവകുപ്പ് ഈ കാര്യത്തിൽ കേന്ദ്ര സർക്കാരിനോട് ശക്തമായ സമ്മർദ്ദത്തിന് ശ്രമിക്കണം. ഒരു ലക്ഷം കോടി രൂപയിലേറെയാണ് പ്രവാസികൾ ഒരു വർഷം കേരളത്തിലേക്ക് അയയ്ക്കുന്നത്. അവരുടെ നിക്ഷേപം വേണ്ടരീതിയിൽ പ്രയോജനപ്പെടുത്താൻ നമുക്ക് കഴിയുന്നില്ല. ലോകത്തിന്റെ നാനാഭാഗങ്ങളിലും ജീവിക്കുന്ന പ്രവാസികൾ സാമ്പത്തിക-സാമൂഹ്യ-വിദ്യാഭ്യാസ മേഖലയിൽ ഉണ്ടാക്കിയിട്ടുള്ള സ്വാധീനം ചെറുതല്ല. അവരുടെ

നിക്ഷേപം വേണ്ടരീതിയിൽ സമ്പദ്ഘടനയ്ക്ക് പ്രയോജനപ്പെടുത്തുവാൻ കഴിഞ്ഞിട്ടില്ല. ഇത്രയും വലിയൊരു സാമ്പത്തിക സ്രോതസ്സ് ശരിയായ രീതിയിൽ വിനിയോഗിക്കപ്പെട്ടു എന്ന് നമുക്ക് കണക്കാക്കാൻ സാധിക്കുമോ? സാമ്പത്തിക മാനദണ്ഡം ലോകത്താകമാനമുള്ള രാജ്യങ്ങളെ വലിയ കടക്കണിയിൽ കൊണ്ടുചെന്നെത്തിക്കുന്ന ഈ വർത്തമാനകാലത്ത് പ്രവാസികളിലൂടെ നമ്മുടെ രാജ്യത്ത് എത്തിച്ചേരുന്ന ഈ സമ്പത്ത് ശരിയായ രീതിയിൽ ഉപയോഗിക്കാൻ കഴിയണം. ഷെഡ്യൂൾഡ് ബാങ്കുകളിലും സ്വകാര്യമേഖലയിലുള്ള ബാങ്കിംഗ് സ്ഥാപനങ്ങളിലുമായി എത്തിച്ചേരുന്ന പ്രവാസികളുടെ പണം ഉപയോഗിച്ച് നാട്ടിൽ നടപ്പിലാക്കാവുന്ന വികസനപ്രവർത്തനങ്ങളെക്കുറിച്ച് നമുക്കൊരു പ്ലാനിംഗ്..... ഈ സ്ഥാപനങ്ങൾ ഒരു ആലോചന കൃത്യമായി നടത്തിയതായി കാണുന്നില്ല. ഏറ്റവും ചെറിയ പദ്ധതികൾക്കുപോലും സ്വകാര്യമേഖലയിലെ കുത്തകകളെയും വിദേശഫണ്ടിംഗ് ഏജൻസികളുടെയും പിറകെ പോകുന്ന സാമ്പത്തിക വിദഗ്ദ്ധർ മനഃപൂർവ്വം കാണാതെ പോകുകയാണോ ഇത്തരത്തിലുള്ള ഒരു സാമ്പത്തിക സ്രോതസ്സിനെ എന്ന് സംശയിക്കേണ്ടിയിരിക്കുന്നു. മുൻമുഖ്യമന്ത്രി കെ. കരുണാകരൻ മുൻകൈയെടുത്ത് നടപ്പിലാക്കിയ നെടുമ്പാശ്ശേരി വിമാനത്താവളം ഇത്തരം പദ്ധതികൾക്ക് ഉത്തേജനം നൽകുന്നതിന് ഒരു മാതൃകയാണ്.

നിർഭാഗ്യവശാൽ, അത്തരം ശ്രമങ്ങൾ മറ്റു മേഖലകളിൽ കണ്ടെത്താനായിട്ടില്ല എന്നുള്ളത് ഒരു മറവി ആയി കണക്കാക്കിയിട്ടുണ്ട്. അത്തരം വലിയ പദ്ധതികളിൽ നിന്ന് മാറി ചെറിയ രീതിയിൽപ്പോലും സാധാരണക്കാർക്ക് നിക്ഷേപം നടത്താൻ കഴിയുന്ന കാർഷികം, ടൂറിസം, മൃഗസംരക്ഷണം തുടങ്ങിയ മേഖലകളിലെ പദ്ധതികൾ കണ്ടെത്തുന്നതിനും പ്രോത്സാഹിപ്പിക്കുന്നതിനും ഒരു സർക്കാരം മുൻകൈ എടുക്കുന്നില്ല. അതുകൊണ്ട് ബഹുമാനപ്പെട്ട പ്രവാസികാര്യമന്ത്രി ശ്രീ. കെ. സി. ജോസഫ് മുൻകൈ എടുത്തുകൊണ്ട് സഹകരണവകുപ്പ് (ഇന്ന് ഇതിന്റെ ചർച്ച കൂടി ഉള്ള ദിവസമാണ്) തൊഴിൽവകുപ്പുംകൂടി ബന്ധപ്പെടുത്തണം. അങ്ങനെ ബന്ധപ്പെടുത്തിയാൽ ഈ മേഖലകളിൽ പുതിയ നിക്ഷേപങ്ങൾ വരും. റോഡുകളുടെയും പാലങ്ങളുടെയും BOT പദ്ധതികളുടെ പേരിൽ സർക്കാരുകൾ പഴി കേൾക്കുന്ന ഈ കാലഘട്ടത്തിൽ പ്രവാസികളുടെ സാമ്പത്തിക സ്രോതസ്സ് ഉപയോഗിച്ചാൽ ഈ പഴി കേൾക്കുന്നത് ഒഴിവാക്കാൻ പറ്റും. വിശ്വസനീയതയുള്ളതും സുതാര്യവുമായ ഒരു ഏജൻസിയുടെ പ്രവർത്തനത്തിലൂടെ മാത്രമേ പ്രവാസികളായ ഇൻഡ്യാക്കാരുടെ നിക്ഷേപങ്ങളെ സ്വരൂപിക്കാനാകൂ. അതിന് ആദ്യമായി വേണ്ടത് പ്രവാസികളുടെ നിക്ഷേപത്തിന് ശരിയായ ഗ്യാരന്റി നൽകുക എന്നുള്ളതാണ്. അവർക്കുവേണ്ടി പങ്കാളിത്തമുള്ള അല്ലെങ്കിൽ പങ്കെടുക്കാൻ

സാധിക്കുന്ന പദ്ധതികളുള്ള നിക്ഷേപവും വികസന മാതൃകകളും കണ്ടെത്താൻ കഴിയണം. കാർഷിക മേഖലയിലും ടൂറിസം ഇൻഫ്രാസ്ട്രക്ചർ മേഖലകളിലും പ്രവാസികളുടെ നിക്ഷേപം കൊണ്ടുവരാൻ വളരെയധികം സാധ്യതകളാണ് ഉള്ളത്. ജൈവരീതിയിൽ എന്നാൽ ആധുനിക സംവിധാനത്തിൽ നടപ്പിലാക്കാൻ കഴിയുന്ന കാർഷിക പദ്ധതികൾക്ക് പണം മുടക്കുന്നതിന് പ്രവാസികൾക്ക് ഒട്ടും ബുദ്ധിമുട്ടില്ല. അവരിൽ പലരും അതിന് സന്നദ്ധരാണ് എന്നുള്ളതാണ് അവരുമായി നിരന്തരം ബന്ധപ്പെടുന്ന ആളുകൾക്ക് കൃത്യമായും മനസ്സിലാക്കാൻ കഴിയുന്നത്. വൻ വ്യവസായങ്ങൾക്ക് നൽകുന്ന സാമ്പത്തിക പിന്തുണയുടെ വളരെ ചെറിയ ഒരു അംശമെങ്കിലും നൽകാനായാൽ ഉപഭോക്തൃ സംസ്ഥാനമായ നമ്മുടെ സംസ്ഥാനത്ത് കാർഷികരംഗത്ത് വൻ കുതിച്ചു ചാട്ടത്തിനുപോലും അവസരം ഉണ്ടാകും. അതിന് മുൻകൈ എടുക്കേണ്ടത് പ്രവാസി വകുപ്പ് തന്നെയാണ്. അത്തരത്തിൽ മുന്നോട്ടുവരുന്ന പ്രവാസികളായ നിക്ഷേപകരുടെ സഹകരണസംഘങ്ങൾ ഉണ്ടാക്കുന്നതിന് ബഹുമാനപ്പെട്ട സഹകരണ വകുപ്പുമന്ത്രി അങ്ങയുടെ ചർച്ച ഉള്ളതുകൊണ്ടാണ് അതുകൂടി എടുത്തു പറയുന്നത്. അവർക്കുവേണ്ടി ഭൂമി ന്യായമായ നിലയിൽ കണ്ടെത്താനും സർക്കാരും പ്രാദേശിക ഭരണകൂടങ്ങളും മുൻകൈ എടുക്കണം. പാരിസ്ഥിതികമായി വളരെ ലോലപ്രദേശമായ നമ്മുടെ സംസ്ഥാനത്ത് ഏറ്റവും

അനുയോജ്യമായ വികസന രീതി ജൈവകൃഷിയും ഇക്കോ ടൂറിസവുമാണ്. ഇതിന് ഏറ്റവും കൂടുതൽ സഹായം നൽകാവുന്ന ഒരു വിഭാഗമാണ് പ്രവാസികൾ. സാധാരണക്കാരായ പ്രവാസികളുടെ ചെറിയ നിക്ഷേപങ്ങൾ സമാഹരിച്ചുകൊണ്ട് അവരുടെ പങ്കാളിത്തത്തോടെ ഈ മേഖലയിൽ ഉണ്ടാക്കാവുന്ന മാറ്റം വളരെ വലുതാണ്. ഇതേ രീതിയിലുള്ള പദ്ധതികൾ നടപ്പിലാക്കാൻ കഴിയുന്ന ഒരു മേഖലയാണ് ടൂറിസം. കേരളത്തിൽ ടൂറിസം മേഖലകളിൽ സ്വകാര്യമേഖലയുടെ സ്വാധീനം വളരെ കൂടുതലാണ്. പ്രകൃതിരമണീയമായ കായലും വനപ്രദേശവും കടൽത്തീരവും ഏറ്റവും നല്ല രീതിയിൽ നിലനിൽക്കുന്ന sustainable tourism കൊണ്ടുവരാൻ പറ്റും. സഹകരണ മേഖലയിൽ നടപ്പിലാക്കാവുന്ന ഈ മേഖലകളിലെ പദ്ധതികൾക്കകൂടി അംഗീകാരം നൽകണം. ഇത്തരത്തിലുള്ള പദ്ധതികൾ നടപ്പിലാക്കുന്ന അതാത് പ്രദേശത്തെ എം.എൽ.എ.മാരുടെ മേൽനോട്ടത്തിൽ നിയമസഭാ അസംബ്ലി മണ്ഡല പരിധിയിൽ വരുന്ന പ്രവാസികളുടെ കണക്കെടുപ്പ് നടത്താൻ പറ്റും. ഇങ്ങനെ നിയമസഭാ മണ്ഡലം കേന്ദ്രീകരിച്ച് സഹകരണ സംഘങ്ങൾ ഉണ്ടാക്കുകയും അത്തരം സംഘങ്ങളുടെ ഭരണതലത്തിൽ പ്രവാസികൾക്ക് പങ്കാളിത്തം ഉറപ്പുവരുത്തുകയും ഇങ്ങനെ രൂപീകരിക്കുന്ന സഹകരണ സംഘങ്ങളിൽ പ്രവാസികളുടെ കുടുംബങ്ങൾക്കും

നോമിനികൾക്കുമായി അവ പ്രയോജനപ്പെടുത്തുകയും ചെയ്താൽ ഈ നിക്ഷേപം സ്വാഭാവികമായും ഉണ്ടാകും. പ്രവാസികാര്യമന്ത്രിയും സഹകരണ വകുപ്പുമന്ത്രിയും തയ്യാറാണെങ്കിൽ ഞാൻ എം.എൽ.എ. ആയ കൊടുങ്ങല്ലൂർ മണ്ഡലത്തിലും ഞാൻ താമസിക്കുന്ന നാട്ടിക മണ്ഡലവുമായി ചേർന്നുകൊണ്ട് നാട്ടിക മണ്ഡലത്തെ ഇതിനൊരു മാതൃക ഉണ്ടാക്കിത്തരാം. 2 ലക്ഷം രൂപ സുരക്ഷിതമായ ഒരു പൊതു പദ്ധതിയിൽ നിക്ഷേപിക്കാൻ കഴിയുന്ന 10,000 പ്രവാസികളെ കൊടുങ്ങല്ലൂർ നാട്ടികയിലായി ഞാൻ സഹകരണവകുപ്പിനും പ്രവാസി വകുപ്പിനും സംഘടിപ്പിച്ചുതരാം. 200 കോടി രൂപയിലധികം productive ആയി ഉല്പാദന മേഖലയ്ക്ക് കൊണ്ടുവരാൻ പറ്റുന്ന ആളുകളുണ്ട്. പലരും നമ്മളോട് ആശയവിനിമയങ്ങൾ നടത്താറുണ്ട്. അവരൊക്കെ സാധാരണക്കാരായ ആളുകളാണ്. ആ ആളുകളുടെ നിക്ഷേപം പ്രയോജനപ്പെടുത്തിയാൽ ഈ കേരളത്തിൽ കൃഷിയിലും ടൂറിസത്തിലും വലിയ നേട്ടം ഉണ്ടാക്കാൻ കഴിയും. അതിനുവേണ്ടി പ്രത്യേകമായ താല്പര്യം എടുക്കണം എന്ന് ബഹുമാനപ്പെട്ട പ്രവാസികാര്യമന്ത്രിയോടും സഹകരണ വകുപ്പുമന്ത്രിയോടും ഒരേപോലെ ആവശ്യപ്പെടുകയാണ്. ബഹുമാനപ്പെട്ട തൊഴിൽ വകുപ്പുമന്ത്രിയോടുള്ള ഒരു അഭ്യർത്ഥന, കേരളത്തിലെ അൺഎയ്ഡഡ് മേഖലകളിൽ പ്രവർത്തിക്കുന്ന

അധ്യാപകരും അനധ്യാപകരുമുണ്ട്. സി.ബി.എസ്.ഇ. അൺഎയ്ഡഡ് സ്വകാര്യ സ്കൂളുകളിൽ ജോലി ചെയ്യുന്ന പതിനായിരക്കണക്കിന് അധ്യാപകർ അഭിമുഖീകരിക്കുന്ന നഗ്നമായ തൊഴിൽ ചൂഷണത്തെക്കുറിച്ച് ഈ നിയമസഭയിൽ ചർച്ച ചെയ്തതാണ്; മാധ്യമങ്ങളിൽ വന്നതാണ്. ബഹുമാനപ്പെട്ട തൊഴിൽ വകുപ്പുമന്ത്രി പ്രത്യേകമായി ഒരു നിയമം കൊണ്ടുവരമെന്ന് പറഞ്ഞു. തൊഴിൽ വകുപ്പുമന്ത്രി പ്രഖ്യാപിച്ച നിയമം എന്തുകൊണ്ട് ബില്ലായി വരുന്നില്ല; ആരാണ് ആ ബില്ലിന് തടസ്സം; എവിടെയാണ് തടസ്സം? എന്ന് അറിഞ്ഞുകൂടാ. കേരളത്തിൽ ഇപ്പോൾ ഏകദേശം 1,14,000 അൺഎയ്ഡഡ് സ്കൂൾ അധ്യാപകരുണ്ട്. അനധ്യാപകരായിട്ടുള്ള ആളുകൾ 30,000 പേരുണ്ട്. ആകെ 1,44,000 പേർ വരുന്നവരിൽ പോസ്റ്റ് ഗ്രാഡുവേറ്റ്, ഗ്രാഡുവേറ്റ്, മുതൽ പി.എച്ച്.ഡി.വരെയുള്ള ആളുകളുണ്ട്. അവർക്ക് ലഭിക്കുന്ന ശമ്പളം കണ്ടാൽ ഞെട്ടിപ്പോകും; 4000/- രൂപ മുതൽ 8000/- രൂപ വരെയാണ്.

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ, ബഹുമാനപ്പെട്ട മെമ്പറിന്റെ ശ്രദ്ധയിൽപ്പെടുത്താൻവേണ്ടിയാണ്, സുപ്രീംകോടതി വിധിപ്രകാരം ടീച്ചേഴ്സ് തൊഴിൽവകുപ്പിന്റെ/ഇൻഡസ്ട്രിയൽ ഡിസ്പ്യൂട്ട് ആക്ടിന്റെ പരിധിയിൽ വരുന്നില്ല. അതുകൊണ്ടാണ് അതിനൊരു നിയമം ഉണ്ടാക്കി ഡ്രാഫ്റ്റ്

തയ്യാറാക്കി വെച്ചുകിട്ടിയ തൊഴിൽവകുപ്പിന് അങ്ങനെ ഒരു ബില്ലിന് പുറത്തുകൊണ്ടുവരാൻ സാധിക്കാത്തത്.

മി. ചെയർമാൻ: അങ്ങയുടെ സമയം കഴിഞ്ഞു.

ശ്രീ. ടി. എൻ. പ്രതാപൻ: സർ, ബഹുമാനപ്പെട്ട തൊഴിൽ വകുപ്പുമന്ത്രി പറഞ്ഞു ആ ബില്ലിന് കൊണ്ടുവരാൻ കഴിഞ്ഞില്ല എന്ന്. ആർക്കാണ് അതിന് കഴിയുന്നത്; വിദ്യാഭ്യാസ വകുപ്പിനാണോ; എങ്കിൽ വിദ്യാഭ്യാസവകുപ്പ് കൊണ്ടുവരണം; എന്തിനാണ് വിദ്യാഭ്യാസവകുപ്പ് അത് കൊണ്ടുവരാൻ മടി കാണിക്കുന്നത്? 4000/- രൂപ മുതൽ 8000/- രൂപ വരെയുള്ള ശമ്പളത്തിൽ മാത്രം ജോലി ചെയ്യുന്ന അധ്യാപകരോട് കാണിക്കുന്ന ഈ ക്രൂരത, അവരെ ചൂഷണം ചെയ്യുകയാണ് ചെയ്യുന്നത്.

ശ്രീ. ജി. സുധാകരൻ: സർ, അങ്ങ് പറഞ്ഞത് നൂറുശതമാനം ശരിയാണ്. ബഹുമാനപ്പെട്ട മന്ത്രി ഇവരെ ഉൾപ്പെടുത്തിയത് തൊഴിൽവകുപ്പിന്റെ കീഴിലാണ്. ഗവൺമെന്റ് അവരെ അധ്യാപകരായി അംഗീകരിച്ചിട്ടില്ല. അവർ വെറും തൊഴിലാളികൾ മാത്രമാണ്. അവർക്ക് യാതൊരു ക്വാളിഫിക്കേഷനും ഗവൺമെന്റ് പറഞ്ഞിട്ടില്ല. അൺഎയ്ഡഡ് സ്കൂളിലെ അധ്യാപകർ എന്നു പറഞ്ഞാൽ അവർ തൊഴിലാളികളെപ്പോലെയാണ്. ആലപ്പുഴയിലും മറ്റും ട്രേഡ് യൂണിയനുകളാണ്

പ്രവർത്തിക്കുന്നത്. അൺഎയ്ഡഡ് സ്കൂളുകളിൽ ട്രേഡ് യൂണിയൻകാരാണ് കൊടിയും പിടിച്ചു പോകുന്നത്. ഐ.എൻ.ടി.യു.സി., സി.ഐ.ടി.യു., ബി.എം.എസ്., എച്ച്.എം.എസ്. മുതലായ എല്ലാ യൂണിയൻകാരുമുണ്ട്. അങ്ങ് അത് പരിശോധിക്കണം എന്ന് അങ്ങ് പറഞ്ഞത് നല്ല അഭിപ്രായമാണ്.

ശ്രീ. ടി. എൻ. പ്രതാപൻ: സർ, ബഹുമാനപ്പെട്ട മുൻമന്ത്രി പറഞ്ഞതുപോലെ ഇവരെ അധ്യാപകരായി അംഗീകരിച്ചിട്ടില്ല; എന്നാൽ ഇവർ തൊഴിലാളികളുമല്ല. കേരളത്തിൽ ഏറ്റവും കൂടുതൽ പ്രവർത്തിക്കുന്ന അൺഎയ്ഡഡ് വിദ്യാഭ്യാസ സ്ഥാപനങ്ങളിൽ സി.ബി.എസ്.ഇ., ഐ.സി.എസ്.ഇ. തുടങ്ങിയ അൺഎയ്ഡഡ് വിദ്യാഭ്യാസ സ്ഥാപനങ്ങളുണ്ട്. അവിടെയുള്ള അധ്യാപകരെല്ലാം ഹൈ ക്വാളിഫൈഡായ ആളുകളാണ്. ഒരു ദിവസം 4 മണിക്കൂർ മുതൽ 8 മണിക്കൂർ വരെ ജോലി ചെയ്തിപ്പിക്കുന്ന ആളുകളുണ്ട്. 4000/- രൂപ മുതൽ 8000/- രൂപ വരെയാണ് അവർക്ക് ശമ്പളം കൊടുക്കുന്നത്. 10 വർഷവും 20 വർഷവും ജോലി ചെയ്ത ആളുകളെ ഒരു സുപ്രഭാതത്തിൽ പിരിച്ചുവിടുകയാണ്. ഈ കാര്യത്തിൽ തൊഴിൽ വകുപ്പിന് സുപ്രീകോടതിയുടെ വിധിപ്രകാരം കഴിയില്ലായെന്നുണ്ടെങ്കിൽ വിദ്യാഭ്യാസ വകുപ്പാണെങ്കിൽ ആ രീതിയിൽ നോക്കണം. ഇത് ശരിയല്ല. കേരളം പോലുള്ള സംസ്ഥാനത്ത് ഇത്തരത്തിലുണ്ടാകുന്ന ഈ ഒരു പ്രവണത അവസാനിപ്പിക്കണം.

ഈ കാര്യത്തിൽ നിർബന്ധമായും ഇടപെടണം. സഹകരണമേഖലയെക്കുറിച്ച് ഒരു വാക്ക്, സഹകരണമേഖലയിൽ ഇന്ന് വലിയ നേട്ടങ്ങൾ ഉണ്ടാക്കുന്നു. എല്ലാ സെക്ടറും ഉള്ളതാണ് നമ്മുടെ സഹകരണമേഖല. സഹകരണ മേഖലയിൽ നിക്ഷേപവും വായ്പയും അനുപാതവും പലപ്പോഴും കുറഞ്ഞുവരികയാണ്. പക്ഷേ നിക്ഷേപം വളരെയേറെയുണ്ട്. നമ്മുടെ പല സഹകരണ സ്ഥാപനങ്ങൾക്കും common good fund ഉണ്ട്. Common good fund പല സഹകരണ സ്ഥാപനങ്ങളും ശരിയായ രീതിയിലല്ല വിനിയോഗിക്കുന്നത്. അതുകൊണ്ട് common good fund സംഘങ്ങൾ നല്ലരീതിയിൽ ഉപയോഗിക്കാൻ consortium പോലെയുണ്ടാക്കി അതിന്റെ കീഴിൽ സഹകാരികൾക്കും ജനങ്ങൾക്കും പ്രയോജനപ്രദമായ രീതിയിൽ ആ ഫണ്ടിനെ പ്രയോജനപ്പെടുത്തുവാൻ ശ്രമിക്കണം. ഒറ്റ വാക്കുകൂടി, സംസ്ഥാനത്തെ ഏറ്റവും പ്രധാനപ്പെട്ട സഹകരണസ്ഥാപനമാണ് കൺസ്യൂമർ ഫെഡ്. കൺസ്യൂമർ ഫെഡ് സംസ്ഥാനത്ത് നല്ലിവരുന്ന സേവനങ്ങൾ എല്ലാവർക്കുമറിയാം. ഓരോ മണ്ഡലങ്ങളിലും എത്രയോ നീതി സ്റ്റോറുകളും ന്യായവില സ്ഥാപനങ്ങളും ഉണ്ടായി. അവയെല്ലാം ഇന്ന് ഇല്ലാതാവുകയാണ്. ബഹുമാനപ്പെട്ട ധനകാര്യവകുപ്പ് അതിന് കൊടുക്കേണ്ട സബ്സിഡി തുക കൊടുക്കണം. എന്തെങ്കിലും പോരായ്മയുണ്ടെങ്കിൽ..... പഴയ എം.ഡി.

ഉൾപ്പെടെയുള്ളവർക്ക് എതിരെ നടപടി സ്വീകരിച്ച് സസ്പെൻഡ് ചെയ്യപ്പെട്ടു. അവിടെയുള്ള അഴിമതി ഒരു ഭാഗത്ത് മാറ്റിവെച്ചുകൊണ്ട് അതിനെപ്പറ്റി അന്വേഷിച്ച് കുറ്റക്കാരുടെ പേരിൽ നടപടി സ്വീകരിക്കണം. ആ സ്ഥാപനം സംരക്ഷിക്കാൻ നിലനിർത്താൻ, ഇപ്പോൾ റംസാനും ഓണവും വരികയായി. റംസാന് റംസാൻ ചന്ത നടത്താൻ കഴിഞ്ഞില്ല. ഇനി ഓണം വരികയാണ്. ഓണക്കാലത്ത് എങ്കിലും കൺസ്യൂമർ ഫെഡിന്റെ ചന്തകൾ നടത്താൻ വേണ്ടി അതിലൂടെ വിലക്കയറ്റം പിടിച്ചുനിർത്താൻവേണ്ടി സഹകരണവകുപ്പ് ഇടപെടണം എന്നുകൂടി അഭ്യർത്ഥിച്ചുകൊണ്ട് ഞാൻ ഈ ധനാഭ്യർത്ഥനകളെ പിന്തുണയ്ക്കുകയാണ്.

ശ്രീമതി ഇ. എസ്. ബിജിമോൾ : സർ, ഒരു ഗവൺമെന്റിന്റെ മുൻഗണന എന്തിലാണ് എന്നുള്ളതാണ് ഏറ്റവും ഗൗരവതരമായ ചോദ്യം. മുൻ തൊഴിൽവകുപ്പ് മന്ത്രിയായ സഖാവ് ശ്രീ. പി. കെ. ഗുരുദാസൻ, ചില വിഷയങ്ങൾ ഈ നിയമസഭയിൽ ചൂണ്ടിക്കാട്ടി. കേന്ദ്രഗവൺമെന്റിനെ സംബന്ധിച്ചിടത്തോളം അവരുടെ പ്രയോറിറ്റി എന്ന് പറയുന്നത് വൻകിട കോർപ്പറേറ്റുകളുടെ പ്രയോറിറ്റിയാണ്. ഈ നാട്ടിലെ സാധാരണക്കാരുടെ പ്രശ്നങ്ങളെ സംബന്ധിച്ച് അറിയേണ്ട യാതൊരു ബാധ്യതയും ഇല്ലെന്ന നിലപാടാണ് കേന്ദ്രഗവൺമെന്റ് സ്വീകരിക്കുന്നതെങ്കിൽ സംസ്ഥാന ഗവൺമെന്റ് നിസ്സഹായമായി തുടരുന്ന

സാഹചര്യമാണ് നമ്മുടെ നാട്ടിലുള്ളത്. ലക്ഷക്കണക്കിന് ആളുകളാണ് ഓരോ തൊഴിൽ മേഖലയിലും ജോലി ചെയ്യുന്നത്. ബഹുമാനപ്പെട്ട തൊഴിലും വകുപ്പുമന്ത്രി ഒരു ചോദ്യത്തിന് മറുപടിയായി പതിനാറോളം ക്ഷേമനിധി ബോർഡുകൾ നമ്മുടെ സംസ്ഥാനത്ത് പ്രവർത്തിക്കുന്നു എന്ന് ഈ നിയമസഭയിൽ തന്നിട്ടുണ്ട്. കേരള കർഷക തൊഴിലാളി ആശ്വാസ ക്ഷേമനിധി ബോർഡ്, കേരള കൈത്തറി തൊഴിലാളി ക്ഷേമനിധി ബോർഡ്, ഈറ്റ-തഴ-കാട്ടുവള്ളി തൊഴിലാളി ക്ഷേമനിധി ബോർഡ്, ചുമട്ടുതൊഴിലാളി ക്ഷേമനിധി ബോർഡ്, മോട്ടോർ തൊഴിലാളി ക്ഷേമനിധി ബോർഡ്, തയ്യൽ തൊഴിലാളി ക്ഷേമനിധി ബോർഡ് എന്നിവയുൾപ്പെടെ കെട്ടിട നിർമ്മാണ തൊഴിലാളി ക്ഷേമനിധി ബോർഡുവരെ പതിനാറോളം ക്ഷേമനിധി ബോർഡുകളുടെ പ്രവർത്തനങ്ങളുണ്ട്. അതായത് ലക്ഷക്കണക്കിന് ആളുകൾ ഈ മേഖലയിൽ പണിയെടുക്കുന്നുണ്ട്. ഗവൺമെന്റിന്റെ മുൻഗണന എന്തിനാണ് എന്ന ചോദ്യത്തിന് തൊഴിൽ വകുപ്പിനെ സംബന്ധിച്ചിടത്തോളം ഈ വകുപ്പ് ഏതെങ്കിലും വിഭാഗം തൊഴിലാളികളുടെ പ്രശ്നങ്ങളിൽ ക്രിയാത്മകമായി ഇടപെട്ട് ഏതെങ്കിലും പ്രശ്നങ്ങൾക്ക് പരിഹാരമുണ്ടാക്കാൻ ആത്മാർത്ഥമായ ഒരിടപെടൽ നടത്തുന്നുണ്ട് എന്ന് നമുക്ക് പറയാൻ കഴിയില്ല. ബഹുമാന്യനായ മന്ത്രി ഈ നിയമസഭയിൽ തന്നിട്ടുള്ള

മറുപടിയാണ് അതിനുള്ള ഏറ്റവും വലിയ തെളിവ്. അതിൽ ബഡ്ജറ്റിൽ അനുവദിച്ച തുക എത്രയാണ്; ചെലവഴിച്ച തുക എത്രയാണ് എന്നീ ചോദ്യങ്ങൾക്ക് (തുക ലക്ഷത്തിൽ) ലേബർ കമ്മീഷണറേറ്റ്- അനുവദിച്ച തുക 46210, ചെലവഴിച്ചത് 25014.21 രൂപ, ഫാക്ടറീസ് ആന്റ് ബോയിലേഴ്സ്- അനുവദിച്ച തുക 600, ചെലവഴിച്ചത് 158.13 രൂപ, ഡയറക്ടറേറ്റ് ഓഫ് ട്രെയിനിംഗ്- അനുവദിച്ച തുക 8778, ചെലവഴിച്ചത് 4710 രൂപ, ഡയറക്ടറേറ്റ് ഓഫ് എംപ്ലോയ്മെന്റ് - അനുവദിച്ച തുക 2153, ചെലവഴിച്ചത് 747.95 രൂപ. ഈ രൂപത്തിൽ

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): അത് ഏത് വർഷത്തേയാണെന്ന് വ്യക്തമാക്കണം.

ശ്രീമതി ഇ. എസ്. ബിജിമോൾ: സർ, തൊഴിൽ വകുപ്പിന്റെ 2014-15 സാമ്പത്തിക വർഷം നാളിതുവരെ പദ്ധതി ചെലവ് സംബന്ധമായി വിശദമായ കണക്കുകൾ ലഭ്യമാക്കാമോ എന്ന ചോദ്യത്തിന് ബഹുമാനപ്പെട്ട മന്ത്രിയായ അങ്ങ് 03-12-2014-ൽ സഖാവ് ശ്രീ. പി. കെ. ഗുരുദാസന് കൊടുത്തിട്ടുള്ള മറുപടിയാണ് ഞാനിവിടെ വായിച്ചത്.

ശ്രീ. ഷിബു ബേബി ജോൺ: സർ, ഒരു സംശയം തീർക്കേണ്ടതുണ്ട്. ആ സാമ്പത്തിക വർഷത്തെ മുഴുവൻ ചെലവല്ല. ആ ചോദ്യം ചോദിച്ച

സന്ദർഭത്തിലുള്ളതായിരിക്കും. ആ കണക്കിൽ തെറ്റുണ്ട്. അതുകൊണ്ട് ഓർമ്മപ്പെടുത്തിയെന്നെയുള്ളൂ. നിയമസഭയിൽ തെറ്റിദ്ധാരണാജനകമായി ഒന്നും വരരുത്. 2014-15 സാമ്പത്തിക വർഷം മുഴുവനുള്ള കണക്കാനുസ്മാനം അവതരിപ്പിക്കുന്നതെന്ന് വ്യക്തമാക്കണം.

ശ്രീമതി ഇ. എസ്. ബിജിമോൾ: സർ, ഇത് അങ്ങ് തന്നെ പരിശോധിച്ചാൽ മതി. അങ്ങ് ഒപ്പിട്ട് കൊടുത്തിട്ടുള്ളതാണ്. 2014-15 സാമ്പത്തിക വർഷം ചെലവഴിച്ച പദ്ധതി ചെലവുകളെ സംബന്ധിച്ച് വിശദമായ കണക്കുകൾ വ്യക്തമാക്കാമോ എന്ന ചോദ്യത്തിന് അനുബന്ധം-1 ആയി ചേർത്തിരിക്കുന്നു എന്ന് പറഞ്ഞിട്ടുണ്ട്. ആ അനുബന്ധം-1 ആണ് ഞാൻ ഇവിടെ വായിച്ചത്. തൊഴിൽ വകുപ്പിന്റെ 2014-15 സാമ്പത്തിക വർഷത്തെ കേന്ദ്രാവിഷ്കൃത പദ്ധതികളെ സംബന്ധിച്ച വിശദാംശങ്ങൾ ലഭ്യമാക്കാമോ എന്നും അതിനോടനുബന്ധമായി പ്രസ്തുത പദ്ധതി ചെലവ് സംബന്ധിച്ച് വിശദാംശങ്ങൾ ലഭ്യമാക്കാമോ എന്ന ചോദ്യത്തിന്റെയും മറുപടിയാണ്. അങ്ങ് പരിശോധിച്ചാൽ മതി. ഈ ഗവൺമെന്റ് ബഡ്ജറ്റിൽ അനുവദിച്ചിട്ടുള്ള തുക ചെലവഴിച്ചിട്ടില്ല എന്നുള്ളത് ബഹുമാനപ്പെട്ട മന്ത്രി നിയമസഭയിൽ നൽകിയിട്ടുള്ള മറുപടിയാണ്. ഏതെങ്കിലും ഫാക്ട് ചാൽ എറേഴ്സ് വന്നിട്ടുണ്ടെങ്കിൽ തിരുത്തുന്നതിന് നമ്മുടെ നിയമത്തിൽ സംവിധാനങ്ങളുണ്ടല്ലോ; അതുപയോഗിച്ച് അങ്ങ് തിരുത്തുക.

അതിനുള്ള അവസരങ്ങൾ അങ്ങയുടെ മുൻപിലുണ്ട്. ഞാൻ ഈ പേപ്പർ അങ്ങേയ്ക്ക് നൽകാം. പരിശോധിച്ചാൽ മതി. ഇതുമായി ബന്ധപ്പെട്ട് ക്ഷേമനിധി ആനുകൂല്യങ്ങൾക്ക് ഈ ഡിപ്പാർട്ടുമെന്റ് നടത്തിയിട്ടുള്ള വിതരണവുമായി ബന്ധപ്പെട്ട്..... കഴിഞ്ഞ ഗവൺമെന്റിന്റെ കാലത്ത് ഒരു സ്റ്റഡി കമ്മിറ്റിയെ പ്ലാന്റേഷൻ മേഖലയിൽ തീരുമാനിച്ചിരുന്നു. അതുമായി ബന്ധപ്പെട്ടെങ്കിലും ശിപാർശ ചെയ്തിട്ടുള്ള കാര്യങ്ങൾ നടപ്പിലാക്കാൻ സംസ്ഥാന ഗവൺമെന്റിന് കഴിഞ്ഞിട്ടില്ല. ഏറ്റവും ചെറുതായി ഗവൺമെന്റിന്റെ മുൻപിൽ കഴിഞ്ഞ നാല് വർഷമായിട്ടുള്ളതാണ്. 1951-ലെ പ്ലാന്റേഷൻ ലേബർ ഭേദഗതി ആക്ട് ഭേദഗതി ചെയ്തുകൊണ്ട് കഴിഞ്ഞ കേന്ദ്ര ഗവൺമെന്റിന്റെ കാലത്ത് ഇറക്കിയ ആക്ടിന്മേലുള്ള ചില റൂൾസ് നമുക്ക് ഹ്രെയിം ചെയ്യേണ്ടതായുണ്ട്. 2010 ജൂൺ 7-ന് കേന്ദ്ര ഗവൺമെന്റ് അത് വിജ്ഞാപനം ചെയ്തതാണ്. റൂൾസ് ഹ്രെയിം ചെയ്യുന്നതുമായി ബന്ധപ്പെട്ട് പല തവണ ഗവൺമെന്റിന്റെ മുൻപിലേയ്ക്ക് നിർദ്ദേശങ്ങൾ കൊണ്ടുവന്നതാണ്. ഗവൺമെന്റ് നിഷ്ഠിയായിരിക്കുന്ന സാഹചര്യമുണ്ട്. ഒരു ഗവൺമെന്റ് ഏതു തരത്തിലാണ് ജനങ്ങളുടെ വിഷയങ്ങളിൽ ഇടപെടേണ്ടത്? സ്റ്റഡി കമ്മിറ്റിയുടെ ശിപാർശകൾ മുഴുവൻ നടപ്പിലാക്കാതെ ആ ശിപാർശകളെ അട്ടിമറിക്കാതിരിക്കുന്നതിന് എന്തെങ്കിലും സംവിധാനം ഉണ്ടാകണം. അങ്ങയുടെ നിസ്സഹായത പലവട്ടം

ആവർത്തിച്ചു. ഞാൻ അതിന്റെ വിശദാംശങ്ങളിലേയ്ക്ക് പോകുന്നില്ല. ബഹുമാനപ്പെട്ട മുഖ്യമന്ത്രി ചെയർമാനായിട്ടുള്ള പ്ലാനേഷൻ സ്റ്റാന്റിംഗ് കമ്മിറ്റിയുടെ മീറ്റിംഗ് കൂടിയതിന്റെ മിനിട്സ് ഇവിടെയുണ്ട്. ആ മിനിട്സിൽ പറഞ്ഞിട്ടുള്ള ശിപാർശകളെങ്കിലും നടപ്പിലാക്കാനുള്ള ഒരു ഇടപെടൽ ഉണ്ടാകണ്ടോ? കഴിഞ്ഞ പ്ലാനേഷൻ സ്റ്റാന്റിംഗ് കമ്മിറ്റി വിളിച്ചുചേർത്തപ്പോൾ മുഖ്യമന്ത്രി കുറച്ചുസമയം വന്നിരുന്നു. തൊഴിൽ വകുപ്പ് മന്ത്രിയുടെ സാന്നിധ്യവും..... ആ മീറ്റിംഗിൽ പങ്കെടുക്കേണ്ട മറ്റ് മന്ത്രിമാരാരും ഒന്ന് തിരിഞ്ഞുനോക്കുകപോലും ചെയ്തില്ല. പ്ലാനേഷൻ മേഖലയിലുള്ള ക്രൈസിസിനെ ഓവർകം ചെയ്യുന്നതിനുവേണ്ടി..... ഇവിടെ ക്യാബിനറ്റിന്റെ ഒരു സബ് കമ്മിറ്റി എന്നുള്ള നിലയിലാണ് പ്ലാനേഷൻ സ്റ്റാൻഡിംഗ് കമ്മിറ്റി ഉണ്ടാക്കിയത് എങ്കിൽ ആ കമ്മിറ്റി ഒന്ന് വിളിച്ചുകൂട്ടുന്നതിനുള്ള മനസ്സുപോലും സംസ്ഥാന സർക്കാരിന്റെ ഭാഗത്തുനിന്നും ഉണ്ടാകുന്നില്ല. ഒരു തോട്ടമല്ല, പല തോട്ടങ്ങൾ പൂട്ടിക്കൊണ്ടേയിരിക്കുകയാണ്. കോട്ടമല ബോണാമി തോട്ടം പൂട്ടിക്കിടക്കുന്നതുമായി ബന്ധപ്പെട്ട് ബഹുമാനപ്പെട്ട മന്ത്രി അങ്ങേയ്ക്ക് നിരവധി കത്തുകൾ തന്നതാണ്. 12-12-2014-ൽ അങ്ങേയ്ക്ക് തന്ന കത്തിന്റെ കോപ്പിയാണിത്. കോട്ടമല ബോണാമി തോട്ടം മാനേജ്മെന്റുകളെ ചർച്ചയ്ക്ക് നിരവധി തവണ വിളിച്ചെങ്കിലും അവർ വരുന്നില്ല. ബഹുമാന്യനായ മന്ത്രിതന്നെ പറഞ്ഞു ആ തോട്ടം

ഞങ്ങൾതന്നെ ഏറ്റെടുക്കാൻ പോവുകയാണെന്ന്. ബോണക്കാട് തോട്ടം ഏറ്റെടുക്കുന്നു എന്ന് പറയുമ്പോൾ..... ശർമ്മാ സ്വാമിയുടെ തോട്ടമാണത്. പത്തയ്യായിരം ഏക്കർ ഭൂമി അനധികൃതമായി കൈവശംവച്ചിരിക്കുന്ന ആളാണ്. ബോണക്കാടും പീരുമേട് ടീ കമ്പനിയടക്കം റ്റി.ആർ. & റ്റി. തോട്ടങ്ങളുമായി ബന്ധപ്പെട്ടിട്ടുള്ള പ്രശ്നങ്ങളെ സംബന്ധിച്ച് അവരുടെ ഭൂമിയുടെ നിജസ്ഥിതി പരിശോധിക്കാൻ ഗവൺമെന്റ് തയ്യാറാകണം. ഇതിനേക്കാൾ ഉപരി തോട്ടം തൊഴിലാളികളുടെ ശമ്പള പരിഷ്കരണ കാര്യത്തിൽ സർക്കാരിന്റെ നിലപാട് എന്താണെന്ന് വ്യക്തമാക്കണം. പി.എൽ.സി. കൃത്യമായി വിളിച്ചുകൂട്ടി ഇത്തരം വിഷയങ്ങൾ ചർച്ചചെയ്യാൻ ഗവൺമെന്റ് തയ്യാറാകുന്നില്ല എന്നൊരു പ്രശ്നമുണ്ട്. ലേബർ എൻഫോഴ്സ്മെന്റ് വിഭാഗമെന്ന് പറയുന്നത് നിഷ്കീയമാണ്. അങ്ങനെയൊരു വിഭാഗത്തിന്റെ പ്രവർത്തനം ഇവിടെയുണ്ട് എന്ന് പറയാൻ കഴിയില്ല. തൊഴിലാളികളെ കൂടുതൽ ദ്രോഹിക്കുന്ന സമീപനങ്ങളുമായി കേന്ദ്ര ഗവൺമെന്റ് ഇടപെടുമ്പോൾ... കേന്ദ്രഗവൺമെന്റ് കൊണ്ടുവരാൻ പോകുന്നത് ലേബർ കോഡ് ഓൺ ഇൻഡസ്ട്രിയൽ റിലേഷൻസ് നിയമമാണ്. ഈ നിയമം വരുന്നതോടുകൂടി വർഷങ്ങളായി തൊഴിലാളികൾ നേടിയെടുത്തിട്ടുള്ള സർവ്വ തൊഴിലവകാശങ്ങളും ലംഘിക്കപ്പെടുന്നതാണ്. 1926-ലെ ഇൻഡസ്ട്രിയൽ ട്രേഡ് യൂണിയൻ നിയമം, 1956-

ലെ ഇൻഡസ്ട്രിയൽ എംപ്ലോയ്മെന്റ് സ്റ്റാന്റിംഗ് ഓർഡേഴ്സ്, 1947-ലെ ഇൻഡസ്ട്രിയൽ ഡിസ്പ്യൂട്ട് നിയമങ്ങളുടെയുള്ള സർവ്വതും അട്ടിമറിച്ചുകൊണ്ട് ലേബർ കോഡ് ഓൺ ഇൻഡസ്ട്രിയൽ റിലേഷനെന്റ് പറയുന്ന നിയമം കേന്ദ്ര ഗവൺമെന്റ് പാസ്സാക്കിയ ആ നിയമത്തിനെ നമ്മൾ നിസ്സഹായതയോടുകൂടി കയ്യൊക്കട്ടി നോക്കിനിൽക്കുന്ന സാഹചര്യമുണ്ടാകരുത്. നമ്മുടെ പ്രയോഗിറ്റി ഈ നാട്ടിലെ പാവങ്ങളുടേതാകണം.

മന്ത്രിയുടെ സ്വപ്ന പദ്ധതിയായ 'ഭവനം പദ്ധതി'-യെക്കുറിച്ച് മുൻമന്ത്രി ശ്രീ. പി. കെ. ഗുരുദാസൻ സംസാരിച്ചപ്പോൾ പറഞ്ഞു. ഭവനം പദ്ധതി അങ്ങയുടെ സ്വപ്നമാണെന്ന് നിയമസഭയിൽ പലവട്ടം അങ്ങ് ആവർത്തിച്ചതാണ്. അതിന് എന്തുപറ്റി? ഒരു സെന്റ് ഭൂമി പോലും തരാൻ ഈ മാനേജ്മെന്റുകൾ തയ്യാറായില്ല എന്നുള്ളതാണ്. ഈ മാനേജ്മെന്റുകളുടെ മുമ്പിൽ ഗവൺമെന്റ് നിസ്സഹായതയോടുകൂടി നിൽക്കുന്ന സാഹചര്യം ഒഴിവാക്കണം. ഏത് നിയമം ഉപയോഗപ്പെടുത്തിക്കൊണ്ടാണോ അതിൽ ഇടപെടാൻ കഴിയുക, ഗവൺമെന്റിന് ഏത് സാധ്യതയാണോ ഉള്ളത്, ആ സാധ്യത പ്രയോജനപ്പെടുത്തിക്കൊണ്ട് 15 കോടി രൂപ..... പുഴുക്കളെക്കാൾ കഷ്ടമായ രീതിയിൽ ഈ തോട്ടം തൊഴിലാളികൾ ജീർണ്ണിച്ച ലയങ്ങളിൽ എപ്പോൾ വേണമെങ്കിലും ഇടിഞ്ഞുവീഴാവുന്ന

സാഹചര്യത്തിൽ ജീവിക്കുന്നു. അവർക്ക് വെള്ളമില്ല, കറണ്ടില്ല

ശ്രീ. ഷിബു ബേബി ജോൺ: സർ, ഞാൻ ഇടപെടുന്നത് മറുപടി കേൾക്കാൻ ഇല്ലാത്തതുകൊണ്ടാണ്. എന്റെ മറുപടിയിൽ നിന്ന് അത്രയും സമയം കുറച്ചൊളം ബഹുമാനപ്പെട്ട മെമ്പർ പറഞ്ഞത് ശരിയാണ്, ഭവനം പദ്ധതി ഈ ഗവൺമെന്റിന്റെ സ്വപ്ന പദ്ധതിയാണ്. ഇപ്പോഴും സാങ്കേതികമായി ഭൂരഹിതരായിട്ടുള്ള ഒരു സമൂഹം തോട്ടം തൊഴിലാളികളാണ്. പക്ഷേ അവർക്ക് വീട് അന്തരീക്ഷത്തിൽ പണിതുകൊടുക്കാൻ കഴിയില്ല. അതിന് ഭൂമി ലഭ്യമാകണം. ബഹുമാനപ്പെട്ട പീരുമേട് മെമ്പറെത്തന്നെ അക്കാര്യത്തിൽ ചുമതലപ്പെടുത്തിയിരുന്നതാണ്. മെമ്പറും പരിശ്രമം നടത്തി പരാജയപ്പെട്ടപ്പോൾ മറ്റ് ചില നിർദ്ദേശങ്ങളാണ് മുന്നോട്ടുവെച്ചത്. ഇവിടെ പരിശ്രമിക്കാതിരുന്നതുകൊണ്ടല്ല. ഭൂമിയുടെ ലഭ്യത ഇല്ലാത്തതാരു സാഹചര്യം കൊണ്ടാണ് എന്നുമാത്രമേ അതിനെക്കുറിച്ച് സൂചിപ്പിക്കുവാനുള്ളൂ.

ശ്രീമതി ഇ. എസ്. ബിജിമോൾ: സർ, ഞാനും അതുതന്നെയാണ് പറയാൻ ആഗ്രഹിക്കുന്നത്. അയ്യായിരത്തിലധികം ഏക്കർ ഭൂമി സർക്കാർ ഇടവക അക്വിസിഷൻ ആക്ട് പ്രകാരം 1955-ൽ ഏറ്റെടുത്തതാണ്. ആ ഭൂമി റ്റി.ആർ & റ്റി. സ്വാമിയുടെ കയ്യിലിരിക്കുന്നു. ലാന്റ് റവന്യൂ കമ്മീഷണർ പ്രഖ്യാപിച്ചിട്ടുള്ള ഹാരിസൺ എസ്റ്റേറ്റ് അടക്കം നിരവധി തോട്ടം ഭൂമി സർക്കാരിന്റേതാണ്.

സർക്കാരിന്റെ ഭൂമി സർക്കാരിന് ഏറ്റെടുത്ത് തോട്ടം തൊഴിലാളികൾക്കുവേണ്ടി നടപ്പിലാക്കാൻ കഴിയുന്നില്ല എന്ന് പറയുന്നത് ഗവൺമെന്റിന്റെ നിസ്സഹായാവസ്ഥയാണ് എന്ന് ബോധ്യപ്പെടണം. അല്ലെങ്കിൽ അങ്ങ് തുറന്നു പറയണം. ഈ ഗവൺമെന്റിൽ ഞാൻ നിസ്സഹായനാണെന്നും ഈ ഗവൺമെന്റ് നിഷ്ഠിയമാണെന്നും പറയാനുള്ള മനസ്സ് ബഹുമാനപ്പെട്ട മന്ത്രിക്ക് ഉണ്ടാകണം. ഏറ്റവും കുറഞ്ഞത് ഈ പണി വേണ്ട എന്നു പറഞ്ഞ് രാജിവെച്ച് പുറത്തുവരുന്നതിനെക്കുറിച്ചെങ്കിലും അങ്ങ് ആലോചിക്കണമെന്നാണ് എന്റെ അഭിപ്രായം.

ശ്രീ. പി. ഉബൈദുള്ള: സർ, തൊഴിൽ, തൊഴിലാളിക്ക്ഷേമം, പ്രവാസി ക്ഷേമം, സഹകരണം എന്നീ വകുപ്പുകളുടെ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. അഞ്ചാം വർഷത്തിലും മൊഞ്ചോടെ നിൽക്കുന്ന ശ്രീ. ഉമ്മൻ ചാണ്ടി സർക്കാരിന്റെ ധനാഭ്യർത്ഥനകളെ ആർക്കാണ് പിന്തുണയ്ക്കാതിരിക്കാൻ കഴിയുക? നമ്മുടെ രാജ്യത്തിന്റെ നട്ടെല്ലായ പ്രവാസികളുമായി ബന്ധപ്പെട്ട വിഷയം സഭയിൽ പലപ്പോഴായി ചർച്ച ചെയ്തിട്ടുള്ളതാണ്. പ്രവാസികൾക്ക് ആശ്വാസം നൽകുന്ന നിരവധി കാര്യങ്ങൾ ഇതിനകം നമ്മുടെ സർക്കാർ ചെയ്തിട്ടുണ്ട്. ഇറാവ്, ലിബിയ, യെമൻ തുടങ്ങിയ രാജ്യങ്ങളിലെ ആഭ്യന്തര കലാപങ്ങളെത്തുടർന്ന്

അവിടെ കുടുങ്ങിയവരെ നാട്ടിൽ എത്തിക്കുന്നതിനും സൗദിയിലെ നിതാവത്ത് നിയമവുമായി ബന്ധപ്പെട്ട പ്രശ്നത്തിലും സർക്കാരിന്റെ അവസരോചിതമായ ഇടപെടലിന്റെ ഫലം നമുക്ക് കാണാൻ കഴിഞ്ഞിട്ടുണ്ട്. വിദേശത്ത് നിന്നും തിരിച്ചെത്തുന്ന പ്രവാസികളുടെ പുനരധിവാസം ലക്ഷ്യമാക്കി ആരംഭിച്ച Project for returned emigrants, അവരുടെ ചികിത്സയ്ക്കും കുട്ടികളുടെ വിവാഹാവശ്യങ്ങൾക്കും സഹായം നൽകുന്ന 'സാന്ത്വനം', തങ്ങളുടേതല്ലാത്ത കുറ്റങ്ങളാൽ ജയിലിൽ കഴിയുന്ന പ്രവാസികൾ മോചിതരാകുമ്പോൾ നാട്ടിലേയ്ക്ക് കൊണ്ടുവരാൻ എയർ ടിക്കറ്റ് നൽകുന്ന 'സ്വപ്ന സാഹചര്യം' എന്നീ പദ്ധതികളും പ്രവാസികൾക്ക് നിയമ സഹായം നൽകുന്നതിനുവേണ്ടി 'പ്രവാസി ലീഗൽ എയ്ഡ് സെൽ' രൂപീകരിച്ചതുമെല്ലാം പ്രവാസി ക്ഷേമത്തിന് ഈ സർക്കാർ നടപ്പാക്കിയ ശ്രദ്ധേയമായ കാര്യങ്ങളാണ്. ലോകത്തിൽ ഏറ്റവും അധികം പ്രവാസി ധനമെത്തുന്ന രാജ്യം ഇന്ത്യയാണ്. രണ്ടാം സ്ഥാനത്ത് ചൈനയാണ്. 434 ലക്ഷം കോടി രൂപയാണ് കഴിഞ്ഞ വർഷം ഇന്ത്യയിലേയ്ക്ക് പ്രവാസികൾ അയച്ചത്. അതിൽ ഏകദേശം നാലിലൊന്ന് മലയാളികളുടെ സംഭാവനയാണ്. ഒരു ലക്ഷം കോടി രൂപയാണ് കഴിഞ്ഞ വർഷം പ്രവാസികൾ കേരളത്തിൽ എത്തിച്ചത്. കേരളത്തിലെ മൊത്തം വരുമാനത്തിന്റെ 22 ശതമാനം പ്രവാസികളുടെ അദ്ധ്വാന ഫലമാണ്. എന്നാൽ പ്രവാസികൾ ഇവിടെ

എത്തിക്കുന്ന പണം ഫലപ്രദമായി വിനിയോഗിക്കുന്നതിന് ഇനിയും നമുക്ക് സാധിച്ചിട്ടില്ല എന്നതാണ് യാഥാർത്ഥ്യം. വിദേശത്ത് ജോലി ചെയ്ത് സമ്പാദിക്കുന്ന പണം നാട്ടിലെത്തിയാൽ വീടുകളുടെയും കെട്ടിടങ്ങളുടെയും നിർമ്മാണത്തിനുവേണ്ടിയാണ് വലിയൊരു പങ്കും അവർ ഉപയോഗിക്കുന്നത്. കുറെ പണം നിർജ്ജീവ സമ്പാദ്യമായി ബാങ്കുകളിലും കെട്ടിയിടിക്കുകയാണ്. പ്രവാസജീവിതം അവസാനിപ്പിച്ച് നാട്ടിലെത്തിയ പല ആളുകളും ജീവിക്കാൻ മാർഗ്ഗമില്ലാതെ കഷ്ടപ്പെടുന്നത് നാം കണ്ടുകൊണ്ടിരിക്കുകയാണ്. പ്രവാസികളുടെ നിക്ഷേപം അവരുടെ തന്നെ ഭാവി ജീവിതത്തിന് പ്രയോജനപ്പെടുമ്പോൾ വിനിയോഗിക്കുന്നതിന് സംസ്ഥാന സർക്കാർ തന്നെ മുൻകൈ എടുത്ത് ഫലപ്രദമായ പദ്ധതികൾക്ക് രൂപം നൽകേണ്ടതുണ്ട്. ഇതുമായി ബന്ധപ്പെട്ട് പ്രവാസി സംഘടന പ്രതിനിധികളെയും അനുഭവ സമ്പത്തുള്ള വ്യവസായ പ്രമുഖരെയും സാങ്കേതിക വൈദഗ്ദ്ധ്യമുള്ളവരെയുമൊക്കെ വിളിച്ചു ചേർത്ത് ഇതിനുവേണ്ട പ്രത്യേകമായ ഒരു യോഗം വിളിച്ചു ചേർക്കാൻ ബഹുമാനപ്പെട്ട മന്ത്രി മുൻകൈ എടുക്കണമെന്ന് അഭ്യർത്ഥിക്കുകയാണ്. ഗൾഫ് മലയാളികളുടെ മുൻപിലുള്ള ഏറ്റവും പ്രധാനപ്പെട്ട മറ്റൊരു പ്രശ്നം നേരത്തെ ഇവിടെ സൂചിപ്പിക്കുകയുണ്ടായി. പെരുന്നാളും ഓണവും ആഘോഷിക്കാൻ പോകുകയാണ്. എല്ലാപേർക്കും നാട്ടിലേയ്ക്ക് വരണമെന്ന്

ആഗ്രഹമുണ്ട്. എന്നാൽ നാട്ടിലേയ്ക്ക് വരണമെന്ന് ആഗ്രഹിച്ചാൽ പോലും അവരുടെ മനസ്സിൽ ആശങ്ക നിലനിൽക്കുകയാണ്. നാട്ടിലേയ്ക്ക് വരാൻ ടിക്കറ്റ് കിട്ടുമോ എന്ന ആശങ്ക, ടിക്കറ്റ് ലഭിച്ചാൽ തന്നെ നൽകേണ്ടി വരുന്ന ഭാരിച്ച തുക പ്രവാസികളുടെ നെഞ്ചിലെ അണയാത്ത തീയായി അവശേഷിക്കുകയാണ്. ഇങ്ങനെ ഗൾഫിലുള്ളവർ നാട്ടിലേയ്ക്ക് വരുമ്പോഴും തിരിച്ചുപോകുമ്പോഴും അവരെ പിഴിഞ്ഞെടുക്കാൻ മുൻപിൽ നിൽക്കുന്നത് ഇന്ത്യയിലെ തന്നെ ചില വിമാനകമ്പനികളാണെന്നതാണ് നിർഭാഗ്യകരമായ അവസ്ഥ. പ്രവാസികളെ ക്രൂരമായി ചൂഷണം ചെയ്യുന്ന വിമാന കമ്പനികളെ നിയന്ത്രിക്കുന്നതിൽ കേന്ദ്ര സർക്കാരിൽ സംസ്ഥാന സർക്കാർ ശക്തമായ സമ്മർദ്ദം ചെലുത്തേണ്ടതുണ്ട്. ഈ അടുത്ത ദിവസം ബഹുമാനപ്പെട്ട മന്ത്രി അതുമായി ബന്ധപ്പെട്ട് ഒരു പ്രസ്താവന നടത്തുകയുണ്ടായി. ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ വേണ്ടി വന്നാൽ ഒരു ഡെലിഗേഷൻ പ്രത്യേകമായി ഡൽഹിയിൽ പോയി പ്രധാനമന്ത്രിയെയും മറ്റു മന്ത്രിമാരെയും കണ്ട് ഇക്കാര്യത്തിന്റെ ഗൗരവം ബോധ്യപ്പെടുത്തണമെന്നാണ് എനിക്ക് ആവശ്യപ്പെടാനുള്ളത്. വിദേശ രാജ്യങ്ങളിൽ പോയി കഷ്ടപ്പെട്ട് അധ്വാനിക്കുന്ന പ്രവാസികൾക്ക് സ്വന്തം രാജ്യത്തെ ജനാധിപത്യ പ്രക്രിയയിൽ പങ്കാളികളാകാനുള്ള അവസരം നിഷേധിക്കുന്നത് കടുത്ത അനീതിയാണ്.

വിദേശത്തുള്ളവരുടെ പേര് വോട്ടർ പട്ടികയിൽ നിന്നും നീക്കം ചെയ്ത സംഭവം വരെ ഈയടുത്ത കാലത്തുണ്ടായി. എന്നാൽ പ്രവാസികൾക്ക് വോട്ടവകാശം നൽകുന്ന കാര്യത്തിൽ സുപ്രീം കോടതി വിധിയുടെ അടിസ്ഥാനത്തിൽ കേന്ദ്ര സർക്കാരും കേന്ദ്ര തെരഞ്ഞെടുപ്പ് കമ്മീഷനും അനുകൂല നിലപാടെടുത്ത സാഹചര്യത്തിൽ, ബഹുമാനപ്പെട്ട മുഖ്യമന്ത്രി വിളിച്ച ചേർത്ത സർവ്വകക്ഷി യോഗത്തിൽ ഇതിന് ഏകദേശ ധാരണയായതായി മനസ്സിലാക്കുന്നു. ഏത് രീതിയിലുള്ള വോട്ടിംഗ് (പ്രോക്സി വോട്ടിംഗ്, ഇ-വോട്ടിംഗ്) ആണ് സ്വീകരിക്കേണ്ടത് എന്ന തർക്കമാണ് നിലനിൽക്കുന്നത്. ഏത് രീതി അവലംബിച്ചാലും ഒക്ടോബർ മാസത്തിൽ വരുന്ന തദ്ദേശ സ്വയം ഭരണ സ്ഥാപനങ്ങളിൽ പ്രവാസി സുഹൃത്തുക്കൾക്ക് മുഴുവൻ അവർ ഏത് രാജ്യത്താണോ ജോലി ചെയ്യുന്നത് ആ രാജ്യത്ത് നിന്നു തന്നെ അവർക്ക് വോട്ടവകാശം വിനിയോഗിക്കുന്നതിനുള്ള സംവിധാനം ഉണ്ടാക്കണം. അതിന് ഒരു തർക്കത്തിന്റെ ആവശ്യമില്ല. അവർ നമ്മുടെ രാജ്യത്തിന്റെ നട്ടെല്ലാണ്. അവർക്ക് ജനാധിപത്യ പ്രക്രിയയിൽ പങ്കാളികളാകാനുള്ള അവസരം ഒരിക്കലും നിഷേധിക്കാൻ പാടില്ല. ഏത് നടപടി ക്രമമാണെങ്കിലും അത് എത്രയും പെട്ടെന്ന് പൂർത്തീകരിച്ച് തദ്ദേശ സ്വയംഭരണസ്ഥാപനങ്ങളിലെ തെരഞ്ഞെടുപ്പിൽ തന്നെ അവർക്ക് വോട്ടവകാശം രേഖപ്പെടുത്താനുള്ള ഒരു സംവിധാനം

ഉണ്ടാക്കണമെന്നാണ് വീണ്ടും എനിക്ക് ആവശ്യപ്പെടാനുള്ളത്.

അതുപോലെ ഇന്ന് ചർച്ച ചെയ്യുന്ന മറ്റൊരു പ്രധാനപ്പെട്ട മേഖല സഹകരണ മേഖലയാണ്. കേരളത്തിലെ സഹകരണ പ്രസ്ഥാനം രാജ്യത്തിന് മുഴുവൻ മാതൃകയാണ്. കേരളത്തിലെ സഹകരണ പ്രസ്ഥാനം കയറി ചെല്ലാത്ത ഒരു മേഖലയുമില്ല. ജനജീവിതവുമായി ബന്ധപ്പെട്ട എല്ലാതലത്തിലേയ്ക്കും ഈ പ്രസ്ഥാനം കയറി. സഹകരണ മേഖലയിലാണ് ഏറ്റവും നല്ല വിദ്യാഭ്യാസ സ്ഥാപനവും ആശുപത്രിയും പ്രവർത്തിക്കുന്നത്. ഏറ്റവും നല്ല കോൺട്രാക്ട് ആരാണെന്ന് ചോദിച്ചാൽ, ഇന്ന് അതിമനോഹരമായി ജോലി ചെയ്യുന്ന ലേബർ കോൺട്രാക്ട് സൊസൈറ്റികൾ നമ്മുടെ നാട്ടിൽ പ്രവർത്തിക്കുകയാണ്. വ്യക്തികൾ ചെയ്യുന്ന ജോലികൾ പോലും ഏറ്റെടുക്കാൻ പറ്റിയ തലത്തിലേയ്ക്ക് കേരളത്തിലെ സഹകരണ പ്രസ്ഥാനം ഇന്ന് വളർന്ന് പന്തലിച്ചു വന്നിട്ടുണ്ട്. എല്ലാ മേഖലയിലും ടൂറിസം മേഖല ഉൾപ്പെടെ ഈ പ്രസ്ഥാനം വളർന്നു പന്തലിച്ചു. എന്നാൽ സഹകരണ പ്രസ്ഥാനത്തിൽ ജനങ്ങൾ അർപ്പിച്ചിട്ടുള്ള വിശ്വാസം തകർക്കുന്ന രീതിയിലുള്ള പ്രവർത്തനം ഇടക്കാലത്ത് നമ്മുടെ സംസ്ഥാനത്ത് ഉണ്ടായി. ചില സ്ഥാപനങ്ങളിൽ നടക്കുന്ന അഴിമതിയും കെട്ടുകാര്യസ്ഥതയുമൊക്കെ ഈ സ്ഥാപനത്തിന്റെ വിശ്വാസ്യത തകർക്കുകയാണ്. അത്തരത്തിൽ അഴിമതി നടത്തിയ സ്ഥാപനങ്ങൾ,

കെടുകാര്യസ്ഥതമൂലം തകരാൻ പോകുന്ന സ്ഥാപനങ്ങളുടെ കാര്യത്തിൽ പ്രത്യേകമായൊരു ശ്രദ്ധ ഗവൺമെന്റിന്റെ ഭാഗത്തുനിന്നും ഉണ്ടാകണം. അഴിമതിക്കാരെ പുറത്തുകൊണ്ടുവരുന്നതിന് ശക്തമായ നടപടി സ്വീകരിക്കാൻ ഗവൺമെന്റ് തയ്യാറാകണം എന്നാണ് എനിക്ക് ആവശ്യപ്പെടാനുള്ളത്. സഹകരണ സ്ഥാപനങ്ങളുടെ ഭരണം ജനാധിപത്യ വിരുദ്ധമാർഗ്ഗത്തിലൂടെ പിടിച്ചെടുക്കലും തിരിച്ചുപിടിക്കലുമൊക്കെയായി സംഘർഷത്തിന്റെയും സംഘട്ടനത്തിന്റെയും വേദിയായി സഹകരണമേഖല മാറിയ ഒരു കാലഘട്ടം മുൻപുണ്ടായിരുന്നു. മരിച്ചുപോയ ആളുകൾ തിരിച്ചുവന്ന് ജീവിച്ചിരിക്കുന്ന ആളുകളുടെ വോട്ട് രേഖപ്പെടുത്തി പോയ കാര്യങ്ങളൊക്കെ സഹകരണ മേഖലയിൽ നമ്മൾ കേട്ടിട്ടുണ്ട്. അതൊക്കെ അവസാനിച്ചു. കഴിഞ്ഞ നാലു വർഷമായി സഹകരണ മേഖലയിൽ ഇത്തരത്തിലുള്ള യാതൊരു പ്രശ്നവുമില്ല. ഈ മേഖലയിലെ മുഴുവൻ കാര്യങ്ങളും മനസ്സിലാക്കിയിട്ടുള്ള ബഹുമാനപ്പെട്ട മന്ത്രി ഈ മേഖലയെ കൂടുതൽ ഫലപ്രദമായി മുന്നോട്ട് നയിക്കുന്നതിനുവേണ്ടിയുള്ള എല്ലാ നടപടികളുമായി മുന്നോട്ടുപോകുന്നുവെന്ന് പറയാതിരിക്കാൻ നിർവ്വാഹമില്ല. സഹകരണ മേഖലയിലെ അടിസ്ഥാനപരമായ മാറ്റങ്ങൾക്ക് വേഗത കൂട്ടിയ 'എന്റെ സംഘം' ക്യാമ്പയിൻ, ആശ്വാസ്, ഉണർവ്, റിസ്ക് ഫണ്ട് പദ്ധതി, കർഷക സേവന കേന്ദ്രം,

ഉത്തേജന പരിശീലന പദ്ധതി, പട്ടികജാതി/പട്ടികവർഗ്ഗ വിഭാഗത്തിന് കടാശ്വാസ പദ്ധതി തുടങ്ങി ഒട്ടനവധി നൂതനമായ ആശയങ്ങൾ നടപ്പാക്കാൻ സഹകരണ വകുപ്പിന് ഈ നാലു വർഷം കൊണ്ട് സാധിച്ചു. സഹകരണ മേഖലയിലെ പരിഹരിക്കപ്പെടേണ്ട പ്രശ്നങ്ങളെ സംബന്ധിച്ച് പഠിക്കാൻ 14 ജില്ലകളിലും മന്ത്രി നേരിട്ട് പോവുകയാണ്. ഇതിനുമുൻപ് ഒരിക്കലും ഒരു സഹകരണ മന്ത്രി 14 ജില്ലകളിലും പോയി മുഖാമുഖം നടത്തിയതായി കേട്ടിട്ടില്ല. സഹകാരികളുമായി മുഖാമുഖം നടത്തി ആ മേഖലയിലെ പരിഹരിക്കപ്പെടേണ്ട പ്രശ്നങ്ങൾ പഠിച്ച് അതിന് പെട്ടെന്ന് പരിഹാരം കാണുന്നതിനുവേണ്ടി ഗവൺമെന്റ് ശ്രമിച്ചുകൊണ്ടിരിക്കുകയാണ്. സഹകരണ മേഖലയിൽ കൂടുതൽ സഹകരണ മനോഭാവം ഉണ്ടാക്കുന്നതിന് മുഖാമുഖത്തിലൂടെ സാധ്യമായി എന്നുപറയാതിരിക്കാൻ കഴിയില്ല. സഹകരണ സമുച്ചയം നിർമ്മിക്കുകയെന്നത് കേരളത്തിലെ സഹകാരികളുടെ ചിരകാല സ്വപ്നമായിരുന്നു. ആ സഹകരണ സമുച്ചയ നിർമ്മാണവുമായി മുന്നോട്ടു പോകുന്ന അങ്ങയെ അഭിനന്ദിക്കുന്നതോടൊപ്പം ഏറ്റവും കൂടുതൽ നല്ല സഹകാരികളും നല്ല സഹകരണ സ്ഥാപനങ്ങളുമുള്ള മലപ്പുറത്ത് ഒരു സഹകരണ പരിശീലന കോളേജ് ആരംഭിക്കുന്നതിനുവേണ്ട നടപടി സ്വീകരിക്കണമെന്ന് ബഹുമാനപ്പെട്ട മന്ത്രിയോട് അപേക്ഷിക്കുകയാണ്. ഇവിടെ

ചർച്ച ചെയ്തതിൽ ഏറ്റവും പ്രധാനപ്പെട്ട വിഷയമാണ് തൊഴിൽമേഖല.
 തൊഴിൽമേഖലയിൽ ഇതുപോലെ സമാധാന അന്തരീക്ഷമുണ്ടായിട്ടുള്ള
 കാലഘട്ടമുണ്ടായിട്ടുണ്ടോ എന്നുള്ള കാര്യം സംശയമാണ്. കേന്ദ്രഗവൺമെന്റിന്റെ
 തൊഴിലാളി വിരുദ്ധ നയങ്ങൾക്കെതിരായി സംസ്ഥാന സർക്കാർ തന്നെ
 വേണ്ടിവന്നാൽ ശക്തമായ ചെറുത്തുനിൽപ്പിന് നേതൃത്വം കൊടുക്കുമെന്ന്
 ബഹുമാനപ്പെട്ട മന്ത്രി ഇവിടെ പറഞ്ഞത് തൊഴിലാളികളെ സംബന്ധിച്ചിടത്തോളം
 പ്രതീക്ഷ നൽകുന്ന കാര്യമാണ്. ഈ ഗവൺമെന്റ് വന്നതിനുശേഷം തൊഴിലാളി
 മേഖലയിലെ ഓരോ പ്രശ്നങ്ങൾക്കും പരിഹാരമുണ്ടാക്കുന്നതിനുവേണ്ടി ഒരു
 മധ്യസ്ഥന്റെ റോൾ വഹിക്കാൻ ബഹുമാനപ്പെട്ട മന്ത്രിക്ക് കഴിഞ്ഞുവെന്നത്
 അനുഭവത്തിന്റെ അടിസ്ഥാനത്തിൽ മനസ്സിലാക്കാൻ കഴിഞ്ഞിട്ടുണ്ട്. ഇവിടെ ജോലി
 ചെയ്യാതെ നോക്കി നിൽക്കുകയും സാധാരണക്കാരന്റെ കയ്യിൽ നിന്ന് പണം
 തട്ടിയെടുക്കുകയും ചെയ്യുന്ന പ്രാകൃതമായ നോക്കുകൂലി സമ്പ്രദായം
 അവസാനിപ്പിക്കാൻ ശക്തമായ നടപടി സ്വീകരിച്ചതിനെ പരക്കെ സ്വാഗതം
 ചെയ്യപ്പെടുകയാണ്. സ്വകാര്യ നഴ്സിംഗ് മേഖലയിൽ ജോലിചെയ്യുന്ന ലക്ഷക്കണക്കിന്
 തൊഴിലാളികൾക്ക് തൊഴിൽ സുരക്ഷിതത്വവും മിനിമം വേതനവും
 ഉറപ്പുവരുത്തിയതിലൂടെ നഴ്സിംഗ് മേഖലയിലെ പ്രശ്നങ്ങൾ അവസാനിപ്പിക്കാൻ ഒരു

പരിധിവരെ കഴിഞ്ഞു. സ്വകാര്യ ആശുപത്രികൾ, ഹോട്ടലുകൾ, പണമിടപാട് സ്ഥാപനങ്ങൾ, ജില്ലികൾ തുടങ്ങി എല്ലാ സ്ഥാപനങ്ങളിലും ജോലി ചെയ്യുന്ന തൊഴിലാളികൾക്ക് മിനിമം വേതനം ലഭിക്കുന്നുവെന്ന് ഉറപ്പുവരുത്തുന്ന വേതന സുരക്ഷാ പദ്ധതി ഏറെ ശ്രദ്ധേയമാണ്. തൊഴിൽ അന്വേഷികളുടെ അഭിരുചിക്കനുസരിച്ച് ആവശ്യമായ കൗൺസിലിംഗും പരിശീലനവും നൽകി സ്വകാര്യ പൊതുമേഖലാ സ്ഥാപനങ്ങളിൽ തൊഴിൽ ഉറപ്പാക്കുന്ന വിപ്ലവകരമായ പദ്ധതിയാണ് എംപ്ലോയ്മെന്റ് എക്സ്പ്രെസ്സുകളെ എംപ്ലോയ്മെന്റിംഗ് സെന്ററുകളാക്കി മാറ്റിയ നടപടി. എല്ലാ ക്ഷേമപെൻഷനുകളുടേയും തുക വർദ്ധിപ്പിക്കുകയും വരുമാന പരിധി ഒരു ലക്ഷം രൂപയാക്കുകയും ചെയ്തെങ്കിലും പാവപ്പെട്ട കർഷക തൊഴിലാളികൾക്ക് പെൻഷൻ ലഭിക്കാൻ അവരുടെ വരുമാനപരിധി 11,000 രൂപയാണ്. ഇതുകാരണം അർഹരായ അടിസ്ഥാന തൊഴിലാളിവർഗ്ഗമായ കർഷക തൊഴിലാളികൾക്ക് പലപ്പോഴും പെൻഷൻ ലഭിക്കാതെ പോകുന്നു. അതിനാൽ കർഷകത്തൊഴിലാളി പെൻഷന്റെ വരുമാനപരിധിയും ഒരു ലക്ഷം രൂപയായി ഉയർത്തണമെന്ന് അങ്ങയോട് ആവശ്യപ്പെടുകയാണ്. സംസ്ഥാന സർക്കാർ ക്ഷേമനിധി ബോർഡുകൾക്ക് നൽകുന്ന മാച്ചിംഗ് ഗ്രാന്റ് അനുവദിക്കാൻ വൈകുന്നതുകൊണ്ട് ബോർഡ് മുഖേന

തൊഴിലാളികൾക്ക് ലഭിക്കേണ്ട ആനുകൂല്യങ്ങൾ കൃത്യമായി കിട്ടാത്ത സ്ഥിതി നിലവിലുണ്ട്. ഇതിന് പരിഹാരമുണ്ടാക്കണം. വിവിധ ക്ഷേമനിധി ബോർഡുകളുടെ പ്രവർത്തനം ഏകോപിപ്പിക്കുന്നതിനുവേണ്ടി ജില്ലാ ആസ്ഥാനങ്ങളിൽ ലേബർ ടവറുകൾ നിർമ്മിക്കുകയും എല്ലാ ക്ഷേമനിധി ഓഫീസുകളിലും സ്ഥിര ജീവനക്കാരെ നിയമിക്കുകയും വേണം. തൊഴിൽമേഖലയിലെ പ്രശ്നങ്ങൾ കൃത്യമായി പഠിക്കുകയും ശക്തമായ ഇടപെടലുകളിലൂടെ പരിഹരിക്കുകയും ചെയ്ത ബഹുമാനപ്പെട്ട മന്ത്രി നടത്തിയ പ്രവർത്തനങ്ങളുടെ ഫലമായി തൊഴിൽമേഖലയിൽ കാര്യമായ പ്രശ്നങ്ങളൊന്നും ഇപ്പോൾ നിലവിലില്ല. തൊഴിൽ സമരങ്ങളില്ല. സംഘട്ടനങ്ങളുടേയും സംഘർഷങ്ങളുടേയും വാർത്ത തൊഴിൽ സ്ഥാപനങ്ങളിൽ നമുക്ക് കേൾക്കാൻ കഴിയുന്നില്ല. എല്ലാ മേഖലകളിലും ശാന്തിയും സമാധാനവും നിലനിൽക്കുന്നതുകൊണ്ട് യഥാർത്ഥത്തിൽ സി.പി.ഐ(എം)-ന്റെ പ്രസക്തി നഷ്ടപ്പെടുമ്പോഴെന്ന് നമ്മൾ സംശയിക്കുകയാണ്. നമ്മുടെ നാട്ടിൽ പല മൃഗങ്ങളും വൃക്ഷങ്ങളും വംശനാശഭീഷണി നേരിടുന്ന കാര്യം നമ്മൾ കേൾക്കാറുണ്ട്. എന്നാൽ ഒരു രാഷ്ട്രീയപാർട്ടിക്ക് വംശനാശം നേരിടുന്ന കാര്യം ഇപ്പോൾ കേൾക്കുകയാണ്. 25000 പാർട്ടി മെമ്പർമാരും 9000 കാന്റിഡേറ്റ് അംഗങ്ങളും ഒരുമിച്ച് പാർട്ടിവിട്ടതെന്നാണ് ഇന്നലെ പത്രത്തിൽ വന്ന വാർത്ത. ഇത് അംഗങ്ങളുടെ കാര്യം

മാത്രമാണ്. പതിനായിരക്കണക്കായ അനുഭാവികൾ സി.പി.ഐ. (എം)-ന്റെ കൊലപാതക രാഷ്ട്രീയത്തിലും ബോംബ് രാഷ്ട്രീയത്തിലും മനംനൊന്ത് പാർട്ടി വിട്ട് പോയകാര്യം പാർട്ടി നേതൃത്വത്തിന് ഔദ്യോഗിക കണക്കില്ല. ഇതാണ് അരുവിക്കര തെരഞ്ഞെടുപ്പിൽ പ്രതിഫലിച്ചു കണ്ടത്. ഇത്തരം നിലപാടുകളുമായിട്ടാണ് സി.പി.ഐ.-(എം) മുന്നോട്ടുപോകുന്ന തെങ്കിൽ തെറ്റ് തിരുത്താൻ തയ്യാറല്ലെങ്കിൽ സി.പി.ഐ (എം)-ന് തൃപ്തരയിൽ മാത്രമൊതുങ്ങേണ്ടി വരുമെന്ന കാര്യം ബഹുമാനപ്പെട്ട സി.പി.ഐ.-(എം) നേതാക്കന്മാരെ ഓർമ്മിപ്പിക്കാൻ ആഗ്രഹിക്കുകയാണ്. സി.പി.ഐ.-(എം) തകരരുതെന്ന് ആഗ്രഹിക്കുന്നവരാണ് നമ്മൾ. കാരണം ഇടതുപക്ഷ പാർട്ടികൾ നിലനിൽക്കണം. ഇടതുപക്ഷ പാർട്ടികൾ നിലനിൽക്കണമെന്ന നിലപാടുമായിട്ടല്ല സി.പി.ഐ.-(എം) നേതൃത്വം മുന്നോട്ട് പോകുന്നതെന്നതാണ് ചേദകരമായ അവസ്ഥ. അരുവിക്കരയിൽ നിന്നും പാഠം ഉൾക്കൊണ്ട് ഈ തെറ്റ് തിരുത്താൻ ഇനിയും തയ്യാറായില്ലെങ്കിൽ ഇനിയും കേരളത്തിലെ ജനങ്ങൾ നിങ്ങളെ പഠിപ്പിക്കും. അരുവിക്കരയിലെ തെരഞ്ഞെടുപ്പ് കഴിഞ്ഞപ്പോൾ എന്താണ് നിങ്ങൾ പറഞ്ഞത് ? തെരഞ്ഞെടുപ്പ് കഴിഞ്ഞ പിറ്റേദിവസം വോട്ടെണ്ണുന്നതിന്റെ അന്ന് രാവിലെവരെ നിങ്ങൾ പറഞ്ഞത് ജയിക്കുമെന്നാണ്. വോട്ടെണ്ണി കഴിഞ്ഞപ്പോൾ എന്താണ് നിങ്ങൾ പറഞ്ഞത്?

അവിടുത്തെ ജനങ്ങളെല്ലാം മദ്യപാനികളാണെന്ന്. ഇങ്ങനെ ഒരു മണ്ഡലത്തിലെ ജനങ്ങളെ മുഴുവൻ അപമാനിക്കാൻ പാടുണ്ടോ? മുമ്പ് ഞങ്ങൾ തിരുവമ്പാടി ഉപതെരഞ്ഞെടുപ്പിൽ തോറ്റിട്ടുണ്ട്. അന്ന് ഞങ്ങൾ പറഞ്ഞില്ല തിരുവമ്പാടിയിലെ ജനങ്ങളൊക്കെ മദ്യപാനികളാണെന്ന്. അതുകൊണ്ടാണ് 256 വോട്ടിന് ഞങ്ങൾ തോറ്റതെന്ന് പറഞ്ഞിട്ടില്ല. നിങ്ങൾ പതിനായിരം വോട്ടിന് തോറ്റപ്പോഴാണ് അവിടുത്തെ ജനങ്ങൾ മദ്യപാനികളാണെന്ന് പറഞ്ഞത്. അരുവിക്കര മണ്ഡലത്തിൽ ഇരുപത്തിയേഴ് ശതമാനം ആളുകളും പത്രം വായിക്കാറില്ലെന്ന് തെരഞ്ഞെടുപ്പുമായി ബന്ധപ്പെട്ട് നടന്ന ചാനൽചർച്ചയിൽ ബഹുമാനപ്പെട്ട ഒരംഗം പറയുന്നതുകേട്ടു. ഞങ്ങൾ അത് വിശ്വസിക്കുന്നില്ല. അത് ശരിയായാലും തെറ്റായാലും ആ ഇരുപത്തിയേഴ് ശതമാനം ആളുകൾ കൂടി പത്രം വായിക്കാൻ തുടങ്ങിയാൽ മാർക്സിസ്റ്റ്കാരുടെ ഗതിയെന്താകുമെന്ന് നിങ്ങൾ ആലോചിക്കണം. ഇപ്പോൾ രണ്ടാം സ്ഥാനത്താണെങ്കിൽ നിർബന്ധമായും അവർ പത്രം വായിക്കാനും ടി.വി കാണാനും തുടങ്ങിയാൽ നിങ്ങൾ മൂന്നാം സ്ഥാനത്തേയ്ക്ക് പോകുമായിരുന്നുവെന്ന കാര്യത്തിൽ ഒരു സംശയവും വേണ്ട. ആ നിലയിലേയ്ക്കാണ് നിങ്ങൾ പോകുന്നത്. തെരഞ്ഞെടുപ്പിനെ ഇങ്ങനെയല്ല വിലയിരുത്തേണ്ടത്. ജനാധിപത്യപരമായി നടന്ന തെരഞ്ഞെടുപ്പിൽ പാർട്ടി ദയനീയമായി പരാജയപ്പെട്ടിരിക്കുന്നു. ഈ പരാജയത്തിൽ

നിന്നും പാഠം ഉൾക്കൊണ്ട് കേരളത്തിലേയും ആ നിയോജകമണ്ഡലത്തിലേയും ജനങ്ങളെ മൊത്തം അവഹേളിക്കുന്ന നിലപാട് മാറ്റി നേരായ മാർഗ്ഗത്തിലേയ്ക്ക് സി.പി.ഐ.- (എം) വരണം. ഗവൺമെന്റ് ചെയ്യുന്ന ഇത്തരം നല്ല കാര്യങ്ങളെ പിൻതുണയ്ക്കാൻ തയ്യാറാകണമെന്ന് അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ ഒരിക്കൽക്കൂടി അനുകൂലിച്ചുകൊണ്ട് ഞാൻ നിർത്തുന്നു.

ശ്രീ. സി. കെ. നാണു : സർ, ഇന്ത്യയിൽ ബാങ്ക് ദേശസാൽക്കരണം

വന്നതോടുകൂടി ദേശസാൽക്കരിച്ച ബാങ്കുകളിൽ വമ്പിച്ച മൂലധനമുണ്ടായി. ആ മൂലധനം ഉപയോഗിച്ച് ഇന്ത്യയിൽ വളർന്നത്..... ഇവിടെ ഇന്ന് പ്രധാനപ്പെട്ട മേഖലയെ സംബന്ധിച്ച് ചർച്ച നടന്നു. നമ്മുടെ എസ്റ്റേറ്റുകൾ എല്ലാം തകരുന്നു. മുതലാളിമാരെക്കുറിച്ചും അവരുടെ താൽപ്പര്യങ്ങൾ സംരക്ഷിക്കുന്ന എല്ലാ മേഖലയും തകരുന്നു. ദേശസാൽക്കരിച്ച ബാങ്കുകളുടെ പണമുപയോഗിച്ച് ഇന്ത്യയിൽ കുറേ ആളുകൾ പണ്ഡിറ്റ് ജവഹർലാൽ നെഹ്റുവിന്റെ കാലത്ത്, മൊറാർജി ദേശായി പ്രധാനമന്ത്രിയായിരുന്ന കാലത്ത്, കുത്തക നിയന്ത്രണമുണ്ടായിരുന്ന കാലത്ത്, വലിയവരാകാതെ, വളരാൻ സാധിക്കാത്ത ആളുകൾ ലോകത്തിലെ കുത്തകകളുടെ നിലവാരത്തിലേയ്ക്ക് ഇന്ത്യയിൽ വളർന്നിരിക്കുന്നു. ഇന്ത്യയിലെ സാധാരണക്കാരൻ കൂടുതൽ കൂടുതൽ പട്ടിണിക്കാരായി മാറുന്നതിന്റെ തോതുകൾ വർദ്ധിച്ചുവരുന്നുവെന്ന്,

സ്വാതന്ത്ര്യം നേടിയെടുത്ത് ഇത്രയും വർഷം കഴിഞ്ഞിട്ടും ദരിദ്രന്മാരുടെ സംഖ്യ ഇന്ത്യയിൽ ഇപ്പോഴും വർദ്ധിച്ചുവരുന്നതായി കാണാം. ബഹുമാനപ്പെട്ട സുഹൃത്തുക്കൾ വിദേശ മലയാളികൾ അയയ്ക്കുന്ന പണത്തെക്കുറിച്ച് ഇവിടെ വ്യക്തമായി പറഞ്ഞു. ഈ പണം എന്തിനുപയോഗിക്കുന്നു. ദേശസാൽക്കരിച്ച ഇവിടുത്തെ ബാങ്കുകളിലേയ്ക്ക് വരുന്ന, വിദേശ മലയാളികൾ അയയ്ക്കുന്ന പണത്തിന്റെ ഏറിയ തോതും ഇന്ത്യയിലെ വൻകിട കോടീശ്വരന്മാർക്കാണ് ഉപയോഗിക്കാൻ സാധിക്കുന്നത്. നമ്മുടെ സംസ്ഥാനത്തിന്റെ താൽപ്പര്യം സംരക്ഷിക്കാനല്ല, ഇന്ത്യയിലെ പാവങ്ങളെ സംരക്ഷിക്കാനല്ല ഈ പണം ഉപയോഗിക്കുന്നത്. അംബാനിമാർക്കും ടാറ്റാമാർക്കും അദാനിമാർക്കും, ലോകത്തിലെ കോടീശ്വരന്മാരുടെ പട്ടികയിൽ മത്സരിക്കാൻ ആവശ്യമായ മൂലധനം ലഭിക്കുന്നത് ഇവിടുന്നാണ്. ബോംബെയിൽ വൈദ്യുതി വകുപ്പിനുവേണ്ടി ഒരു അമേരിക്കൻ കമ്പനി പണം നൽകി സഹായിച്ചു. കുറച്ചുകാലം കഴിഞ്ഞപ്പോൾ കോടിക്കണക്കിനു രൂപ നഷ്ടം വന്ന് ആ സ്ഥാപനം തകർന്നു. അതിന്റെ ഫലമായി സ്റ്റേറ്റ് ബാങ്ക് ഓഫ് ഇന്ത്യ അടക്കമുള്ള ഇന്ത്യയുടെ ബാങ്കുകൾ അവർക്ക് പണം കൊടുത്തു, അവർക്കാണ് സാമ്പത്തിക നഷ്ടമുണ്ടായത്. പൊതുമേഖലാ സ്ഥാപനങ്ങളിലടക്കം ഇന്ത്യയിലെ വൻകിട കുത്തകകൾ വരുന്നത് ഗുണകരമാണോയെന്ന് നാം ചിന്തിക്കണം. ഇന്ത്യയിൽ നെഹ്റു അടക്കമുള്ള, ഞാൻ

മൊറാർജിയിലേയ്ക്ക് വരുന്നില്ല, പണ്ഡിറ്റ് ജവഹർലാൽ നെഹ്റുവിന്റെ സമീപനത്തിന്റെ അടിസ്ഥാനത്തിലാണ് നമ്മളിന്ന് പ്രവർത്തിക്കുന്നത്. അത്തരത്തിലുള്ള ചിന്തയിലേയ്ക്ക് നമ്മൾ പോകേണ്ട ഘട്ടമാണെന്നാണ് എനിക്ക് തോന്നുന്നത്. ലോകത്തിന്റെ എല്ലാഭാഗത്തുനിന്നുമുള്ള വിദേശ മലയാളികൾ ഒരു വർഷം ഒരു ലക്ഷത്തിലധികം കോടി രൂപ കേരളത്തിൽ അയയ്ക്കുന്ന അവസരത്തിൽ ഇന്ത്യയുടെ വിവിധ ഭാഗങ്ങളിൽ, അനേകം ആളുകൾ ജോലി എടുക്കുന്ന വൻകിട എസ്റ്റേറ്റുകൾ പൂട്ടിക്കിടക്കുന്നു. ഈ എസ്റ്റേറ്റുകൾ മാതൃകാപരമായി പ്രവർത്തിക്കുന്നതിന് നേതൃത്വം കൊടുക്കാൻ ഏത് ഗവൺമെന്റിന് സാധിക്കും? നമ്മുടെ കൈവശം പണമുണ്ട്. വിദേശമലയാളികളുടെയും അയയ്ക്കുന്ന പണത്തിന്റെ കൂമ്പാരമുണ്ട്. ആ പണം എന്തിനുവേണ്ടി ഉപയോഗിക്കുന്നു. ആ പണം നമ്മുടെ നാട്ടിലെ വികസന പ്രവർത്തനങ്ങൾക്ക്, കരയിലായാലും കടലിലായാലും ഈ രാജ്യത്തെ ജനങ്ങളുടെ താൽപ്പര്യങ്ങൾ സംരക്ഷിക്കുന്നതിന് സഹായകമാകുന്ന വിധത്തിൽ ഉപയോഗിക്കാൻ സാധിക്കുമോ? എസ്റ്റേറ്റുകളുടെ പ്രശ്നത്തെക്കുറിച്ച് പറയുന്ന അവസരത്തിൽ തൊഴിൽ വകുപ്പുമന്ത്രി നിസ്സഹായനായി ഇരിക്കുന്നു. തൊഴിലാളികളുടെ പ്രശ്നം പരിഹരിക്കുന്നില്ല. എസ്റ്റേറ്റുകൾ പൂട്ടിക്കിടക്കുന്നു. പാവപ്പെട്ട ആളുകൾ പട്ടിണിയിലാണ്. അവർക്ക് താമസിക്കാൻ വീടുണ്ടാക്കാൻ

സാധിക്കുന്നില്ല. വിദേശമലയാളികൾ അയയ്ക്കുന്ന കോടിക്കണക്കിനു രൂപയാണങ്കിലോ ഇവിടുത്തെ ബാങ്കുകളിലുമാണ്. ഇത്തരത്തിലുള്ള സമീപനമാണ് നമ്മുടെ നാട്ടിലുള്ളത്. ഇവിടെയാണ് ചിന്തിച്ചുകൊണ്ട് ഭരണം നടത്തുന്ന ഒരു ഗവൺമെന്റിന്റെ ആവശ്യം. ആർക്ക് വോട്ട് ചെയ്യണം, എങ്ങനെ വോട്ട് ചെയ്യണം എന്നുള്ള ചെറിയ കാര്യങ്ങൾ പറയാതെ ഇവിടുത്തെ അടിസ്ഥാനപരമായ പ്രശ്നങ്ങൾ ഇതൊക്കെയാണ്, ഇതിനെ എങ്ങനെ പരിഹരിക്കും, ഈ പ്രശ്നത്തിന് പരിഹാരം കാണാൻ നമുക്ക് സാധിക്കുമോ? ഇന്ത്യയിൽ ജീവൻ രക്ഷിക്കുന്ന മരുന്നുകളുടെ മേഖലയിലേയ്ക്ക് അംബാനിയും ആളുകളും കടന്നുവരുന്നു. പഴയകാലത്ത് കേരളത്തിലടക്കം ആവശ്യത്തിന് മരുന്നുൽപാദിപ്പിക്കാൻ സാധിച്ചിരുന്ന കേരള ഗവൺമെന്റിന്റെ ഉടമസ്ഥതയിൽ മരന്ന് വ്യവസായ ഫാക്ടറിയുണ്ടായിരുന്നു. എന്തുകൊണ്ട് വിദേശപണത്തിന്റെ ഒരു ഭാഗമുപയോഗിച്ച് ഇന്ത്യയ്ക്ക് കയറ്റിഅയയ്ക്കാൻ സാധിക്കുന്നതരത്തിലുള്ള മരുന്നുകൾ ഉല്പാദിപ്പിക്കാനുള്ള കമ്പനികൾ കേരളത്തിൽ സ്ഥാപിക്കുന്നില്ല? എന്തുകൊണ്ട് കേരളത്തിലെ കടലോരങ്ങളിൽ നമുക്ക് ആവശ്യമായ 4000 കോടി രൂപയുടേതാണെങ്കിൽ ആ രൂപ എടുത്തുകൊണ്ട്കേരളത്തിലെ വിദേശികൾ അയയ്ക്കുന്ന മൂലധനം, അവരുടെ ഒരു വർഷത്തെ ഫണ്ട് മൂലധനമായി ഇന്ത്യാ ഗവൺമെന്റിന്റെ പല

ഏജൻസികളിൽ നിന്നും ലഭിക്കും . നമ്മുടെ പണം ഉപയോഗിച്ചാണ് ഈ കുത്തകക്കാർ ഇതൊക്കെ ചെയ്യാൻ പോകുന്നത്. കുറച്ചുകഴിഞ്ഞാൽ കോടീശ്വരന്മാരുടെ പട്ടികയിൽ അവന്റെ പെർസണേജ് വർദ്ധിക്കുന്നു. ഈ മാറ്റമുണ്ടാക്കുന്നതിന് എങ്ങനെ സാധിക്കുമെന്നത് സംബന്ധിച്ച് ഗൗരവമായി ആലോചിക്കാൻ സാധിക്കുമോ? ഇതാണ് നമ്മുടെ നാട്ടിനെ സംബന്ധിച്ചിടത്തോളമുള്ള അടിസ്ഥാനപരമായ പ്രശ്നം. വിദേശ മലയാളികൾ നാട്ടിലേയ്ക്ക് വരുന്നതിന് വിമാനമില്ല. എനിക്ക് ബഹുമാനപ്പെട്ട മന്ത്രിയോട് അഭ്യർത്ഥിക്കാനുള്ളത് ഇന്ത്യാ ഗവൺമെന്റിന്റെ കൈവശം കുറേ വിമാനങ്ങളുണ്ട്. ഇവിടെ യുദ്ധമില്ല. നമ്മുടെ നാട്ടിലേയ്ക്ക് മൂലധനമയയ്ക്കുന്ന ജനങ്ങളെ കൊള്ളയടിക്കാൻ ഇന്ത്യയിലെ വിമാനകമ്പനികൾ ശ്രമിക്കുന്നുവെങ്കിൽ ഇതിന് ഒരു പരിഹാരമുണ്ടാക്കാൻ ഇന്ത്യാഗവൺമെന്റിനോട് പറയണം. അല്ലാതെ നിസ്സഹായരായി, ഇതിനെ സംബന്ധിച്ച് പറയേണ്ട ആവശ്യമില്ല. നമ്മളൊക്കെ പഴയ കാലത്തെ ഡെമോക്രാറ്റുകളാണ്, കോൺഗ്രസ്സിന്റെ സോഷ്യലിസ്റ്റ് പരിപാടികൾ ആസൂത്രണം ചെയ്തവരാണ്; ഇതൊക്കെ എവിടെ; തനി യാഥാസ്ഥിതികരായ, മുതലാളിത്തത്തിന്റെ ആളുകൾ ആ ഭാഗത്തേക്ക് വരുന്നു. ഇവിടെ ഒരു പാർട്ടിയുടെ അംഗസംഖ്യ കുറയുന്നു, അതെല്ലാം അപകടകരമാണ്.

ഇന്ത്യയിൽ വിജയിച്ചത് ആരാണ്; ഇന്ത്യയിൽ അവർ വിജയിക്കാനുള്ള കാരണമെന്താണ്; ബാബ്റി മസ്ജിദ് തകർക്കാൻ ഇടയാക്കിയ ശക്തികൾ ആരാണ്; ഇവിടെയുള്ള എല്ലാവരും അതിനെ എതിർത്തവരാണ്. ഏത് ശക്തികൾ അതിനെ തകർക്കാൻ ഇടയാക്കി; അതിന് കൈമുട്ടുന്നവർ നിങ്ങളാണ്. അടിയന്തരാവസ്ഥ രാജ്യത്തുണ്ടായപ്പോൾ ഇന്ത്യാരാജ്യത്തിലെ മുസ്ലീങ്ങൾ അടിയന്തരാവസ്ഥയ്ക്കെതിരായി എല്ലാ സംസ്ഥാനങ്ങളിലും ജനാധിപത്യത്തിന്റെ പുനഃസ്ഥാപനത്തിനുവേണ്ടി ഇന്ത്യയിലെ ജനങ്ങളുടെ കൂടെ നിന്നു. കേരളത്തിൽ മാത്രം ഞങ്ങൾ വിജയിച്ചില്ല. അതിന് സഹായിച്ചത് നിങ്ങളാണ്. ഇന്ത്യാരാജ്യത്തിലെ ജനങ്ങൾ മുഴുവൻ ഒരു നിലപാട് സ്വീകരിച്ചപ്പോൾ ആ നിലപാടിനെതിരായി നിലപാട് സ്വീകരിച്ച നിങ്ങൾ തത്വശാസ്ത്രവും പഠഞ്ഞുകൊണ്ട് വരേണ്ട.

ശ്രീ. അബ്ദുറഹിമാൻ രണ്ടത്താണി: സർ, അടിയന്തരാവസ്ഥയുടെ ചരിത്രം പറയുന്നവർക്കറിയാം അന്ന് ജയിലിൽ കിടന്നവരുടെ കൂട്ടത്തിൽ ഒന്നരവർഷത്തോളം ജയിൽശിക്ഷ അനുഭവിച്ച സെയ്ദ് അബ്ദുറഹിമാൻ ബാഫഖി തങ്ങളും സി.കെ.പി. ചെറിയ മമ്മൂക്കയും പി.എം. അബൂബക്കറും സി.എച്ച്. ഇബ്രാഹിം ഹാജിയും ഉണ്ടായിരുന്നു. അവരൊക്കെ മുസ്ലീം ലീഗുകാർ

തന്നെയായിരുന്നു. അങ്ങ് അക്കാദ്യം ചരിത്രത്തിൽ നിന്നും മാറ്റരുത്.

ശ്രീ. സി. കെ. നാണ: സർ, ഞാൻ അവരെ സംബന്ധിച്ച് അഭിമാനമുള്ളവരുടെ കൂട്ടത്തിലാണ്. അന്ന് ജയിലിൽ പോകാൻ തയ്യാറായ ഓൾ ഇന്ത്യ മുസ്ലീം ലീഗിന്റെ ഭാഗമായിരുന്നു. ഞാൻ താങ്കളെപ്പറ്റി പറയാതിരുന്നതിന്, താങ്കളുടെ കൂടെ അന്നുണ്ടായിരുന്ന പലരെയും പറ്റി പറയാൻ സാധിക്കാതെ, അവരെ സംബന്ധിച്ച് പറയുന്ന അവസരത്തിൽ അവരുടെ മഹത്വം അവിടെ നിൽക്കട്ടെ. അവർ ബഹുമാനപ്പെട്ടവരാണ്. ചെറിയ മമ്മൂക്കയും പി.എം. അബൂബക്കറും ജയിലിൽ പോകുമെന്ന് പ്രതീക്ഷിച്ചില്ല. തന്റേടത്തോടുകൂടി പോയി. മുസ്ലീം ലീഗിന്റെ പ്രഗത്ഭരായ നേതാക്കൾ സുലൈമാൻ സേട്ട് സാഹിബ് ഒരു ഘട്ടത്തിൽ സ്വീകരിച്ച, ജനങ്ങളോടുകൂടെ നിന്ന, പാർലമെന്റ് തെരഞ്ഞെടുപ്പിൽ തുടർച്ചയായി ജയിച്ചുവന്ന അവസരത്തിൽ എനിക്കുവേണ്ട, ഞാൻ സമൂഹത്തിന്റെ കൂടെ നിൽക്കുന്നു. ജനവിരുദ്ധമായ നിലപാടുകൾ എടുത്തവരുടെ കൂടെ നിൽക്കുന്നില്ല എന്നുപറഞ്ഞ് അദ്ദേഹത്തിന് പാർലമെന്റിൽ പിന്നീട് പോകാൻ സാധിച്ചിട്ടുണ്ടാവില്ല. പക്ഷേ അദ്ദേഹം പാർലമെന്റിൽ പോയകാലത്തേക്കാളും അദ്ദേഹത്തിന്റെ വ്യക്തിത്വം ന്യൂനപക്ഷങ്ങൾക്കിടയിൽ നിലനിൽക്കുന്നു എന്ന് മനസ്സിലാക്കാൻ സാധിക്കുന്നു. അതുകൊണ്ട് ഒന്നരണ്ട് കാര്യങ്ങൾ പറഞ്ഞുകൊണ്ട് അവസാനിപ്പിക്കാം.

ബഹുമാനപ്പെട്ട സഹകരണ വകുപ്പുമന്ത്രിയോട് എനിക്ക് അഭ്യർത്ഥിക്കാനുള്ളത് ബാങ്കുകളിൽ സ്ഥിരമായി ഡെപ്പോസിറ്റുകൾ കളക്ട് ചെയ്യുന്ന ആളുകളാണ്. അവർ ഡെയ്ലി പിരിവുകാരാണ്. ജീവിതകാലം മുഴുവൻ അങ്ങനെ പിരിച്ചുകൊണ്ടിരിക്കുക എന്ന ദൗർഭാഗ്യത്തിൽ നിന്നും മാറ്റി പതുക്കെ മെയിൻ സ്ട്രീമിലേക്ക് കൊണ്ടുവന്ന് പ്യൂബ്, ഖജാൻജി എന്നീ പോസ്റ്റുകളിൽ നിയമനം കൊടുക്കണം.

സഹകരണവും ഖാദിഗ്രാമവ്യവസായവും വകുപ്പുമന്ത്രി (ശ്രീ. സി.എൻ. ബാലകൃഷ്ണൻ): സർ, അവരെ സ്ഥിരപ്പെടുത്തുകയാണ്.

ശ്രീ. സി. കെ. നാണു: വളരെ സന്തോഷമുണ്ട്. റെയിൽവേയെ ഇങ്ങനെ ഇട്ടാൽപോരാ, റെയിൽവേയിലേക്ക് വിദേശമൂലധനം കൊണ്ടുവരണമെന്ന് ഒരു സെൻട്രൽ മിനിസ്റ്റർ വന്നുപറയുകയുണ്ടായി. വീണ്ടും ബ്രിട്ടീഷുകാരനെ ഇന്ത്യയിലേക്ക് കൊണ്ടുവരാനാണോ; ഒരു കാര്യം കൂടി പറഞ്ഞ് ഞാൻ നിർത്താം. നമ്മുടെ സംസ്ഥാനത്ത് മലം ചുമക്കുന്നവരുണ്ടായിരുന്നു. സാമൂഹ്യപുരോഗതിയുടെ കാര്യം പറഞ്ഞ് മലം ചുമക്കൽ നിർത്തി. പക്ഷേ ആ കുടുംബത്തിൽപ്പെട്ട ചിലർ എന്നോട് വടകരയിൽ വന്നുപറഞ്ഞു എന്തിനാണ് ഈ ദ്രോഹം ചെയ്തത്, ഞങ്ങൾ മലം ചുമന്നിരുന്നവെങ്കിൽ ഞങ്ങളുടെ കുട്ടികൾക്ക് തൊഴിൽ ഉണ്ടാകുമായിരുന്നു. അതിനുശേഷം ആ സമൂഹത്തിൽ തൊഴിലില്ലാത്ത അനേകം പട്ടികജാതി

വിഭാഗത്തിൽപ്പെട്ടവർ കേരളത്തിലുണ്ട്. ബഹുമാനപ്പെട്ട തൊഴിൽ വകുപ്പുമന്ത്രിയോട് എനിക്ക് അഭ്യർത്ഥിക്കാനുള്ളത് എംപ്ലോയ്മെന്റ് എക്സ്ചേഞ്ചിൽ പേർ രജിസ്റ്റർ ചെയ്ത ആ മേഖലയിലുള്ളവർക്കെങ്കിലും തൊഴിൽ കൊടുക്കാനാവശ്യമായ പ്രത്യേക സമീപനങ്ങൾ അങ്ങയുടെ ഭാഗത്തുനിന്നും ഉണ്ടാകണം.

ഡോ. എൻ. ജയരാജ്: സർ, ഞാൻ ഈ ധനാഭ്യർത്ഥനകളെ അനുകൂലിക്കുകയാണ്. കഴിഞ്ഞ നാലുവർഷം തൊഴിൽ മേഖലയെ സംബന്ധിച്ചിടത്തോളം വളരെ സക്രിയമായ ഒരു കാലഘട്ടമായിരുന്നു. വളരെ നിഷ്ഠിയമായ ഒരു കാലഘട്ടമാണ്, നിലപാടുകളാണ് എന്ന് എനിക്ക് മുമ്പ് സംസാരിച്ച ബഹുമാനപ്പെട്ട ബിജിമോൾ ഇവിടെ സൂചിപ്പിക്കുകയുണ്ടായി. ഒരു പക്ഷേ തൊഴിൽ വകുപ്പിന്റെ ഒട്ടേറെ പ്രവർത്തനങ്ങൾ നമ്മുടെ സമൂഹത്തിനുണ്ടാക്കിയിട്ടുള്ള മാറ്റങ്ങൾ, പ്രത്യേകിച്ച് കാലത്തിന്റെ മാറ്റങ്ങൾ ഉൾക്കൊണ്ടുകൊണ്ട് തൊഴിൽവകുപ്പിന് എങ്ങനെ രൂപപ്പെടുത്താൻ കഴിയുമെന്നുള്ളതിന്റെ വളരെ കൃത്യമായ ഉത്തരങ്ങൾ നമ്മുടെ മുമ്പിൽ ഉണ്ടെന്നുള്ളത് ഒരു യാഥാർത്ഥ്യമാണ്. നമുക്കറിയാം നമ്മുടെ തൊഴിൽ മേഖല ഒരു കാലഘട്ടത്തിൽ വളരെയേറെ അസമാധാനമുണ്ടായിരുന്ന ഒരു കാലഘട്ടമാണ്. ഇന്ന് ആ മേഖലയിൽ സമാധാനപരമായ തൊഴിൽരംഗം സൃഷ്ടിക്കാൻ

കഴിഞ്ഞുവെന്നുള്ളത് കേരളത്തിന്റെ ഭൗതിക ഉൽപ്പാദന മേഖലയിൽ ഉണ്ടായിട്ടുള്ള മാറ്റം വളരെ പ്രധാനപ്പെട്ട ഒരു കാര്യമാണ്. അതോടൊപ്പം തന്നെ ഒട്ടേറെ ക്ഷേമപ്രവർത്തനങ്ങൾ ഏകോപിപ്പിക്കാൻ വേണ്ടിയുള്ള പ്രവർത്തനങ്ങൾ ആ മേഖലയിൽ നടപ്പാക്കാൻ കഴിഞ്ഞു. ഞാൻ ഒന്നരണ്ട് ഉദാഹരണങ്ങൾ മാത്രമാണ് ഇവിടെ സൂചിപ്പിക്കാൻ ആഗ്രഹിക്കുന്നത്. സ്വകാര്യ ആശുപത്രി മേഖലയിൽ വർഷങ്ങളായി തൊഴിൽ എടുത്തിരുന്ന നമ്മുടെ സഹോദരിമാർ, ഒരു പക്ഷേ വളരെ തുച്ഛമായ ശമ്പളത്തിന്റെയടിസ്ഥാനത്തിൽ ഏറെ സമയം ജോലി ചെയ്യേണ്ടിവന്നിരുന്നവർക്ക് വ്യവസായബന്ധ സമിതിയുടെ അടിസ്ഥാനത്തിൽ കൃത്യമായ വേതനവും തൊഴിൽ നിലപാടുകളും നടപ്പാക്കാൻ കഴിഞ്ഞുവെന്നുള്ളത് കേരളത്തിലെ ആ മേഖലയിൽ പ്രവർത്തിക്കുന്ന എത്രയോ ആയിരങ്ങൾക്ക് ഏറെ ആശ്വാസകരമായ ഒരു നടപടിയാണ് എന്നകാര്യത്തിൽ സംശയമില്ല. പൂട്ടിക്കിടന്ന പതിനാലോളം റബ്ബർ തോട്ടങ്ങളിൽ പന്ത്രണ്ടെണ്ണം തുറന്ന് പ്രവർത്തിപ്പിക്കാൻ കഴിഞ്ഞുവെന്നുള്ളത് തൊഴിൽവകുപ്പിനെ സംബന്ധിച്ച് അഭിമാനിക്കാൻ കഴിയുന്നൊരു കാര്യമാണ്. സ്വകാര്യ തൊഴിൽ മേഖലയിൽ പ്രവർത്തിക്കുന്ന ജീവനക്കാരെ സംബന്ധിച്ചിടത്തോളം, അൺഎയ്ഡഡ് സ്കൂളുകളെക്കുറിച്ച് നേരത്തെ ഇവിടെ സൂചിപ്പിക്കുകയുണ്ടായി. പലപ്പോഴും അവർക്ക് പറയുന്ന തുക/ശമ്പളം

ലഭിക്കുന്നില്ല എന്നത് യഥാർത്ഥമാണ്. പക്ഷേ വേതന സുരക്ഷാ പദ്ധതിയിലൂടെ ബാങ്കുകൾ മുഖേന നടപ്പാക്കാൻ പോകുന്ന പദ്ധതി പൂർണ്ണമാകുമ്പോൾ കൃത്യമായി ഒരു മോണിറ്ററിംഗ് അക്കാര്യത്തിൽ ഉണ്ടാകുവാനും ലേബർ ഓഫീസർമാർക്ക് അതിൽ ഇടപെടാനുള്ള സാഹചര്യവുമുണ്ടാകും. ഈ രംഗത്ത് കേരളനിയമസഭയിൽ പാസ്സാക്കിയ കേരള ഷോപ്പ് ആന്റ് കൊമേഴ്സ്യൽ എസ്റ്റാബ്ലിഷ്മെന്റ് ആക്ടിലെ ഭേദഗതിയിലൂടെ സർട്ടിഫിക്കറ്റുകളും എക്സ്പീരിയൻസ് സർട്ടിഫിക്കറ്റുകളും ഉടമസ്ഥന്മാർ പിടിച്ചുവെച്ച് മാനസികമായി പീഡിപ്പിക്കുന്ന ഒരു സാഹചര്യത്തിൽ നിന്ന് വളരെ കൃത്യമായ നിയമനിർമ്മാണത്തിലൂടെ തൊഴിലാളികളുടെയും ജീവനക്കാരുടെയും അവകാശങ്ങൾ സംരക്ഷിക്കാൻ നടത്തിയ ആ ശ്രമം വളരെയേറെ അഭിനന്ദനം അർഹിക്കുന്ന ഒരു കാര്യമാണ്.

അന്യസംസ്ഥാനത്തൊഴിലാളികളെ സംബന്ധിച്ച് കേരളം അഭിമുഖീകരിക്കുന്ന വലിയ ഒരു സാമൂഹ്യപ്രശ്നമാണ്. യഥാർത്ഥത്തിൽ ഇന്നും അവരെ സംബന്ധിച്ചുള്ള അടിസ്ഥാനവിവരങ്ങൾ പൂർണ്ണമായിട്ടില്ല എന്നുള്ളതാണ് ഏറ്റവും പ്രധാനപ്പെട്ട ഒരു കാര്യം. പ്രശ്നങ്ങളുണ്ടാകുമ്പോൾ കൃത്യമായ രജിസ്ട്രേഷൻ ആവശ്യപ്പെടുമെങ്കിലും വളരെ ദുഃഖകരമായ സാഹചര്യങ്ങളിലാണ് അവരുടെ ജീവിതം മുമ്പോട്ട് പോകുന്നുവെന്നുള്ളത് നമുക്കറിയാം. അതുകൊണ്ട് ഇക്കാര്യത്തിൽ വളരെ കൃത്യമായ

ഇടപെടലുകളും നിയമനിർമ്മാണത്തിന് വേണ്ടിയുള്ള ശ്രമങ്ങളും തൊഴിൽവകുപ്പിന്റെ ഭാഗത്തുനിന്നും ഉണ്ടാകണം. കേരള മൈഗ്രന്റ് വർക്കേഴ്സ് സോഷ്യൽ സെക്യൂരിറ്റി ബിൽ എന്നുള്ള ഒരു ആശയം വകുപ്പിന്റെ മുമ്പിലുണ്ടെന്നാണ് ഞാൻ മനസ്സിലാക്കുന്നത്. അത് എത്രയും പെട്ടെന്ന് തന്നെ പ്രാവർത്തികമാക്കാൻ കഴിയട്ടെ എന്നു ഞാൻ ആഗ്രഹിക്കുകയാണ്.

യു.എഡി.എഫ്. ഗവൺമെന്റിന്റെ കാലത്ത് 22 തൊഴിൽ മേഖലകളിൽകൂടി മിനിമം വേതനം ഉറപ്പാക്കാനും പതിനാറോളം തൊഴിൽ മേഖലകളിൽ മിനിമം വേതനം പുതുക്കി നിശ്ചയിക്കാനും കഴിഞ്ഞാൽ കാലഘട്ടം കൂടിയാണ്. തൊഴിലാളികളെ സംബന്ധിച്ച് ഇ.എസ്.ഐ.-യുടെ പ്രവർത്തനങ്ങൾ വളരെയേറെ വർദ്ധിപ്പിക്കാൻ കഴിഞ്ഞു. ഞാൻ ഒരു കാര്യം കൂടി സൂചിപ്പിക്കുകയാണ്. ഡോക്ടർമാരുടെ കുറവ് ആ മേഖലയിൽ വളരെ ഉണ്ട്. പി.എസ്.സി.-യിൽ നിന്ന് ഡോക്ടർമാരെ ടെസ്റ്റും ഇന്റർവ്യൂവും നടത്തി എടുക്കുന്നതിനപകരം ഡയറക്ടായി ഡോക്ടർമാരെ ഇ.എസ്.ഐ.-യിലേക്ക് നിയമിക്കുന്നതിനുള്ള നടപടികളുണ്ടാകണം. ഇതുസംബന്ധിച്ച് എന്റെ നിയോജകമണ്ഡലത്തിലുൾപ്പെടുന്ന കാഞ്ഞിരപ്പള്ളി താലൂക്കിൽ നടത്തിയ സർവ്വേയിൽ ഏതാണ്ട് ഏഴായിരത്തോളം തൊഴിലാളികൾ അവിടെ ഉണ്ട് എന്നുള്ളത് 2013-ൽ കണ്ടെത്തിയതാണ്. അതിന്റെയടിസ്ഥാനത്തിൽ

കാഞ്ഞിരപ്പള്ളി ജനറൽ ആശുപത്രിയോടനുബന്ധിച്ച് ഇ.എസ്.ഐ. ഡിസ്പെൻസറി ആരംഭിക്കാൻ വേണ്ടിയുള്ള നിർദ്ദേശം തൊഴിൽ വകുപ്പിന്റെ മുമ്പിലുണ്ട്. ഏറ്റവും അടിയന്തരമായി ഏഴായിരത്തോളം തൊഴിലാളികൾക്ക് പ്രയോജനം ലഭിക്കുന്നതായ.... തോട്ടം മേഖലയുൾപ്പെടെയുള്ള മറ്റിതര മേഖലകളുമായി ബന്ധപ്പെട്ട തൊഴിലാളികൾക്ക് ഇത് വളരെ പ്രയോജനപ്രദമാണ്. അക്കാര്യത്തിൽ ആവശ്യമായ നടപടികൾ സ്വീകരിക്കണമെന്ന് സൂചിപ്പിക്കാൻ ആഗ്രഹിക്കുകയാണ്.

ഈ വകുപ്പിന്റെ ഏറ്റവും പ്രധാനപ്പെട്ട പ്രവർത്തനങ്ങളിൽ ഒന്നായി ഞാൻ കാണുന്നത് കൗശൽ കേന്ദ്രമാണ്. മാറുന്ന കാലത്തിനനുസരിച്ചുള്ള വളരെ ക്രിയാത്മകമായ ഒരു പങ്കാളിത്തമാണ് അതിലുള്ളത്. വിദ്യാർത്ഥികളുടെ അഭിരുചി മനസ്സിലാക്കിക്കൊണ്ട് അസസ്മെന്റ് ആന്റ് കരിയർ ഗൈഡൻസ് സെൽ - ആ അർത്ഥത്തിൽ ലോകത്തിലെ വിവിധ ഗ്രന്ഥശാലകളെ കൂട്ടിയിണക്കിക്കൊണ്ട്, വിവിധ ഭാഷകളിലുള്ള പ്രാവീണ്യം നേടിയെടുക്കാൻ കഴിയുന്നതരത്തിലുള്ള സംവിധാനങ്ങളുമായി പുതിയ തലമുറയെ തൊഴിൽ മേഖലയിൽ അന്താരാഷ്ട്ര നിലവാരത്തിലേക്ക് ഉയർത്താൻ കഴിയുന്ന വളരെ ഭാവനാപൂർണ്ണമായ നടപടിയാണ് യഥാർത്ഥത്തിൽ കൗശൽ കേന്ദ്രത്തിന്റെ പ്രവർത്തനത്തിലൂടെ നടപ്പാക്കാൻ കഴിയുന്നത്. അതിന് വളരെ പ്രത്യേകമായി വകുപ്പിനെ അഭിനന്ദിക്കുന്നു.

ബഹുമാനപ്പെട്ട മന്ത്രി ഉൾപ്പെടെയുള്ള ആളുകൾ ഇക്കാര്യത്തിൽ നടത്തുന്ന നല്ല പ്രവർത്തനങ്ങളെ ഞാൻ അഭിനന്ദിക്കുകയാണ്. ഒട്ടേറെ ക്ഷേമനിധികളുണ്ടെന്നതാണ് ആ മേഖലയുമായി ബന്ധപ്പെട്ട് സൂചിപ്പിക്കാനുള്ള ഒരു കാര്യം. യഥാർത്ഥത്തിൽ ക്ഷേമനിധികളുടെ എണ്ണം കുറയ്ക്കണമെന്ന ഒരഭിപ്രായമാണ് എനിക്ക് മുന്നോട്ടുവയ്ക്കാനുള്ളത്. ബീഡി ആന്റ് സിഗാർ ക്ഷേമനിധി, ബാംബൂ, ഈറ്റ ആന്റ് കാട്ടുവള്ളി ക്ഷേമനിധി, ആനക്കയറ്റ് തൊഴിലാളി ക്ഷേമനിധി, ചെറുകിട റബ്ബർ തോട്ടം തൊഴിലാളി ക്ഷേമനിധി, ആർട്ടിസാൻസ് ക്ഷേമനിധി ഇങ്ങനെ ഒട്ടനവധി ക്ഷേമനിധികളുണ്ട്. സമാന സ്വഭാവമുള്ള ക്ഷേമനിധികളെ ഒരു കുടക്കീഴിൽ കൊണ്ടുവരാൻ വേണ്ടിയുള്ള ഒരു ഏകോപനം ഇക്കാര്യത്തിലുണ്ടാകണമെന്നുള്ള ഒരു നിർദ്ദേശംകൂടി മുന്നോട്ടുവയ്ക്കാനാഗ്രഹിക്കുകയാണ്. ഇപ്പോൾ ക്ഷേമനിധികളിൽ തൊഴിലാളികളല്ലാത്തവരും അംഗങ്ങളായിട്ടുണ്ട്. ഒരു കോളേജ് അധ്യാപകന്റെ ഭാര്യവരെ ക്ഷേമനിധിയിൽ അംഗമാണെന്ന് ഒരിക്കൽ ബഹുമാനപ്പെട്ട വകുപ്പുമന്ത്രിതന്നെ സൂചിപ്പിച്ചത് ഞാൻ ഓർക്കുകയാണ്. പല ആളുകളും അനധികൃതമായി ഈ മേഖലയിൽ കടന്നുവന്ന് അർഹരായവർക്ക് കിട്ടേണ്ട ആനുകൂല്യങ്ങൾ നഷ്ടപ്പെടുത്തുന്നുണ്ട്. വളരെ ക്രിയാത്മകമായ പ്രവർത്തനങ്ങളാണ്

ഈ മേഖലയുമായി ബന്ധപ്പെട്ട് നടപ്പാക്കുന്നത്.

വളരെ ജനകീയമായി അടിത്തറ വർദ്ധിച്ചൊരു കാലഘട്ടമാണ് യഥാർത്ഥത്തിൽ സഹകരണ വകുപ്പിനെ സംബന്ധിച്ചുള്ളത്. പ്രത്യേകിച്ച് റിസ്ക് ഫണ്ടിനെ സംബന്ധിച്ച് പ്രത്യേകം അഭിനന്ദിക്കുവാൻ ഞാൻ ആഗ്രഹിക്കുകയാണ്. ലോൺ അടുത്ത ആളുകൾ മരണപ്പെടുപോയാൽ ഒന്നര ലക്ഷം രൂപ അവരുടെ കുടുംബത്തിനും അതോടൊപ്പംതന്നെ രോഗാതുരമായ അവസ്ഥയിൽ 7,500/- രൂപയും ലഭിക്കും. ഇത് മാനവികമായ സഹകരണ വകുപ്പിന്റെ ഒരു മുഖമാണെന്ന് പറയാൻ ഞാൻ ആഗ്രഹിക്കുകയാണ്. സഹകരണ വകുപ്പ് യഥാർത്ഥത്തിൽ പുതിയ മേഖലയിലേയ്ക്കു കടന്നുവരുകയാണ്. ആലില പദ്ധതി നടപ്പിലാക്കുന്നു. പരിസ്ഥിതി ബോധവൽക്കരണത്തിന്റെ ഭാഗമായി നടത്തുന്ന പദ്ധതിയാണ് സുവർണ്ണ കേരളം. പച്ചക്കറി ബോധവൽക്കരണത്തിന്റെ രംഗത്ത് വളരെ സജീവമായ പ്രവർത്തനങ്ങളുമായി മുന്നേറുന്നു. കേരളത്തിലെ വളരെ സജീവമായ ഈ സഹകരണ മേഖലയെ ബോധപൂർവ്വമായി എന്നു ഞാൻ പറയുന്നില്ലെങ്കിലും സെൻട്രൽ ഇൻകം ടാക്സ് ഡിപ്പാർട്ടുമെന്റിന്റെ നേതൃത്വത്തിൽ ഇ മേഖലയെ തകർക്കാനുള്ള ഒരു ശ്രമം നടക്കുന്നുവെന്ന് പറയാതിരിക്കാൻ കഴിയുകയില്ല. നിലവിൽ അഞ്ച് ലക്ഷം രൂപ എസ്.ബി. അക്കൗണ്ടിലുള്ള ആളുകളുടെ

ഡീറ്റെയ്ൽസും അതോടൊപ്പംതന്നെ വാർഷിക പലിശ പതിനായിരം രൂപയുള്ള ആളുകളുടെ ഡീറ്റെയ്ൽസും ആവശ്യപ്പെടുകയാണ്. സത്യത്തിൽ ഇന്ത്യയിലെ ഇൻകം ടാക്സ് നിയമപ്രകാരം ഒരു വർഷം രണ്ടരലക്ഷം രൂപയ്ക്ക് മുകളിൽ വരുമാനമുള്ള ആളുകൾ മാത്രമേ യഥാർത്ഥത്തിൽ ഇൻകം ടാക്സിന്റെ പരിധിയിലേയ്ക്ക് കടന്നുവരുന്നുള്ളൂ. പക്ഷെ സഹകരണ മേഖലയിൽ പതിനായിരം രൂപ വാർഷിക പലിശയുള്ളവരുടെ ഡീറ്റെയ്ൽസ് വേണമെന്നുള്ളത് സംബന്ധിച്ച് ഒരു കോൺട്രിബ്യൂഷൻ നിലനിൽക്കുന്നുണ്ട്. ഇക്കാര്യത്തെ സംബന്ധിച്ച് കേന്ദ്ര ഗവൺമെന്റിൽ സമ്മർദ്ദം ചെലുത്താനാവശ്യമായ അടിയന്തിര നടപടി സ്വീകരിക്കണം. സഹകരണ ബാങ്കുകളുടെ ക്ലാസിഫിക്കേഷൻ വളരെ ദീർഘകാലമായി പറയുന്നൊരു പ്രശ്നമാണ്. ആ കാര്യത്തിന് പരിഹാരം കാണാൻ നമുക്ക് കഴിഞ്ഞിട്ടില്ല. നമ്മുടെ നാട്ടിലെ ഹൗസിംഗ് സൊസൈറ്റികളെ സംബന്ധിച്ച് ഈ അടുത്ത കാലത്ത് ഒരുപാട് ചർച്ചകൾ നടന്നിട്ടുണ്ട്. ഹൗസിംഗ് സൊസൈറ്റികൾക്ക് ആദ്യകാലത്ത് ഒരു വസന്തകാലമുണ്ടായിരുന്നു. പിന്നീട് എല്ലാ മേഖലകളിലുമുള്ള ബാങ്കിംഗ് സ്ഥാപനങ്ങളും ആ മേഖലയിലേയ്ക്ക് കടന്നുവന്നപ്പോൾ, പ്രത്യേകിച്ച് നമുക്കറിയാം ഈ ഫെഡറേഷനിൽ നിന്ന് വാങ്ങുന്ന പലിശയും അവരുടെ മാർജിനും കൂടി ചേർന്ന് ഏകദേശം 14 - 16 ശതമാനം പലിശയ്ക്ക് മാത്രമേ

ഹൗസിംഗ് സൊസൈറ്റികൾക്ക് ലോൺ കൊടുക്കാൻ കഴിയുകയുള്ളൂ. മറ്റ് കൊമേഴ്സ്യൽ ബാങ്കുകളിലുൾപ്പെടെ ഫ്ലെക്സിബിൾ റേറ്റ് നിലനിൽക്കുമ്പോൾ അവർക്ക് മുന്നോട്ടുപോകാൻ കഴിയാത്ത ഒരു അവസ്ഥയായി. അങ്ങനെ ഇന്ന് കേരളത്തിലെ 90 ശതമാനത്തിലധികം ഹൗസിംഗ് സൊസൈറ്റികളും വലിയൊരു പ്രതിസന്ധി നേരിടുകയാണ്. ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ ഇതുമായി ബന്ധപ്പെട്ടൊരു ചർച്ച നടന്നു. ഏകദേശം പത്ത് കോടി രൂപയുടെ പ്രൊപ്പോസൽ ധനകാര്യ വകുപ്പിന്റെ മുന്നിലേയ്ക്ക് വന്നിട്ടുണ്ടെന്നാണ് ഞാൻ മനസ്സിലാക്കുന്നത്. ഫെഡറേഷനിൽ നിന്ന് ആധാരം ലഭിക്കാതെ ഒട്ടനവധി ആളുകൾ പലപ്പോഴും ബുദ്ധിമുട്ടുന്ന ഒരവസ്ഥയുണ്ട്. അതുകൊണ്ട് ഈ കാര്യത്തിൽ അടിയന്തരമായി ഇടപെട്ട് ആധാരങ്ങളെല്ലാം തിരിച്ചുകിട്ടാനും ഒരു പാക്കേജായി നടപ്പാക്കിക്കൊണ്ട്, ഹൗസിംഗ് സൊസൈറ്റികൾ വീടുകൾക്ക് ലോൺ കൊടുക്കുന്നതിനപ്പുറത്ത് കുറെക്കൂടി ഫ്ലെക്സിബിലായ ഒരു നിലപാടെടുത്തുകൊണ്ട് സഹകരണ മേഖലയിലെ മറ്റ് ഇതര പ്രവർത്തനങ്ങൾകൂടി അവരുടെ ഭാഗത്തുനിന്നും ഉണ്ടാകുന്നതിനുള്ള പ്രവർത്തനങ്ങളും നിർദ്ദേശങ്ങളും തീർച്ചയായും ഉണ്ടാകണമെന്ന് മാത്രമാണ് സൂചിപ്പിക്കാൻ ആഗ്രഹിക്കുന്നത്.

മി. ചെയർമാൻ: യെസ്.....

ഡോ. എൻ. ജയരാജ്: ഒരു കാര്യംകൂടി പറഞ്ഞുകൊണ്ട് ഞാൻ അവസാനിപ്പിക്കുകയാണ്. ആർബിട്രേഷൻ എക്സിക്യൂട്ടീവ് ഫീസ് വലിയൊരു തുകയായി മാറുകയാണ്. അഞ്ച് ലക്ഷം രൂപയെടുത്താൽ ഏകദേശം 5,000/- രൂപയോളം അടയ്ക്കേണ്ടിവരും. ഇക്കാര്യത്തിൽ ബാങ്കുകൾക്ക് വലിയൊരു ബാധ്യതയാണുള്ളത്. 1,500/- രൂപയിൽ നിന്നാണ് 5,000/- രൂപയായി വർദ്ധിപ്പിച്ചത്. അത് കറയ്ക്കുന്നതിനുള്ള നടപടികൾ ഉണ്ടാകണമെന്നുംകൂടി സൂചിപ്പിക്കുന്നു.

പ്രവാസി വകുപ്പിന്റെ ഇന്നത്തെ ചർച്ചയിലുണ്ട്. യെമനിലും ലിബിയയിലുമൊക്കെ മലയാളികൾക്കുണ്ടായ ദുരന്തത്തിൽ വളരെ കാര്യക്ഷമമായും ക്രിയാത്മകമായും ഇടപെടുകൊണ്ട് ആ പ്രശ്നങ്ങൾക്കൊക്കെ പരിഹാരം കാണാൻ പ്രവാസി വകുപ്പിന് കഴിഞ്ഞിട്ടുണ്ട്. അങ്ങനെ കാര്യക്ഷമമായ, വളരെ ജനകീയമായ മുഖത്തോടുകൂടി പ്രവർത്തിക്കുന്ന ഈ മൂന്ന് ഡിപ്പാർട്ടുമെന്റുകളുടെയും ഡിമാന്റിനെ ഒരിക്കൽകൂടി വളരെ ആത്മാർത്ഥമായി അഭിനന്ദിച്ചുകൊണ്ട്, പിന്തുണ അറിയിച്ചുകൊണ്ട് ഞാൻ എന്റെ എളിയ വാക്കുകൾ അവസാനിപ്പിക്കുന്നു.

മി. ചെയർമാൻ: വെരി ഗുഡ്. സമയത്തിനുള്ളിൽ നിർത്തി.

ശ്രീ. എ. എ. അസീസ്: സർ, കേരളത്തിൽ കഴിഞ്ഞ നാല്

വർഷക്കാലത്തിനുള്ളിൽ ലേബർ ഡിപ്പാർട്ടുമെന്റ് തൊഴിലാളികൾക്ക് ഗുണകരമായ നിരവധി പദ്ധതികൾ നടപ്പാക്കിയിട്ടുണ്ട്. തൊഴിലാളികളുടെ കൂലി പുതുക്കി നിശ്ചയിക്കുവാനും ന്യായമായ കൂലി ലഭിക്കാത്ത വിഭാഗത്തിന് കൂലി ലഭ്യമാക്കുന്നതിനുമുള്ള നടപടികളാണ് പ്രധാനമായും സ്വീകരിച്ചിട്ടുള്ളത്. അതിന് ഉദാഹരണമാണ് നേഴ്സിംഗ് മേഖലയിലെ സുരക്ഷിതത്വം, പേഴ്സണൽ ആക്സിഡന്റ് ക്ലെയിം, സ്കിൽ ഡെവലപ്മെന്റ് മിഷൻ, കൗശൽ കേന്ദ്രം, അന്താരാഷ്ട്ര കൺസ്ട്രക്ഷൻ അക്കാദമിയും സ്കിൽ കാമ്പസും. മിനിമം വേജസ് പുതുക്കുന്നതിനാവശ്യമായ നടപടി സംസ്ഥാന ഗവൺമെന്റ് സ്വീകരിച്ചു. നമ്മുടെ സംസ്ഥാനത്ത് ഇന്നിപ്പോൾ വ്യവസായ സ്ഥാപനങ്ങളിലെ തൊഴിലുമായി ബന്ധപ്പെട്ട സമരങ്ങളില്ല. സമരങ്ങളില്ലാത്ത ഒരു കാലഘട്ടമായി മാറ്റാൻ ലേബർ ഡിപ്പാർട്ടുമെന്റിന് സാധിച്ചു. കേന്ദ്ര ഗവൺമെന്റ് 44 തൊഴിൽ നിയമങ്ങൾക്ക് പകരം നാല് ലേബർ കോഡുകളാക്കി പാർലമെന്റ് മുമ്പാകെ അവതരിപ്പിക്കാൻ പോകുന്നു. ഇതിനെതിരെ 11 കേന്ദ്ര തൊഴിലാളി സംഘടനകൾ സംയുക്തമായി സമരം പ്രഖ്യാപിച്ചിരിക്കുകയാണ്. വിവിധ തരത്തിലുള്ള സമരങ്ങൾ ഇതിനകം നടന്നുകഴിഞ്ഞിരിക്കുകയാണ്. യഥാർത്ഥത്തിൽ ഈ സഭയുടെ യോജിച്ച പ്രതിഷേധം അക്കാര്യത്തിൽ ഉണ്ടാകേണ്ടതാണ്. 11 ട്രേഡ് യൂണിയനുകളിൽ

രാഷ്ട്രീയ വ്യത്യാസം കൂടാതെ എല്ലാ ട്രേഡ് യൂണിയനുകളുമുണ്ട്. ഭരണപക്ഷവും പ്രതിപക്ഷവും എല്ലാവരുമുള്ളതാണ്. എല്ലാവരുംകൂടി യോജിച്ച് പല പ്രാവശ്യം സമരം ചെയ്തു. ഈ കേന്ദ്ര ഗവൺമെന്റ് അധികാരത്തിൽ വന്നതിനുശേഷം പൊതു പണിമുടക്ക് ഉൾപ്പെടെ സെപ്റ്റംബർ മാസം നടത്താൻ തീരുമാനിച്ചിരിക്കുകയാണ്. അവർ നടപ്പാക്കാൻ പോകുന്ന കരിനിയമങ്ങൾക്കെതിരെ സംഘടിതമായ ഒരു ശ്രമം ട്രേഡ് യൂണിയൻ മേഖലയിൽ ഉണ്ടാകേണ്ടിയിരിക്കുകയാണ്. ഇവിടെ പ്രതിപാദിച്ച മറ്റൊരു കാര്യമാണ്, യഥാർത്ഥത്തിൽ ഈ ഗവൺമെന്റിന്റെ ഒരു സൽപ്പേര് എന്ന് പറയുന്നത് പാരിപ്പള്ളി ഇ.എസ്.ഐ. മെഡിക്കൽ കോളേജാണ്. അതിന് കാരണമുണ്ട്. പഴയ യു.പി.എ. ഗവൺമെന്റിന്റെ നയത്തിന്റെ ഭാഗമായി ഇ.എസ്.ഐ. കോർപ്പറേഷന് മെഡിക്കൽ കോളേജുകൾ സ്ഥാപിക്കുവാൻ കഴിയുമായിരുന്നു. എന്നാൽ എൻ.ഡി.എ. ഗവൺമെന്റ് അധികാരത്തിൽ വന്നതിനുശേഷം നയപരമായി ഇ.എസ്.ഐ. കോർപ്പറേഷൻ മെഡിക്കൽ കോളേജുകൾ ആരംഭിക്കേണ്ട എന്ന് തീരുമാനിച്ചു. നമ്മുടെ സംസ്ഥാനത്ത് പാരിപ്പള്ളിയിൽ ഒരു മെഡിക്കൽ കോളേജും എഴുകോണിൽ ഒരു ദന്തൽ കോളേജും ആരംഭിക്കുവാൻ നേരത്തെ യു.പി.എ. ഗവൺമെന്റിന്റെ കാലഘട്ടത്തിൽ തീരുമാനിച്ചിരുന്നതാണ്. പാരിപ്പള്ളിയിൽ ഏകദേശം 700 കോടി രൂപയോളം

രൂപ ഇ.എസ്.ഐ. കോർപ്പറേഷൻ ചെലവഴിച്ചതാണ്. അതിനുശേഷം ഗവൺമെന്റ് മാറിവന്നപ്പോൾ നയപരമായി മെഡിക്കൽ കോളേജ് പാടില്ലായെന്ന് തീരുമാനിച്ചു. എന്നാൽ എല്ലാ ജില്ലകളിലും മെഡിക്കൽ കോളേജ് സ്ഥാപിക്കുവാൻ യു.ഡി.എഫ്. ഗവൺമെന്റ് തീരുമാനിച്ചപ്പോൾ കൊല്ലം ജില്ലയിൽ മെഡിക്കൽ കോളേജ് സ്ഥാപിക്കേണ്ട സ്ഥലനിർണ്ണയത്തെ സംബന്ധിച്ച് വ്യത്യസ്ത അഭിപ്രായങ്ങളൊക്കെ വന്നു. ഇ.എസ്.ഐ.യുടെ കീഴിലുള്ള പാരിപ്പള്ളി മെഡിക്കൽ കോളേജ് നഷ്ടപ്പെടാതിരിക്കുവാൻ, 700 കോടിയിൽപരം രൂപ ചെലവിട്ട സ്ഥാപനം നിലനിർത്തുന്നതിന് വേണ്ടി., ഇ.എസ്.ഐ. കോർപ്പറേഷന്റെ കീഴിൽ തന്നെ അത് പ്രവർത്തിപ്പിച്ചാൽ സാധാരണക്കാരായ തൊഴിലാളികൾക്ക്, പ്രത്യേകിച്ച് കൊല്ലം, തിരുവനന്തപുരം ജില്ലകളിലെയും മറ്റ് ജില്ലകളിലെയും കശുവണ്ടിതൊഴിലാളികൾക്കും അരുടെ കുടുംബങ്ങളുടെയും സംരക്ഷണത്തിന് പാരിപ്പള്ളിയിൽ തന്നെ ആ മെഡിക്കൽ കോളേജ് ആരംഭിക്കുന്നതിന് സംസ്ഥാന ഗവൺമെന്റിൽ സമ്മർദ്ദം ചെലുത്തി ലേബർ ഡിപ്പാർട്ടുമെന്റ് അത് ഇ.എസ്.ഐ.യുടെ കീഴിൽ തന്നെ നിലനിർത്തുകയും മെഡിക്കൽ കോളേജായി സംസ്ഥാന ഗവൺമെന്റ് പ്രഖ്യാപിക്കുകയും ചെയ്തു. അതുസംബന്ധിച്ചാണ് ബഹുമാന്യനായ പി. കെ. ഗുരുദാസൻ അതേതാണ് നമുക്ക് നഷ്ടപ്പെട്ടതുപോലെയാണെന്ന് ഇവിടെ

പ്രതിപാദിച്ചത്. നഷ്ടപ്പെട്ടതല്ല. ഈ ഗവൺമെന്റ് യഥാർത്ഥത്തിൽ അത് സ്ഥാപിക്കാൻ തീരുമാനിച്ചതാണ്.

അതോടൊപ്പംതന്നെ ആതുരലയങ്ങളിൽ ജോലി ചെയ്യുന്ന നേഴ്സുമാർക്ക് നിയമംമൂലം ഒരു ശമ്പള ഘടന ഉണ്ടായതുപോലെ അൺഎയ്ഡഡ് വിദ്യാഭ്യാസ സ്ഥാപനങ്ങളിൽ പണിയെടുക്കുന്നവർക്കുവേണ്ടി... അൺഎയ്ഡഡ് സ്ഥാപനങ്ങളിൽ പണിയെടുക്കുന്ന അധ്യാപകർക്കുവേണ്ടി ഒരു നിയമുണ്ടാക്കാൻ സാധിച്ചില്ലെങ്കിലും അവിടെ അനേകം അനധ്യാപകരായിട്ടുള്ള ആളുകളുണ്ട്. നമ്മുടെ വിദ്യാഭ്യാസ സ്ഥാപനങ്ങൾ പരിശോധിച്ചാൽ സ്വകാര്യ മേഖലയിൽ, അൺഎയ്ഡഡ് സ്ഥാപനങ്ങളിൽ ബന്ധുക്കൾപ്പെടെ നിരവധി വാഹനങ്ങളുണ്ട്. അതിലെല്ലാം ജോലി നോക്കുന്ന ആളുകൾക്ക് വളരെ തുച്ഛമായ വേതനം മാത്രമേയുള്ളൂ. അവരെല്ലാം ഇന്ന് സംഘടിതരാണ്. അടുത്ത കാലത്ത് ഞാൻ തന്നെയാണ് സെക്രട്ടേറിയറ്റ് പടിക്കൽ അവരുടെ ഒരു സമരം ഉദ്ഘാടനം ചെയ്തത്. അത്തരം ആളുകൾക്കുകൂടി ഒരു മിനിമം വേതനം/വേതന ഘടന തീരുമാനിക്കുന്നത് ഉചിതമായിരിക്കും. അതിനുവേണ്ടി ചിന്തിക്കണം.

ഇന്ന് ക്ഷേമനിധി ബോർഡുകൾ വഴി പരമ്പരാഗത വ്യവസായത്തിലെ തൊഴിലാളികൾക്ക് നൽകിവരുന്ന പെൻഷനുകൾ കാലോചിതമായി

വർദ്ധിപ്പിക്കണം. കഴിഞ്ഞ ഗവൺമെന്റിന്റെ കാലത്ത് 300 രൂപ പെൻഷനുമായിരുന്നത് 400 രൂപയാക്കി പ്രഖ്യാപിച്ചുവെങ്കിലും അവരത് നടപ്പാക്കിയില്ല. എന്നാൽ ഇപ്പോഴത് 600 രൂപയായി വർദ്ധിപ്പിച്ചു. 600 രൂപ ഇന്ന് നിലവിലുണ്ട്. അത് പോര. 600 രൂപയെന്നുള്ളത് വർദ്ധിപ്പിക്കണം. ഇ.പി.എഫ്.-ൽ ഇപ്പോൾ മിനിമം പെൻഷൻ 1000 രൂപയായി വർദ്ധിപ്പിച്ച സാഹചര്യത്തിൽ എല്ലാ പെൻഷനുകളും കാലോചിതമായി 1000 രൂപയായിട്ടെങ്കിലും വർദ്ധിപ്പിക്കാൻ... 1000 ഇല്ലെങ്കിൽപോലും വർദ്ധനവ് ഉണ്ടാകണം. ഇപ്പോൾ നിത്യോപയോഗ സാധനങ്ങളുടെയൊക്കെ വില ക്രമാതീതമായി വർദ്ധിച്ചിരിക്കുന്ന സാഹചര്യത്തിൽ പെൻഷൻ വർദ്ധിപ്പിക്കണമെന്നതാണ് എന്റെ അഭ്യർത്ഥന.

അതോടൊപ്പം നമ്മുടെ സഹകരണ മേഖലയെ സംബന്ധിച്ച് ഒരുവാക്കുകൂടി പറയട്ടെ. സഹകരണ മേഖല വളരെ മാതൃകാപരമായിട്ടുള്ള പ്രവർത്തനങ്ങളാണ് നടത്തുന്നത്. നേരത്തെ ഇവിടെ സൂചിപ്പിച്ചതുപോലെ വായ്പക്കാരൻ മരണപ്പെട്ടാൽ ആ കുടുംബത്തിന് 1.50 ലക്ഷം രൂപ വരെ ലഭ്യമാകുന്ന, വായ്പതുകയിൽ ഇളവു ചെയ്യുന്ന കോർപ്പസ് ഫണ്ട് രൂപീകരിച്ചത് വളരെ സ്വാഗതാർഹമായ കാര്യമാണ്. അതുപോലെ തന്നെ ഇന്ന് ന്യായവില മെഡിക്കൽ ഷോപ്പുകൾ ആരംഭിക്കുവാൻ സഹകരണ ഡിപ്പാർട്ടുമെന്റ് അനുവാദം നൽകുകയും മരുന്നുകളുടെ വില

നിയന്ത്രിക്കുവാനും നടപടി സ്വീകരിച്ചിട്ടുണ്ട്.

പ്രവാസികളുടെ ക്ഷേമത്തിനായി പ്രവാസികാര്യ വകുപ്പുമന്ത്രിയും കാര്യക്ഷമമായി പ്രവർത്തിക്കുകയാണ്. ഈ മൂന്ന് വകുപ്പുകളുടെയും ധനാഭ്യർത്ഥനയെ ഞാൻ പിന്താങ്ങുന്നു.

ശ്രീ. ആർ. സെൽവരാജ്: സർ, ഞാൻ ഈ ധനാഭ്യർത്ഥനകളെ പിന്താങ്ങുന്നു.

ഇവിടെ സംസാരിച്ച എല്ലാ അംഗങ്ങളും പ്രവാസി മലയാളികളെ സംബന്ധിച്ചും അവർ അഭിമുഖീകരിക്കുന്ന പ്രശ്നങ്ങളെ സംബന്ധിച്ചും പ്രതിപാദിക്കുകയുണ്ടായി. പ്രവാസികളെ സംബന്ധിച്ചിടത്തോളം അംഗങ്ങൾ പറഞ്ഞ കാര്യങ്ങൾ ഞാൻ ആവർത്തിക്കുന്നില്ല. ഒന്നരണ്ട് കാര്യങ്ങൾ ബഹുമാനപ്പെട്ട പ്രവാസികാര്യ വകുപ്പുമന്ത്രിയുടെ ശ്രദ്ധയിൽ കൊണ്ടുവരുന്നതിനാണ് ഞാൻ ഉദ്ദേശിക്കുന്നത്.

നമ്മുടെ നാട്ടിൽ എല്ലാ വിഭാഗം ആളുകൾക്കും അവരുടെ ക്ഷേമത്തിനുവേണ്ടി കമ്മീഷനെ ഏർപ്പെടുത്തിയിട്ടുണ്ട്. പ്രവാസി മലയാളികളുടെ ക്ഷേമത്തിനും അവരുടെ കഷ്ടതകളും അവശതകളും പഠിക്കുന്നതിനുംവേണ്ടി ഒരു കമ്മീഷനെ അടിയന്തരമായി ഏർപ്പെടുത്തേണ്ടതാണെന്നുള്ളതാണ് എന്റെയൊരു നിർദ്ദേശം. അതുപോലെത്തന്നെ പ്രവാസികളെ സംബന്ധിച്ചിടത്തോളം ജൂലൈ, ആഗസ്റ്റ് മാസങ്ങളിലാണ് നമ്മുടെ മലയാളികൾ ഏറ്റവുമധികം നാട്ടിലേയ്ക്ക് മടങ്ങിയെത്തുന്നത്. അപ്പോഴവർ

അനുഭവിക്കുന്ന ബുദ്ധിമുട്ടുകളെ സംബന്ധിച്ചും വിമാനക്കമ്പനികൾ കൊള്ളയടിക്കുന്ന കാര്യങ്ങളെക്കുറിച്ചുമൊക്കെ ഇവിടെ വളരെ വിശദമായി പറഞ്ഞു കഴിഞ്ഞതാണ്. പക്ഷേ അത്തരം മലയാളികൾ അനുഭവിക്കുന്ന പ്രശ്നങ്ങൾ എന്താണെന്ന് മനസ്സിലാക്കാനും അവയ്ക്ക് പരിഹാരം കാണുവാനുമായി ഈ ജൂലൈ, ആഗസ്റ്റ് മാസങ്ങളിൽ ഏതെങ്കിലുമൊരു ദിവസം പ്രവാസി മലയാളികളുടെ ഒരു അദാലത്ത് സംഘടിപ്പിക്കുന്നതിന് തയ്യാറായാൽ അതവർക്ക് വളരെയേറെ പ്രയോജനം ചെയ്യുമെന്നാണ് കരുതുന്നത്. അതുപോലെത്തന്നെ മലയാളികളെ സംബന്ധിച്ചിടത്തോളം മറ്റൊരു വിഷയമുള്ളത്, നോർക്ക അഡ്ഹോക്ക് കമ്മിറ്റി ഇപ്പോൾ സൗദിയിൽ മാത്രമാണുള്ളത്. മറ്റ് എല്ലാ രാജ്യങ്ങളിലും നോർക്കയുടെ നിയന്ത്രണത്തിൽ ഈ അഡ്ഹോക്ക് കമ്മിറ്റി ഉണ്ടായിക്കഴിഞ്ഞാൽ അതവർക്ക് ഒരുപാട് പ്രശ്നങ്ങൾ പരിഹരിക്കുന്നതിന് സഹായകരമായിരിക്കുമെന്നുള്ളതാണ് മറ്റൊരു വിഷയം. ഗൾഫ് നാടുകളിൽ എത്രത്തോളം മലയാളികളാണുള്ളത് എന്നതിനെ സംബന്ധിച്ചുള്ള കണക്ക് ശേഖരിക്കുന്നതിനുവേണ്ടി ഒരു ശ്രദ്ധ ഗവൺമെന്റിന്റെ ഭാഗത്തുനിന്നുണ്ടാകണം. അങ്ങനെയുണ്ടായാൽ മലയാളികളെ സംബന്ധിച്ചിടത്തോളം അവരുടെ പ്രയാസങ്ങളും ആവശ്യങ്ങളുമൊക്കെ കൃത്യമായി ശേഖരിക്കുന്നതിനും പരിഹരിക്കുന്നതിനുമൊക്കെ നമുക്ക് സാധിക്കും. അതുകൊണ്ട്

ഗൾഫ് മലയാളികളുടെ അംഗസംഖ്യ എത്രയാണെന്നുള്ളതിനെ സംബന്ധിച്ച് ഒരു വിവരശേഖരണം അത്യന്താപേക്ഷിതമാണ്.

അതുപോലെ ക്ഷേമകാര്യങ്ങളിലുൾപ്പെടുത്തി എല്ലാ വിഭാഗം ആളുകൾക്കും പെൻഷൻ അനുവദിക്കുന്നുണ്ട്. ഗൾഫ് നാടുകളിൽ നിന്നും മടങ്ങിയെത്തുന്ന മലയാളികൾക്ക് ഒരു പെൻഷൻ പദ്ധതി ആവിഷ്കരിക്കുന്നതിന് ഗവൺമെന്റ് തയ്യാറായാൽ അതവർക്ക് വളരെയേറെ പ്രയോജനകരമായിരിക്കും. പാവപ്പെട്ട കുടുംബങ്ങൾക്ക് അതൊരു അത്താണിയായി മാറുമെന്നുള്ള കാര്യത്തിൽ സംശയമില്ല. അത്തരത്തിൽ ക്ഷേമ പദ്ധതികൾ നടപ്പിലാക്കി ഗൾഫ് മലയാളികളെ സഹായിക്കാൻ ഗവൺമെന്റ് തയ്യാറാകണം. ഇന്ന് മറ്റൊരു കാലത്തുമില്ലാത്ത രീതിയിൽ ഗൾഫ് മലയാളികളെ സഹായിക്കുന്നതിനുവേണ്ടി ഈ ഗവൺമെന്റ് കഴിഞ്ഞ 4 വർഷക്കാലംകൊണ്ട്, പ്രത്യേകിച്ച് ബഹുമാനപ്പെട്ട നോർക്ക വകുപ്പ് മന്ത്രി വളരെ സഹായകരമായ രീതിയിൽ കൈകാര്യം ചെയ്ത് മുന്നോട്ടുകൊണ്ടുപോകുന്നുണ്ടെന്നുള്ളത് അഭിനന്ദനാർഹമാണ്. മറ്റൊരു കാലത്തും കേരളത്തിൽ ഒരു ഗവൺമെന്റുകളും എത്തിനോക്കാത്ത ഗൾഫ് മലയാളികളെ സംബന്ധിച്ചിടത്തോളം ആശ്വാസകരമായ നടപടിയാണിത് എന്നുള്ള കാര്യത്തിൽ മറുനാടൻ മലയാളികൾക്കും അതുപോലെത്തന്നെ കേരളത്തിലെ എല്ലാവർക്കും

അഭിനന്ദിക്കാവുന്ന ഒരു കാര്യം കൂടിയാണ്. അത്തരത്തിൽ ഗൾഫ് മലയാളികളുടെ പ്രശ്നങ്ങൾ പരിഹരിക്കുന്നതിന് അടിയന്തര ശ്രദ്ധ പതിപ്പിക്കണമെന്നുള്ളതാണ് ഒരു വിഷയം.

തൊഴിൽ മേഖലയിൽ ഏറ്റവും കൂടുതൽ സമാധാനപരമായ ഒരു അന്തരീക്ഷം ഉണ്ടാക്കിയെടുത്ത കഴിഞ്ഞ നാല് വർഷങ്ങളാണ് നമുക്ക് കാണാൻ കഴിഞ്ഞത്. മുന്വങ്ങുമില്ലാത്ത രീതിയിൽ സമാധാനപരമായ ഒരു തൊഴിൽ മേഖല സൃഷ്ടിക്കാൻ സാധിച്ചു. തൊഴിൽ മേഖലയിൽ തൊഴിൽ എന്നുകേട്ടാൽ അല്ലെങ്കിൽ തൊഴിലാളി എന്നുകേട്ടാൽ നമ്മൾ ആകെ ഞെട്ടുന്നത് ഈ തൊഴിലാളികൾ അമിതമായി വാങ്ങുന്ന നോക്കുകൂലിയെ സംബന്ധിച്ചാണ്. ഈ നോക്കുകൂലി ഒരു വലിയ വിഷയമാണ്. ഐ.എൻ.ടി.യു.സി. എന്നോ സി.ഐ.ടി.യു. എന്നോ വകഭേദമില്ലാതെ എല്ലാ തൊഴിലാളികളും ഒരേപോലെ കൈകൈര്യം ചെയ്തിരുന്ന ആ ഒരു ഭീകരാവസ്ഥ. ഇപ്പോൾ തിരുവനന്തപുരത്ത് ബസ് സ്റ്റാന്റിൽ നാട്ടിൻപ്രദേശത്തുനിന്ന് ഒരു പാവപ്പെട്ട ആൾ അദ്ദേഹത്തിന്റെ കുടുംബത്തിന് കൊടുക്കാൻ ഒരു ചക്കയുമായി വന്നിറങ്ങിയാൽ, ആ ചക്കയ്ക്ക് 10 രൂപയായിരിക്കും വില. പക്ഷേ അത് ബസ്സിൽനിന്നും ഇറക്കി നീല ഉടുപ്പിട്ട തൊഴിലാളി ഒരു ഓട്ടോയിൽ കയറ്റിക്കൊടുക്കുന്നതിന് 25 രൂപ കൂലി വാങ്ങുന്നൊരു അവസ്ഥാ

വിശേഷം നമ്മുടെ തിരുവനന്തപുരം തമ്പാനൂർ ബസ് സ്റ്റാന്റിലുണ്ടായിരുന്നു. അതുപോലെത്തന്നെ നോക്കിക്കൊണ്ടു നിൽക്കുന്ന മറ്റൊരു തൊഴിലാളിക്ക് 5 രൂപയും കൊടുക്കേണ്ടി വരുന്നു. അങ്ങനെ 30 രൂപ കൊടുക്കേണ്ടുന്ന അവസ്ഥ. അതാണ് ഈ നോക്കുകൂലി എന്നു പറയുന്നത്. ജനം ഒന്നാകെ ഭയന്നിരുന്ന അവസ്ഥയാണ് തൊഴിൽ മേഖലയിലെ നോക്കുകൂലി. ആ നോക്കുകൂലി എന്നനേക്കുമായി അവസാനിപ്പിക്കുന്നതിന് ഈ ഗവൺമെന്റിന് സാധിച്ചു എന്നുമാത്രമല്ല, കഴിഞ്ഞ 4 വർഷക്കാലത്ത് നടത്തിയ ഭഗീരഥ പ്രയത്നത്തിന്റെ ഫലമായി ബഹുമാനപ്പെട്ട തൊഴിൽവകുപ്പ് കൈകാര്യം ചെയ്യുന്ന മന്ത്രിക്ക് അതിന് കഴിഞ്ഞിട്ടുണ്ട്, അത് കേരളീയർക്ക് അഭിമാനകരമായ നേട്ടമാണ്. ചക്കയ്ക്ക് മാത്രമല്ല കട്ടിലിനുമൊക്കെ ഇതുതന്നെയാണ് അവസ്ഥ. സാധനങ്ങളുടെ വിലയേക്കാൾ കൂടുതൽ കൂലി വാങ്ങുന്ന ഒരവസ്ഥ. അതുപോലെ നോക്കിക്കൊണ്ടു നിൽക്കുന്നവനും കൂലി കൊടുക്കേണ്ട അവസ്ഥ, ആ അവസ്ഥയിലേക്ക് നമ്മുടെ തൊഴിൽ മേഖലയെ കൊണ്ടുചെന്ന് കേരളീയരെയാകെ അപമാനത്തിലെത്തിച്ച ട്രേഡ് യൂണിയൻ പ്രവർത്തനം നേരേചൊവ്വേ കൊണ്ടുപോകുന്നതിന് നമ്മുടെ ഗവൺമെന്റിന് സാധിച്ചു, അതിന് നേതൃത്വം കൊടുത്ത തൊഴിൽ വകുപ്പുമന്ത്രിയെ ഞാൻ അഭിനന്ദിക്കുകയാണ്. ഇന്ന് കേരളം അഭിമുഖീകരിക്കുന്ന മറ്റൊരു പ്രധാന വിഷയം അന്യസംസ്ഥാന

തൊഴിലാളികളാണ്. മറുനാടൻ തൊഴിലാളികൾ കേരളത്തിൽ ഒരുപാട് മേഖലകളിൽ പണിയെടുക്കുന്നുണ്ട്. എല്ലാ സംസ്ഥാനങ്ങളിൽ നിന്നും തൊഴിലാളികൾ കേരളത്തിലേയ്ക്ക് വരുന്നുണ്ട്. കേരളത്തിലെ എല്ലാ മേഖലകളിലും കച്ചവട മേഖലയിലും, നിർമ്മാണ മേഖലയിലുമൊക്കെ യഥേഷ്ടം തൊഴിലെടുക്കുന്ന ഒരു സന്ദർഭമാണ് ഇത്. ഇന്ന് കേരളത്തിൽ മറുനാടൻ തൊഴിലാളികൾ ഏറ്റവും കൂടുതൽ എത്തിച്ചേരുന്നത് ബംഗാൾ സംസ്ഥാനത്തിൽ നിന്നാണ്. തൊഴിലാളി വർഗ്ഗ സർവ്വ്യാധിപത്യം ഉയർത്തിപ്പിടിച്ചുകൊണ്ട് നീണ്ട 35 വർഷക്കാലം ബംഗാൾ ഭരിച്ചതിന്റെ പശ്ചാത്തലത്തിൽ അവിടുത്തെ തൊഴിലാളികൾക്കൊന്നും തൊഴിലില്ലാത്ത ഒരവസ്ഥ എത്തിയിരിക്കുന്നു എന്നു മാത്രമല്ല, നാട്ടിൽ സമാധാനമായി ജീവിക്കുവാൻ പോലും അവസരമില്ലാത്ത ഒരവസ്ഥയിലേക്ക് മാറിക്കഴിഞ്ഞിരിക്കുന്നു എന്നുള്ളതാണ് മറ്റൊരു വിശേഷം. അത്തരത്തിലൊരു അവസ്ഥാവിശേഷത്തിലേക്ക് ബംഗാളിനെ കൊണ്ടുചെന്ന് എത്തിച്ചതിന്റെ ഉത്തരവാദി ആര് എന്നു പരിശോധിക്കപ്പെടേണ്ടതിനു പകരം ഇക്കാര്യം ബഹുജനമധ്യേ ചൂണ്ടിക്കാണിച്ചാൽ അതിനെതിരെ കയർക്കുന്ന അർത്ഥശൂന്യമായ നിലപാട് തിരുത്തിയില്ലെങ്കിൽ ഇനിയും നിങ്ങൾ അധഃപതനത്തിലേക്ക് പോകുമെന്ന കാര്യത്തിൽ ഒരു തർക്കവുമില്ല.

ശ്രീ. കോലിയക്കോട് എൻ. കൃഷ്ണൻ നായർ: ****¹അതുപറയരുത്, ഇവരാൽ പഠത്താലും തരക്കേടില്ല. ഇത്രയും നാൾ *** വായിനോക്കിക്കൊണ്ട് ഇതിന്റെ പിറകേ നടന്നതല്ലേ? ഇവർക്കു പറയാം, ***പറയരുത്.

ശ്രീ. പി. സി. വിഷ്ണുനാഥ്: സർ, പോയിന്റ് ഓഫ് ഓർഡർ ***എന്ന വാക്ക് അൺ പാർലമെന്ററി ആണ്.

മി. ചെയർമാൻ: ആ വാക്ക് രേഖയിൽ നിന്ന് നീക്കം ചെയ്യുന്നതാണ്.

ശ്രീ. ആർ. സെൽവരാജ്: ബഹുമാനപ്പെട്ട കോലിയക്കോട് കൃഷ്ണൻ നായരേ, നിങ്ങൾ ഉദ്ദേശിക്കുന്ന സ്ഥലത്തേക്ക് തന്നെയാണ് ഞാൻ വരാൻ പോകുന്നത്. മുമ്പാകെ തൊഴിലാളികൾ ഏറ്റവും കൂടുതൽ വരുന്നത് ബംഗാളിൽ നിന്നാണ്. ഇവിടെ മുമ്പാകെ തൊഴിലാളികൾക്ക് എല്ലാ സുഖസൗകര്യങ്ങൾക്കും ആവശ്യമായ സംവിധാനം ഒരുക്കിക്കൊടുക്കുകയാണ്. അവർക്ക് ക്ഷേമനിധി, കൂലിയിൽ വർദ്ധനവ്, അവരുടെ ആരോഗ്യസംരക്ഷണത്തിന് ആവശ്യമായതെല്ലാം തൊഴിൽ മേഖലയിൽ ഉറപ്പു വരുത്തുകയാണ്. ബംഗാളിലെ തൊഴിലാളികൾക്ക് ഏറ്റവും കൂടുതൽ സുഖസൗകര്യം ഉണ്ടാക്കിക്കൊടുക്കുന്ന തൊഴിൽ കേന്ദ്രങ്ങൾ, വാസകേന്ദ്രങ്ങൾ എന്നിവയൊക്കെ ആരോഗ്യപരമായി സംരക്ഷിക്കുന്നതിന് ആവശ്യമായ എല്ലാ ചുറ്റുപാടുകളും ഇവിടെയുണ്ട്. അവർക്ക് അപകടം സംഭവിച്ചാൽ,

1 സഭാധ്യക്ഷന്റെ നിർദ്ദേശ പ്രകാരം സഭാ രേഖയിൽ നിന്നും നീക്കം ചെയ്തു.

അപകട ഇൻഷുറൻസ്, സർക്കാർ ചിലവിൽ നാട്ടിൽകൊണ്ടെത്തിക്കുന്ന സംവിധാനം എന്നിവയൊക്കെ കേരളത്തിൽ നടത്തി വരുന്നുണ്ട്. പക്ഷേ പശ്ചിമ ബംഗാളിലെ തൊഴിലാളിക്ക് എന്തെങ്കിലും അപകടം സംഭവിച്ച് ഗവൺമെന്റ് ചിലവിൽ നാട്ടിൽ കൊണ്ടുപോയാൽ അവരെ ഏറ്റു വാങ്ങുന്നതിന് അവിടെ ആരുമില്ല. ഈ തൊഴിലാളിയുടെ കുടുംബം ഇല്ല. ആ തൊഴിലാളിയുടെ കുടുംബം ആ സ്ഥലത്ത് കാണാനില്ല, ആ വീടു പോലും ആ സ്ഥലത്ത് ഇല്ലാത്ത ഒരവസ്ഥയിലേക്ക് പശ്ചിമ ബംഗാൾ മാറിക്കഴിഞ്ഞിരിക്കുന്നു. ഇതാണ് പശ്ചിമ ബംഗാളിന്റെ അവസ്ഥ. നമ്മളൊക്കെ ഏറ്റവും കൂടുതൽ അഭിമാനത്തോടെ ഉയർത്തി പിടിച്ചിരുന്ന പശ്ചിമ ബംഗാൾ, ആ പശ്ചിമ ബംഗാളിന്റെ അവസ്ഥ ഇതാണ്. ഇത്തരത്തിൽ പശ്ചിമ ബംഗാളിൽ നിന്നു വരുന്ന മറുനാടൻ തൊഴിലാളികൾക്ക് ഏറ്റവും കൂടുതൽ സംരക്ഷണം ഉറപ്പുവരുത്തുന്ന ഒരു സംസ്ഥാനമാണ് കേരളമെന്ന കാര്യത്തിൽ യാതൊരു തർക്കവുമില്ല. ഇവിടെ നേരത്തേ ഒരുപാട് പേർ പറഞ്ഞു, ഇൻഡ്യൻ നാഷണൽ കോൺഗ്രസ്സും ബി.ജെ.പിയും ഒരേ ലൈനാണ് എന്ന്. ആ പറയുന്നതിൽ തെറ്റില്ല. കഴിഞ്ഞ പാർട്ടി കോൺഗ്രസ് ഇൻഡ്യൻ നാഷണൽ കോൺഗ്രസ്സിനേയും ബി.ജെ.പി.യേയും ഒരുപോലെ എതിർക്കണമെന്ന് രാഷ്ട്രീയപ്രമേയം പാസ്സാക്കി. ഒരു ജനാധിപത്യ രാഷ്ട്രത്തിൽ, ഒരു ജനാധിപത്യ കാഴ്ചപ്പാടുള്ള ഒരു വിപ്ലവ പാർട്ടിക്ക് ഒരു

മതേതരത്വ ഇൻഡ്യയിൽ ഈ രാഷ്ട്രീയ കാഴ്ചപ്പാട് എങ്ങനെയുണ്ടായി എന്നുള്ളതാണ് ഓർമ്മിക്കേണ്ടത്. ജനാധിപത്യത്തെ കശാപ്പ് ചെയ്യുന്ന, മതേതരത്വത്തെ കശാപ്പ് ചെയ്യുന്ന ഒരു പാർട്ടിയോട് ഇൻഡ്യൻ നാഷണൽ കോൺഗ്രസ്സിനെ ഉപമിക്കാൻ, ഇൻഡ്യൻ നാഷണൽ കോൺഗ്രസ്സ് അതാണെന്ന് വരുത്താനുള്ള രാഷ്ട്രീയ പ്രമേയം പാസ്സാക്കിയ ചങ്കുറ്റമുള്ളവരാണ് ഇവർ. ഇവരുടെ തൊഴിലാളി വർഗ്ഗ സമരത്തിൽ പറഞ്ഞിട്ടുണ്ട്, ഒന്ന് 'വർഗ്ഗ സമരം', പിന്നെയൊന്ന് 'ആശയസമരം' പിന്നെയൊന്ന് 'സാമ്പത്തിക സമരം'. ഇതിൽ ഏത് സമരമാണ് ഈ നിയമസഭയ്ക്ക് അകത്ത് നടത്തിക്കൊണ്ടിരിക്കുന്നത്. ഈ ആശയങ്ങളെല്ലാം നഷ്ടപ്പെട്ട സി.പി.എം. ബഹുമാനപ്പെട്ട സ്പീക്കർ ഇരിക്കുന്ന ചേമ്പറിനെ അടിച്ച തകർക്കുന്ന സമരം, ബഹുമാനപ്പെട്ട അംഗങ്ങളെ, പുരുഷ അംഗങ്ങളെ, *** സമരം. (...ബഹളം....) അതുപോലെതന്നെ ക്രമസമാധാന പരിപാലനത്തിന് പോകുന്ന ഉദ്യാഗസ്ഥൻമാരെ പിടിച്ചു വലിക്കുന്ന.....

ശ്രീ. കെ. വി.അബ്ദുൾ ഖാദർ: സർ, പോയിന്റ് ഓഫ് ഓർഡർ, ശ്രീ.

സെൽവരാജ് നടത്തിയിട്ടുള്ള പ്രയോഗം പാർലമെന്ററി വിരുദ്ധമായിട്ടുള്ളതാണ്. അത് രേഖയിൽ നിന്ന് നീക്കണം.

മി. ചെയർമാൻ: ഏത് പ്രയോഗമാണ് ഉദ്ദേശിക്കുന്നത്?

ശ്രീ. കെ. വി. അബൂൾ ഖാദർ: അദ്ദേഹം ***² എന്ന ഒരു പ്രയോഗം

നടത്തിയിട്ടുണ്ട്. അത് ശരിയായിട്ടുള്ള ഒരു പ്രയോഗമല്ല.

മി. ചെയർമാൻ: അങ്ങ് സൂചിപ്പിച്ച ****³ എന്ന പദം രേഖയിൽ നിന്ന് നീക്കം

ചെയ്യുന്നതാണ്.

ശ്രീ. ആർ. രാജേഷ്: സർ, പോയിന്റ് ഓഫ് ഓർഡർ. നിയമസഭയിലെ

പ്രതിപക്ഷ വനിതാ അംഗങ്ങളെ അപമാനിക്കുന്ന പ്രസ്താവനയാണ് അദ്ദേഹം നടത്തിയത്, പുരുഷ അംഗങ്ങളെ *** എന്ന പ്രസ്താവന അപമാനകരമാണ് അത് പിൻവലിക്കണം.

ശ്രീ. സി. പി. മുഹമ്മദ്: സാർ, ഇതിനേക്കാളും മോശമായ രീതിയിൽ ഇന്ന്

രാവിലെ പ്രതിപക്ഷ നേതാവ് ****³ എന്ന് ഇവിടെ പ്രസ്താവിച്ചു. അതുകൂടെ രേഖയിൽ നിന്ന് നീക്കം ചെയ്യണം.

മി. ചെയർമാൻ: രാവിലത്തെ കാര്യം തീർച്ചയായിട്ടും പരിശോധിക്കുന്നതാണ്,

പക്ഷേ ശ്രീ. രാജേഷ് ചൂണ്ടിക്കാണിച്ചതുപോലെ അദ്ദേഹം സൂചിപ്പിച്ചിട്ടുണ്ടെങ്കിൽ അത് രേഖയിൽ നിന്ന് നീക്കം ചെയ്യുന്നതാണ്.

ശ്രീ. ആർ. സെൽവരാജ്: സർ, രേഖയിൽ നിന്ന് നീക്കം ചെയ്യാലും, ഞാൻ

പറയുന്നതെല്ലാം നീക്കിയാലും അവർക്ക് സമാധാനം വരുമെങ്കിൽ

2 സഭാധ്യക്ഷന്റെ നിർദ്ദേശ പ്രകാരം രേഖയിൽ നിന്നും നീക്കം ചെയ്തു.

3 സഭാധ്യക്ഷന്റെ നിർദ്ദേശ പ്രകാരം സഭാരേഖയിൽ നിന്നും നീക്കം ചെയ്തു.

അങ്ങനെയായിക്കോട്ടെ, കഴപ്പമില്ല. അത് എന്റെ ഇഷ്ടത്തോടു കൂടിയാണ്. ഒരു കാര്യം.....

ശ്രീമതി കെ. ലതിക:.....(ബഹളം)

ശ്രീ. ആർ. സെൽവരാജ്: വെറുതെ**** അവിടെ, ****4 അവിടെ.....,

(....ബഹളം....) ഒരു കാര്യം ഇവിടെ നിയമസഭയ്ക്ക് അകത്ത് ഗവൺമെന്റിന് എതിരെ നടത്തിക്കൊണ്ടിരിക്കുന്ന കോഴ സമരം, കഴിഞ്ഞ പാർലമെന്റ് തെരഞ്ഞെടുപ്പിൽ സ്ഥാനാർത്ഥിത്വം നൽകുന്നതിനുവേണ്ടി കോഴ വാങ്ങിയവരാണ്, സി.പി.ഐ.യുടെ തിരുവനന്തപുരം ജില്ലാകമ്മിറ്റി കോഴ വാങ്ങിയവരാണ്, ആ കോഴ വാങ്ങിയതിന്റെ പേരിൽ രാമചന്ദ്രൻ നായരെ അടക്കം പുറത്താക്കിയവരാണ് ഈ സി.പി.ഐ പാർട്ടി.

(പ്രതിപക്ഷാംഗങ്ങൾ ബഹളമുണ്ടാക്കിക്കൊണ്ട് ഡയസ്സിനു മുൻപിലേയ്ക്ക് വന്നു.)

മി. ചെയർമാൻ: അങ്ങ് ഇരിക്കണം. അങ്ങയുടെ സമയം കഴിഞ്ഞു.

ശ്രീ. ആർ. സെൽവരാജ്: ആ സുനിൽകുമാറിന്റെ പേരിൽ പുറത്താക്കപ്പെട്ട

രാമചന്ദ്രൻ നായരെ ഇന്ന് സി.പി.എം. ജില്ലാകമ്മിറ്റിയിലേക്ക് റിക്രൂട്ട് ചെയ്തിരിക്കുന്നു. ഇതെന്ത് കോഴയാണ്, ഇത്തരത്തിൽ കോഴസമരം നടത്തുന്ന, ഈ സമരങ്ങൾക്ക് ആധാരമില്ലാത്ത പ്രതിപക്ഷ പാർട്ടികൾ, സമരത്തിന് ആശയം കിട്ടാത്ത പാർട്ടികൾ,

4 സഭാധ്യക്ഷന്റെ നിർദ്ദേശ പ്രകാരം സഭാരേഖയിൽ നിന്നും നീക്കം ചെയ്തു.

അടുത്ത സമരത്തിനെക്കുറിച്ച് ആലോചിച്ചുകൊണ്ടിരിക്കുകയാണ്. ഈ ഗവൺമെന്റ് നടത്തിക്കൊണ്ടിരിക്കുന്ന തൊഴിൽ സ്റ്റേഹ പദ്ധതികൾക്കും തൊഴിലാളികളുടേയും അടിസ്ഥാന വിഭാഗം ജനങ്ങളുടേയും ക്ഷേമ പദ്ധതികൾക്കും വേണ്ടിയുള്ള ഈ ധനാഭ്യർത്ഥനയെ പിൻതാങ്ങിക്കൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

(പ്രതിപക്ഷാംഗങ്ങൾ സഭയുടെ നടുത്തളത്തിലേക്ക് ബഹളമുണ്ടാക്കിക്കൊണ്ട് ഇറങ്ങി വന്നു.)

മി. ചെയർമാൻ: ബഹുമാനപ്പെട്ട അംഗത്തിന്റെ പ്രസംഗത്തിന്റെ അവസാനത്തെ സെന്റൻസിനു മുൻപ് *** എന്ന വാക്ക് ഉപയോഗിച്ചിട്ടുണ്ട് എന്നാണ് പറഞ്ഞത്. അത് രേഖയിൽ നിന്ന് നീക്കം ചെയ്യുന്നതാണ്.

ശ്രീ. ആർ. സെൽവരാജ്: സാർ, ഞാൻ അങ്ങനെ ഉപയോഗിച്ചിട്ടില്ല. അങ്ങനെ അഥവാ ഉപയോഗിച്ചിട്ടുണ്ടെങ്കിൽ ഞാൻ അത് പിൻവലിച്ചിരിക്കുന്നു. ഞാൻ രാമചന്ദ്രൻ നായരുടെ കാര്യമാണ് പറഞ്ഞത്.(ബഹളം).....

മി. ചെയർമാൻ: അത് പരിശോധിക്കാം.(ബഹളം)..... മെമ്പർമാർ സീറ്റിലേക്ക് മടങ്ങണം..... ബഹുമാനപ്പെട്ട മെമ്പർമാർ സീറ്റിലേക്ക് മടങ്ങണം..... (.....ബഹളം)..... സഭ അല്പസമയത്തേക്ക് നിർത്തി വയ്ക്കുന്നു.

(പ്രതിപക്ഷ ബഹുജ്ഞാതൃസർ സഭ ഉച്ചയുഷേഷം 2.32-ന് നിർത്തി വച്ചു.)

(പ്രതിപക്ഷ ബഹുജ്ഞാതൃസർ നിർത്തിവച്ച സഭ 2.34-ന് പുനരാരംഭിച്ചു.)

മി. സ്പീക്കർ:(ബഹുജ്ഞാതൃസർ)..... പ്ലീസ്....പ്ലീസ്.... എല്ലാവരും ദയവായി

അവരവരുടെ സീറ്റിൽ ഇരിക്കണം. ചെയർ പറയട്ടെ.....

ശ്രീ. ജി. സുധാകരൻ: സർ, പോയിന്റ് ഓഫ് ഓർഡർ. ശ്രീ. ആർ.

സെൽവരാജ് പറയാൻ പാടില്ലാത്തത് പറഞ്ഞപ്പോൾ ആ സമയത്ത്

ചെയ്തിരുന്നില്ലെന്നു പറഞ്ഞപ്പോൾ ശ്രീ. രാജു എബ്രഹാം സഭാ രേഖകളിൽ

നിന്നും അത് നീക്കം ചെയ്തു. അതിനുശേഷം ബഹുജ്ഞാതൃസർ മെമ്പർ പറഞ്ഞു,

നിങ്ങൾ എന്നെത്തന്നെ നീക്കം ചെയ്യാലും ഞാൻ പറഞ്ഞിട്ടുള്ളതന്നെ

നിൽക്കുന്നുവെന്ന്.(ബഹുജ്ഞാതൃസർ)..... ഇല്ലെങ്കിൽ വേണ്ട. ഞാൻ കേട്ടതാണ്.

ബഹുജ്ഞാതൃസർ ചെയ്തിന്റെ റൂളിംഗിനുശേഷം അങ്ങനെ പറയുമ്പോൾ ഇത്തരം

സംസ്കാര വിരുദ്ധമായ മനോഭാവം സഭയിൽ പ്രകടിപ്പിക്കാനുള്ള മനഃസ്ഥിതി

രീട്ടെയിൻ ചെയ്യുന്നുവെന്നാണ്. അങ്ങ് അത് പരിശോധിക്കുമോ? 'നിങ്ങൾ

എന്നെത്തന്നെ സഭയിൽ നിന്നും നീക്കം ചെയ്യാലും ഞാൻ പറഞ്ഞിട്ടുള്ളതന്നെ

നിൽക്കുന്നുവെന്ന് ബഹുജ്ഞാതൃസർ മെമ്പർ പറഞ്ഞിട്ടുണ്ടെങ്കിൽ അത് സഭാ

രേഖകളിൽ നിന്ന് നീക്കം ചെയ്യേണ്ടതല്ലേ? ഇത് ഞാൻ ഉന്നയിക്കുകയാണ്.

ശ്രീ. വി. ശിവൻകുട്ടി: സർ, ഈ സംഭവം നടന്നപ്പോൾ അങ്ങ് സഭയിൽ ഇല്ലായിരുന്നല്ലോ? ശ്രീ. ആർ. സെൽവരാജ് പ്രസംഗിച്ചുകൊണ്ടിരുന്നപ്പോൾ സാധാരണഗതിയിൽ ഇടപെടുന്നതുപോലെ ഭരണപക്ഷവും പ്രതിപക്ഷവും പല കാര്യങ്ങളിലും ഇടപെടുകയും കുറേക്കഴിയുമ്പോൾ അത് അവസാനിക്കുകയും ചെയ്തു. പക്ഷേ അവസാനം ശ്രീമതി കെ. കെ. ലതിക എം.എൽ.എ. എഴുന്നേറ്റു അവസരത്തിൽ ഒരിക്കലും സഹപ്രവർത്തകയായ ഒരു വനിതാ എം.എൽ.എ.-യോട് പ്രയോഗിക്കാൻ കഴിയാത്ത ഒരു വാക്കാണ് അദ്ദേഹം ഉപയോഗിച്ചത്. ആർക്കെങ്കിലും സംശയമുണ്ടെങ്കിൽ ഒന്നുകൂടി ഞാൻ ക്ലാരിഫൈ ചെയ്യാം. (ബഹളം)....

മി. സ്പീക്കർ: അങ്ങ് ചെയറിനെ നോക്കി സംസാരിക്കൂ.

ശ്രീ. വി. ശിവൻകുട്ടി: സർ, നമ്മൾ സഭയിൽ അങ്ങോട്ടുമിങ്ങോട്ടും പല ഘട്ടങ്ങളിലും പല വർത്തമാനങ്ങളും പറയാറുണ്ട്. അതൊക്കെ സാധാരണ സഭയിൽ നടക്കുന്ന സംഭവങ്ങളാണ്. ഒരു ദേശീയ പാർട്ടിയായ ഇന്ത്യൻ നാഷണൽ കോൺഗ്രസ് ഇത്തരം കാര്യങ്ങളെ കയ്യടിച്ചു പ്രോത്സാഹിപ്പിക്കുകയും അംഗീകരിക്കുകയും ചെയ്യുന്നുണ്ടോ എന്നുള്ള വിവരം ബഹുമാനപ്പെട്ട മുഖ്യമന്ത്രിയിൽ നിന്നും അറിയാൻ ഞങ്ങൾക്ക് ആഗ്രഹമുണ്ട്. മുഖ്യമന്ത്രി അതിനുള്ള മറുപടി

പറയണം.

മി. സ്പീക്കർ: ബഹുമാനപ്പെട്ട വി. ശിവൻകുട്ടി പ്ലീസ്.... ഇവിടെ നടന്നത് വളരെ നിർഭാഗ്യകരമായ ഒരു സംഭവമായിപ്പോയി. Unparliamentary ആയി ഇവിടെ വന്നിട്ടുള്ള പദങ്ങൾ ഒന്നും സഭാരേഖകളിൽ ഉണ്ടാകുകയില്ല. അത് നീക്കം ചെയ്യുന്നു.

ശ്രീമതി കെ. കെ. ലതിക: സർ, ഈ സഭയ്ക്കുവേണ്ടി വന്നിട്ട് എം.എൽ.എ.-മാർക്കെതിരായി അക്രമം നടന്നിട്ടുണ്ട്. അതിന്റെ പേരിൽ സഭാനാമന്മാർ ഞങ്ങൾ പരാതി നൽകിയിട്ടുണ്ട്. ആ പരാതികൾക്കൊന്നും പരിഹാരം കാണാത്തതുകൊണ്ട് ഞങ്ങൾ ബഹുമാനപ്പെട്ട കോടതിയെ സമീപിച്ചിട്ടുണ്ട്. അങ്ങനെയുള്ള ഒരു സംഭവത്തെക്കുറിച്ച് സഭയിൽ ഒരംഗം പറഞ്ഞത്, XXXXXXXXXXXXX+ ഒപ്പം വേറെ കുറെ പദങ്ങളും ഉപയോഗിച്ചിട്ടുണ്ട്. ആ പദം പറഞ്ഞപ്പോഴാണ് ഞാൻ എഴുന്നേറ്റ് നിന്നത്. അതിനെയാണ് ഏറ്റവും മോശമായിപ്പോയി എന്ന്.... അദ്ദേഹത്തെ പരിശോധനയ്ക്ക് വിധേയനാക്കണമെന്നാണ് എനിക്ക് പറയാനുള്ളത്. എങ്ങനെയാണ് ഈ സഭയിൽ വെച്ച് സ്ത്രീകൾക്കെതിരെ ഇങ്ങനെയൊരു പദം പ്രയോഗിക്കാൻ(ബഹളം).....

മി. സ്പീക്കർ: ശ്രീമതി കെ. കെ. ലതിക, പ്ലീസ്.... പ്ലീസ്... ശ്രീ. സി. പി മുഹമ്മദ്.... പ്ലീസ്... ഇവിടെ നടന്നത് വളരെ നിർഭാഗ്യകരമായ

+ സഭാധ്യക്ഷന്റെ നിർദ്ദേശപ്രകാരം നീക്കം ചെയ്തു.

സംഭവമായിപ്പോയിയെന്ന് ചെയർ പറഞ്ഞുകഴിഞ്ഞു. Unparliamentary ആയിട്ടുള്ള ഒരു പദവും സഭാരേഖകളിൽ ഉണ്ടാകുകയില്ല, അത് നീക്കം ചെയ്തു. ശ്രീ. കോലിയക്കോട് എൻ. കൃഷ്ണൻ നായർ, അങ്ങയെ പ്രസംഗിക്കാൻ ക്ഷണിക്കുന്നു.

ശ്രീ. എ. കെ. ബാലൻ: സർ, ചുരുങ്ങിയപക്ഷം അങ്ങ് അദ്ദേഹത്തോട് വേദം പ്രകടിപ്പിക്കുന്നതിനെങ്കിലും ആവശ്യപ്പെടണം.

മി. സ്പീക്കർ: അത് ചെയർ എങ്ങനെയാണ് പറയുന്നത്. അത് എം.എൽ.എ. തീരുമാനിക്കേണ്ട കാര്യമാണ്. ശ്രീ. കോലിയക്കോട് എൻ. കൃഷ്ണൻ നായർ, അങ്ങയെ പ്രസംഗത്തിന് ക്ഷണിച്ചു.

ശ്രീ. കോലിയക്കോട് എൻ. കൃഷ്ണൻ നായർ: സർ, ഇവിടെ പ്രസംഗിച്ചു തീരു എന്ന് എനിക്കില്ല. പക്ഷെ ഈ പ്രശ്നത്തിന് ഒരു പരിഹാരം കാണാതെ ഞാൻ പ്രസംഗിക്കുന്നില്ല. നമുക്ക് ഇതിന് ഒരു ധാരണ വേണ്ടേ?

മി. സ്പീക്കർ: ധാരണയൊക്കെ നമുക്ക് ഉണ്ടാക്കാം. അങ്ങ് സംസാരിക്കൂ...

ശ്രീ. കോലിയക്കോട് എൻ. കൃഷ്ണൻ നായർ: സർ, ഇവിടെ നടക്കാൻ പാടില്ലാത്ത പല കാര്യങ്ങളും നടന്നു. ഞാൻ അതിലേക്ക് പോകുന്നില്ല. അക്കാര്യത്തിൽ ബഹുമാനപ്പെട്ട ചെയറിന്റെ ഭാഗത്തുനിന്ന് ഉചിതമായ നടപടികളുണ്ടാകുമെന്നുള്ള ധാരണയോടുകൂടിയാണ് ഞാൻ സംസാരിക്കുന്നത്.

അവതരിപ്പിക്കാത്ത ഒരു ബഡ്ജറ്റിലെ ധനാഭ്യർത്ഥനകളെ ഞാൻ അംഗീകരിക്കുന്നില്ല. ഈ ഗവൺമെന്റിന്റെ നാലുവർഷക്കാലം അഴിമതിയും കെടുകാര്യസ്ഥതയും സ്വജനപക്ഷപാത വുമാണ് ഇവിടെ നടന്നത്; അതിവേഗം ബഹുദൂരം പോയി. നിയമം നിയമത്തിന്റെ വഴിക്കും പോകും. അതല്ലേ ഇവിടെ നടന്നത്; യഥാർത്ഥത്തിൽ ഈ അഹങ്കാരം മുഴുവൻ ഇവിടെ കാണിച്ചത് അരുവിക്കരയിലെ തെരഞ്ഞെടുപ്പുമായി ബന്ധപ്പെട്ടായിരിക്കും. യഥാർത്ഥത്തിൽ ജയിച്ചോ, ചെയർ പറയണം, ജയിച്ചില്ല. അതിൽ തർക്കമില്ല. 2011-ൽ 56297 വോട്ട് വാങ്ങിയവർ ഇപ്പോൾ 56448 വോട്ടാണ് വാങ്ങിയത്. ആ രീതിയിൽ ആർ.എസ്.പി. ഇല്ലാതെ എൽ.ഡി.എഫ്.-നും 197 വോട്ട് കൂടുതൽ ലഭിച്ചു. ബി.ജെ.പി.-ക്ക് 26451 വോട്ട് കിട്ടി. അവരുടെ വോട്ട് കൂടിയിട്ടില്ലെന്ന് ഞാൻ പറഞ്ഞോ; വോട്ട് കൂടി. നിങ്ങൾ ഉണ്ടാക്കിക്കൊടുത്തതാണ്. ഇതെങ്ങോട്ട് പോകും എന്നുള്ള ആശങ്കയുണ്ട്. നിങ്ങളുടെ മനസ്സിൽ ഇല്ലായിരിക്കും. ഇത് എവിടെ എത്തുമെന്ന് കണ്ടറിയണം. ഈ സഭയിൽ ശ്രീ. കെ. മുരളീധരൻ തന്നെ പറഞ്ഞതാണ്. അദ്ദേഹത്തിന്റെ പിതാവ് കെ. കരുണാകരൻ പാർലമെന്റ് തെരഞ്ഞെടുപ്പിൽ ശ്രീ. കെ. മുരളീധരനെ സ്ഥാനാർത്ഥിയാക്കി നിർത്തിയതിനാണ് ഇവർ ഇവിടെ തകർത്തുചാടിയത്; അങ്ങനെ ചാടിയിട്ട്, നേതാവായ ശ്രീ. ഉമ്മൻ

ചാണ്ടിക്ക് ഇപ്പോൾ അതേ പാത തുടരേണ്ടിവന്നു. കേരളം മക്കത്തായത്തിലേയ്ക്കുണ്ടോ പോകുന്നത് എന്ന് അന്നത്തെ 'എ'-ക്കാർ ചോദിച്ചു. അതിനെപ്പറ്റി കൂടുതൽ പറയുന്നില്ല. ഡി.സി.സി. പ്രസിഡന്റായിരുന്ന ശ്രീ. കെ. മോഹൻകുമാർ ഇത് die-in-harness ആണോ എന്നുചോദിച്ചു. പറഞ്ഞുതീരുന്നതിനുമുമ്പ് ഡി.സി.സി. പ്രസിഡന്റ് സ്ഥാനം നഷ്ടമായി. ഏതോ ഒരു കോർപ്പറേഷനിലേയ്ക്ക് മാറ്റി. ഇതാണിവിടെ നടക്കുന്നത്. അക്കാദമിയിലേക്കൊന്നും കടക്കുന്നില്ല. ഒന്നരണ്ട് കാര്യങ്ങൾ പറയാതിരിക്കാനാവില്ല. ഇന്ത്യയിലെതന്നെ ദേശീയ സ്ഥാപനമാണ് മുഖ്യമന്ത്രിയുടെ നേതൃത്വത്തിലുള്ള പാലോട് ട്രോപ്പിക്കൽ ബൊട്ടാണിക്കൽ ഗാർഡൻ. ആ സ്ഥാപനത്തിൽ എന്തെല്ലാം പരിപാടികൾ നടക്കുന്നു, അവിടെ ഞാനും പോകുന്നുണ്ട്. അവിടുത്തെ ഒരു യൂണിയന്റെ പ്രസിഡന്റ് ശ്രീ. ഉമ്മൻ ചാണ്ടിയും ഞാൻ മറ്റൊരു യൂണിയന്റെ പ്രസിഡന്റുമാണ്. ഞങ്ങൾ വളരെ ഐക്യത്തിലാണ്. അവിടെ നടക്കുന്ന ചില കാര്യങ്ങൾ ഞാൻ വായിക്കാം. ശാസ്ത്ര സാങ്കേതിക മേഖലയിലെ പ്രവർത്തനങ്ങളിൽ കേരളം ഇതര സംസ്ഥാനങ്ങൾക്ക് മാതൃകയാണ്. സംസ്ഥാന സർക്കാരിന്റെ കീഴിലുള്ള ആർ.ജി.സി.ബി., സി.ഇ.എസ്.എസ്. തുടങ്ങിയ സ്ഥാപനങ്ങളുടെ പ്രവർത്തന മികവ് പരിഗണിച്ചുകൊണ്ടാണ് ദേശീയ

സ്ഥാപനങ്ങളായി കൂടുതൽ..... ജെ.എൻ.ടി.ബി.ജി.ആർ.ഐ.-യെ കേന്ദ്രസർക്കാർ ഏറ്റെടുത്തതിന്റെ പ്രാരംഭ നടപടികൾ ആരംഭിച്ചിരിക്കുന്നതും ഏറെ ശ്രദ്ധേയമാണ്. എന്നാൽ ചില ഘട്ടങ്ങളിൽ സാമ്പത്തിക പരാധീനതകൾമൂലവും നിയമവിധേയമല്ലാത്ത നിയമനങ്ങളിലൂടെയുമെന്നപോലെ അനർഹമായി നൽകുന്ന ഉദ്യോഗക്കയറ്റത്തിലൂടെയും ശാസ്ത്ര സാങ്കേതിക മേഖലയിൽ ജനാധിപത്യവിരുദ്ധമായ സംഗതികൾ കടന്നുകൂടാറുണ്ട്. ഈ നിയമസഭാ കാലയളവിൽ ഇത്തരത്തിലുള്ള ചില വസ്തുതകൾ നിയമസഭാംഗം എന്ന നിലയിലും ജെ.എൻ.ടി.ബി.ജി.ആർ.ഐ.-യുടെ സ്റ്റാഫ് യൂണിയൻ പ്രസിഡന്റ് എന്ന നിലയിലും ആവർത്തിച്ച് അങ്ങയുടെ ശ്രദ്ധയിൽകൊണ്ടുവരികയും അതിൽ അങ്ങ് ക്രിയാത്മകമായി പ്രവർത്തിക്കുകയും ചെയ്യുവെന്നുള്ളത് ഏറെ ശ്രദ്ധേയമാണ്. അധിക സാമ്പത്തിക സഹായം അനുവദിച്ചതും പെൻഷൻ പദ്ധതിക്ക് അനുമതി നൽകിയതും ഇതിൽ ഏറെ ശ്ലാഘനീയമാണ്. എന്നാൽ ഒരേ ദിവസം ഒരേ തസ്തികയിൽ ജെ.എൻ.ടി.ബി.ജി.ആർ.ഐ.-യിൽ ജോലിയിൽ പ്രവേശിച്ച സർവ്വശ്രീ എ. ഉല്ലാസ്, ആർ. ലാലൻ എന്നിവരിൽനിന്നും ശ്രീ. എ. ഉല്ലാസിനമാത്രം സ്ഥിരം നിയമനം നൽകുകയും പട്ടികവർഗ്ഗ വിഭാഗത്തിൽപ്പെടുന്നവനും നിർധനനുമായ ശ്രീ. ആർ. ലാലനെ നാളിതുവരെ

സ്ഥിരപ്പെടുത്താത്തത് തികച്ചും വേദകരമാണെന്നും ഞാൻ ബോധിപ്പിക്കുന്നു. പട്ടികജാതിക്കാരെ അടിച്ചുകൊന്നാലും ഒന്നുമില്ല, പിന്നെയങ്ങോ ഇതെന്ന് ചോദിക്കും. പട്ടികജാതിക്കാരനെ ലോക്കപ്പിലിട്ട് അടിച്ചുകൊന്നിട്ട് ഞങ്ങളെ ഒന്നും ചെയ്തില്ല, പിന്നെയങ്ങോ ഒരു ലാലനെ സ്ഥിരപ്പെടുത്താത്തതിൽ.... എന്നു ചോദിച്ചേയ്ക്കും. ഞാൻ അതിനെക്കുറിച്ച് പിന്നീട് പറയാം. ഈ സംഭവം നിരവധി തവണ ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽപ്പെടുത്തുകയും മുഖ്യമന്ത്രി ശ്രീ. ആർ. ലാലന് സ്ഥിരനിയമനം നൽകാമെന്ന് സമ്മതിച്ചിട്ടുള്ളതുമാണ്. എന്നാൽ നാളിതുവരെ സാധിച്ചിട്ടില്ല. ഗിരിവർഗ്ഗ പിന്നോക്ക മേഖലയായ പാലോട് സ്ഥിതിചെയ്യുന്ന ഈ സ്ഥാപനം ഗിരിവർഗ്ഗക്കാർക്കായി ക്ഷേമപ്രവർത്തനങ്ങൾ കാഴ്ചവച്ചുകൊണ്ട്, ഐക്യരാഷ്ട്രസംഘടനയുടെ പ്രശംസ പിടിച്ചുപറ്റിയിട്ടുള്ളതുമാണ്. എന്നാൽ ഈ സർക്കാരിന്റെ കാലത്ത് ശ്രീ. ആർ. ലാലന് അർഹമായ സ്ഥിര നിയമനം നിഷേധിക്കുന്നത് ഉചിതമല്ല. ശാസ്ത്ര-സാങ്കേതിക ഭവനിൽ അനധികൃത ഉദ്യോഗക്കയറ്റം നൽകിയത് വകുപ്പുതല അന്വേഷണത്തിൽ കണ്ടെത്തി നാളിതുവരെയായിട്ടും യാതൊരു നടപടിയും കൈക്കൊള്ളാത്തത് തികച്ചും അപലപനീയമാണ്. ശാസ്ത്ര-സാങ്കേതിക കൗൺസിൽ അസ്ഥാനത്തും മറ്റ് ഗവേഷണ സ്ഥാപനങ്ങളിലും താൽക്കാലിക നിയമനങ്ങൾ എംപ്ലോയ്മെന്റ്

എക്സ്പോഷ്യൂവഴി നടത്തണമെന്ന്..... ഈ വക കാര്യങ്ങൾ അടിയന്തരമായി ശ്രദ്ധിക്കണമെന്ന് ബഹുമാനപ്പെട്ട മുഖ്യമന്ത്രിയോട് അഭ്യർത്ഥിക്കുകയാണ്. ഇത് പഠിപ്പാലങ്ങൾ ചില കാര്യങ്ങൾ പറയാതെ പോകുന്നത് ശരിയല്ലല്ലോ.

സഹകരണരംഗം ഇന്ന് എവിടെയാണ് ചെന്നെത്താത്തത്; നമ്മുടെ ജീവിതത്തിന്റെ വിവിധ മേഖലകളിൽ ചെന്നെത്തിയിട്ടുണ്ട്. ഒരു മേഖലയിൽ അല്ല. എല്ലാ മേഖലകളിലും എത്തിയിട്ടുണ്ട്. എന്തിന്, സാധനം വാങ്ങുന്ന കൺസ്യൂമർ മേഖല, കൺസ്യൂമർ ഫെഡ്- എങ്ങനെയാണ് നടന്നത്; ശ്രീ. ജി. സുധാകരൻ, സഹകരണ വകുപ്പുമന്ത്രിയും ഞാൻ സ്റ്റേറ്റ് കോ-ഓപ്പറേറ്റീവ് ബാങ്കിന്റെ പ്രസിഡന്റുമായിരുന്നു. എവിടെയെല്ലാം ഉള്ള സാധനങ്ങളാണ് കൊണ്ടുവന്ന് മാർക്കറ്റ് വിലയെക്കാൾ താഴ്ന്നുകൊടുത്തത്. അവിടെ അഴിമതി നടന്നില്ല, കൺസ്യൂമർ ഫെഡ് വഴി വിതരണം ചെയ്ത സാധനങ്ങൾക്കും കുഴപ്പമില്ലായിരുന്നു. അത് വളരെ ഭംഗിയായി നടന്നിരുന്നു. ഇപ്പോൾ എന്ത് സംഭവിച്ചു; ഞാൻ സഹകരണ വകുപ്പുമന്ത്രിയെ കുറ്റം പറയുന്നില്ല. അദ്ദേഹം ഒരു സാധു മനുഷ്യനാണ്. സഹകരണപ്രസ്ഥാനത്തെക്കുറിച്ച് അറിയാവുന്ന ആളാണ്. പക്ഷേ ആളുകളെ സെലക്ട് ചെയ്യാനും ഓരോ കാര്യങ്ങളിൽ സഹകരണ വകുപ്പുമന്ത്രി എന്നുള്ള രീതിയിൽ തീരുമാനമെടുക്കാനുള്ള ആംപിയർ ഇല്ലെന്നുപറഞ്ഞാൽ എന്തോട്

ക്ഷമിക്കണം. ആംപിയർ എന്ന വാക്ക് പാർലമെന്ററി അല്ലെങ്കിൽ ഞാൻ
പിൻവലിക്കും. സഹകരണ രജിസ്ട്രാർ ശ്രീ. രവീന്ദ്രൻ, conferred I.A.S.
ആയിരുന്നു. അവിടെ ഐ.എ.എസ്.-കാരനെന്നും വേണ്ടായിരുന്നു.
കാര്യപ്രാപ്തിയുള്ള ആള് മതിയായിരുന്നു. രവീന്ദ്രനെക്കൊണ്ടുവന്ന് ഇല്ലാത്ത
കുഴപ്പങ്ങളൊക്കെ ഉണ്ടാക്കി. സഹകരണരംഗത്ത് പ്രൊഫഷണൽ കോളേജുകൾ
ആരംഭിച്ചു. എന്തിനാണ് കൊണ്ടുവന്നത്; കച്ചവട സ്ഥാപനങ്ങളെ മാറ്റിനിർത്തി
നല്ല രീതിയിൽ നടത്താൻ, സർക്കാർ ഫീസ് വാങ്ങാൻ. ആ രീതിയിൽ സ്ഥാപിച്ച
'കേപ്പ് '-ൽ സർവ്വീസിൽനിന്നും റിട്ടയർ ചെയ്ത ശ്രീ. രവീന്ദ്രനെ നിയമിച്ചു.
എന്തിനാണ്; ആ സ്ഥാപനം നിർത്താൻ. സഹകരണ മേഖലയിൽ ഒരു കോളേജ്
ഇടങ്ങി, എം.ബി.എ. 8 കോടി രൂപ ചെലവാക്കി മനോഹരമായ ഒരു കെട്ടിടം
നിർമ്മിച്ചു. ആവശ്യത്തിനുള്ള സ്റ്റാഫും കുട്ടികളുമെല്ലാം വന്നു. മൂന്നുകൊല്ലം നല്ല
രീതിയിൽ നടന്ന സ്ഥാപനം ഇപ്പോൾ പൂട്ടിയിരിക്കുന്നു. സ്ഥിരമായി നിയമിച്ച
സ്റ്റാഫിനെവരെ പിരിച്ചുവിട്ടു. കശുവണ്ടി ഫാക്ടറി നടത്താനോ മറ്റോ അല്ലാതെ ആ
കെട്ടിടം എന്തിനുകൊള്ളാം; ഇങ്ങനെ സഹകരണരംഗത്തെ നശിപ്പിച്ചു,
കൺസ്യൂമർഫെഡ് ഇല്ലാതാക്കി- ഇതെല്ലാം മന്ത്രിയുടെ കുഴപ്പമാണെന്ന് ഞാൻ
പറയില്ല. അദ്ദേഹം ഇതിലൊക്കെ ഇടപെടാൻ മടിക്കുന്നു. എന്തുകൊണ്ടാണെന്ന്

എനിക്കറിയില്ല. ഇതെല്ലാം നിയന്ത്രിക്കുന്നത് പുറത്തുനിൽക്കുന്ന വേറെ ചില ആളുകളാണ്. സഹകരണരംഗത്ത് ഇങ്ങനെയുള്ള എന്തെല്ലാം കാര്യങ്ങളാണ് നടക്കുന്നത്. ഇന്ത്യയിലെ മുഴുവൻ സംസ്ഥാനങ്ങൾ പരിശോധിച്ചാൽ കേരളത്തിലെ സഹകരണപ്രസ്ഥാനം ഒന്നാം സ്ഥാനത്താണ് എന്നുള്ള കാര്യം ബഹുമാനപ്പെട്ട സഹകരണ വകുപ്പുമന്ത്രിക്ക് അറിയാം. വായ്പാ മേഖല എങ്ങോട്ട് പോയി; ഗ്രാമീണ കർഷകർക്ക് വായ്പ കൊടുക്കാൻവേണ്ടി രൂപീകരിച്ച, ഇപ്പോൾ വായ്പ കൊടുക്കുന്നതിന് തടസ്സം നിൽക്കുന്ന നബാർഡിനെ പിന്താങ്ങിക്കൊണ്ട് നിൽക്കുകയാണ്. കേന്ദ്ര ഗവൺമെന്റിന് എത്ര കമ്മീഷനുകളാണുള്ളത്? ഇപ്പോൾ ആ കമ്മീഷനുകളൊക്കെ ബഹുമാനപ്പെട്ട സഹകരണ വകുപ്പുമന്ത്രി തള്ളിക്കളഞ്ഞില്ലേ? ഇല്ലെന്ന് ഞാൻ പറയുന്നില്ല. ഇപ്പോൾ ഓരോരോ കമ്മീഷനുകൾ നിലവിൽ വന്നു. സഹകരണ വകുപ്പിന് എന്തുസംഭവിച്ചു? നാട്ടിലെ കൃഷിക്കാരന്റെ നട്ടെല്ലായ, കൃഷിക്കാരന്റെ പ്രാണവായു ആയ സർവ്വീസ് സഹകരണ ബാങ്കുകൾ സ്തംഭിച്ചുപോകുകയാണ്. ആ ബാങ്കുകളിൽനിന്ന് ഡെപ്പോസിറ്റ് എടുക്കാനോ, വായ്പ കൊടുക്കാനോ, ചെക്ക് എഴുതി കൊടുക്കാനോ ഒന്നിനും കഴിയുന്നില്ല. ഇങ്ങനെയൊക്കെയാണ് ഇവിടെ ഇപ്പോൾ നടന്നുകൊണ്ടിരിക്കുന്നത്. പ്രാഥമിക സർവ്വീസ് സഹകരണ ബാങ്കുകളെ മുഴുവൻ തകർത്ത് തരിപ്പണമാക്കിക്കൊണ്ടാണ്

സർക്കാർ മുന്നോട്ടുപോകുന്നത്. അത് എങ്ങോട്ടാണ് പോകേണ്ടത്; അത് എങ്ങനെയാണ് ഉണ്ടായത്? പരസ്പര സഹായ സംഘങ്ങളിൽനിന്ന് കൃഷിക്കാരെ സഹായിക്കാൻ ക്രെഡിറ്റുകളായും സർവ്വീസ് സഹകരണ സംഘങ്ങളായും സർവ്വീസ് സഹകരണ ബാങ്കുകളായും ആനുകൂല്യങ്ങൾ കൊടുത്തുകൊണ്ട് അവിടത്തെ പ്രവർത്തനത്തിന്റെ കാര്യക്ഷമതയും സംഘടനാശക്തിയും വച്ചുകൊടുത്തതാണ്. ആ സർവ്വീസ് സഹകരണ ബാങ്കുകൾ ഇന്ന് എവിടെ പോയി എന്ന് ചോദിച്ചാൽ, ആകാശത്തും ഭൂമിയിലും എവിടെയും എത്താതെ നിൽക്കുകയാണ്. സഹകരണ രംഗത്തെ നല്ല രീതിയിൽ ഇവിടെ കൊണ്ടുവരണം. ഇക്കാര്യത്തിൽ തൊഴിൽ വകുപ്പുമന്ത്രി വളരെ ശക്തമായും സ്വതന്ത്രമായും നിന്ന് പ്രവർത്തിക്കണം. സഹകാരികളായി ഞങ്ങൾ തൊഴിൽ വകുപ്പുമന്ത്രിയോടൊപ്പമുണ്ട്. പഠിച്ചുകൊണ്ടുനിൽക്കുന്ന സമയത്ത് ഈ രംഗത്ത് വന്നൊരു ആളാണ് ഞാൻ. ഒരു സഹകരണ സംഘം തകർന്ന് തരിപ്പണമായിപ്പോയപ്പോൾ അതിനെ റീവൈറ്റഡ് ചെയ്യാൻ രജിസ്ട്രാറും മറ്റ് ആളുകളും കണ്ടെത്തിയ മൂന്ന് കമ്മിറ്റികളിൽ അംഗമായ ഒരാളാണ് ഞാൻ. അതിനുശേഷം ആ സംഘത്തിൽനിന്നും ഞാൻ മാറിയില്ല. ആ സംഘത്തെ നല്ല ഭംഗിയായി പ്രവർത്തിപ്പിച്ച് കൊണ്ടുവന്നതിന്റെ ഭാഗമായി ഞാൻ ജില്ലാ ബാങ്കിലും സംസ്ഥാന

സഹകരണ ബാങ്കിലും അംഗമായി വന്നു. കാർഷിക സഹകരണ ബാങ്കിലും താലൂക്ക് ബാങ്കിലും സംസ്ഥാന സഹകരണ കാർഷിക വികസന ബാങ്കിലും ഞാൻ അംഗമായി വന്നു. ഈ രംഗത്ത് പ്രവർത്തിച്ച് ആളുകളെ സംഘടിപ്പിച്ചതിന്റെ ഭാഗമെന്ന നിലയിൽ ഇത് നല്ല രീതിയിൽ പ്രവർത്തിച്ചില്ലെങ്കിൽ എനിക്ക് സങ്കടമുണ്ടാകും. അതുകൊണ്ട് സഹകരണ രംഗം നന്നാക്കാൻ, ശ്രീ. റ്റി. എൻ. പ്രതാപൻ പറഞ്ഞതുപോലെ..... കൺസ്യൂമർഫെഡിന് സർക്കാർ കാശ് കൊടുക്കാനുണ്ടെങ്കിൽ കൊടുക്കണം; അതിൽ അഴിമതിയുണ്ടെങ്കിൽ അന്വേഷിച്ച് കണ്ടെത്തി നടപടി സ്വീകരിക്കണം. കൺസ്യൂമർ ഫെഡിന് കാശ് കൊടുക്കാനുണ്ടെങ്കിൽ അതിനും ഗവൺമെന്റിന് കഴിയണം. അവർക്ക് കാശ് കൊടുക്കുകയുമില്ല, മാറുകയുമില്ല. എന്നാൽ തിന്നുകയുമില്ല, തിന്നാൻ സമ്മതിക്കുകയുമില്ല എന്നുപറഞ്ഞ രീതിലേയ്ക്ക് പോകുന്നത് അപകടത്തിലാണ്. ഞാൻ ഈ ധനാഭ്യർത്ഥനകൾ ഉണ്ടെന്ന് വിശ്വസിക്കുന്നുമില്ല, അംഗീകരിക്കുന്നുമില്ല.

ശ്രീ. പി. എ. മാധവൻ: സർ, തൊഴിലും തൊഴിലാളിക്കുഷമവും

പ്രവാസിക്കുഷമവും, സഹകരണം എന്നീ വകുപ്പുകളിലേയ്ക്കുള്ള ധനാഭ്യർത്ഥനകളെ സന്തോഷപൂർവ്വം ഞാൻ പിന്തുണയ്ക്കുകയാണ്. 'വികസനവും കരുതലും' എന്ന മുഖമുദ്രയോടുകൂടി നമ്മുടെ സംസ്ഥാനത്തിന്റെ 'അതിവേഗം ബഹുദൂരം' എന്ന

സമീപനത്തെ അന്വർത്ഥമാക്കുന്ന വിധത്തിലാണ് ഈ വകുപ്പുകൾ വർദ്ധിച്ചശോഭയോടെ ഭരണരംഗത്ത് തലയുയർത്തി നിൽക്കുന്നത്. കേരളം പലപ്പോഴും നിരന്തരമായ സമരങ്ങളുടെ സംസ്ഥാനമായാണ് അറിയപ്പെട്ടിരുന്നത്. നമ്മുടെ സംസ്ഥാനത്തിന്റെ ഒരറ്റത്തുനിന്ന് തിരുവനന്തപുരത്തേയ്ക്ക് യാത്രചെയ്യുമ്പോൾ ഏതാനും വർഷം മുമ്പുവരെ നിരന്തരമായി വഴിനീളെ മുദ്രാവാക്യം വിളിയും കൊടിയും സമരങ്ങളും ജാഥകളുമൊക്കെയാണ് കാണാമായിരുന്നത്. തൊഴിലാളി സമരങ്ങൾ മാത്രമല്ല, തൊഴിലില്ലാത്ത സമരങ്ങളുടെ വേലിയേറ്റത്തിന്റെ നാടുകൂടിയായിരുന്നു നമ്മുടെ സംസ്ഥാനം. ഞാൻ എല്ലാ സമരങ്ങളും അവസാനിച്ചു എന്ന അർത്ഥത്തിലല്ല പറയുന്നത്. ഈ സംസ്ഥാനത്ത് പണിയെടുക്കുന്നവന്റെ സമരം സംഘടിതമായി അവന്റെ അവകാശങ്ങൾക്കുവേണ്ടിയുള്ള പോരാട്ടം നിലയ്ക്കരുത് എന്ന് വ്യക്തിപരമായി അഭിപ്രായമുള്ളൊരു ആളാണ് ഞാൻ. തൊഴിലില്ലാത്ത വരുടെ സമരം ഇതുപോലെതന്നെ വളരെ പ്രധാനപ്പെട്ടതാണ്. നമ്മുടെ സംസ്ഥാനത്ത് ഈ രണ്ട് സമരങ്ങളിൽനിന്നും വ്യത്യസ്തമായി മറ്റൊരു സമരമുണ്ടായതായിരുന്നു എന്ന വലിയൊരു പ്രത്യേകതയുണ്ട്. തൊഴിലുള്ളവരുടെ സമരവും തൊഴിലില്ലാത്തവരുടെ സമരവും ആർക്കും മനസ്സിലാകില്ല. കേരള സമൂഹത്തിന് ആകെ നാണക്കേടുണ്ടാക്കിയ മറ്റൊരു സമീപനം നമ്മുടെ സംസ്ഥാനത്തുണ്ടായിരുന്നു.

തൊഴിലുണ്ടായിട്ടും തൊഴിലെടുക്കാതിരിക്കുന്നവർ, അവർ മറ്റുള്ളവർ ജോലി ചെയ്യുന്നിടത്ത് തങ്ങളാണ് നോക്കിനിന്നത് എന്നുപറഞ്ഞ് നോക്കുകൂലിയുടെ അവകാശ കാരായി മാറി, അത് തങ്ങളുടെ തൊഴിലാണെന്ന് സമർത്ഥിച്ച്, അതിന് തങ്ങൾ അവകാശികളാണെന്ന് പ്രഖ്യാപിച്ച്, ആരേയും ട്രോഹിക്കാനുള്ള തീട്ടരം തങ്ങൾക്കുണ്ട് എന്ന് സമർത്ഥിച്ചിരുന്ന ഒരു പ്രത്യേക വിഭാഗം നമ്മുടെ സംസ്ഥാനത്തുണ്ടായിരുന്നു. അത്തരത്തിലുള്ള കൊള്ളക്കാരെയും തട്ടിപ്പറിക്കാരെയും നിലയ്ക്ക് നിർത്താൻ കഴിഞ്ഞ തൊഴിൽവകുപ്പിനെ..... ഇതൊക്കെ പരസ്യമായി പറയാൻ ധൈര്യമുള്ള ആളുകൾ ഇല്ലാത്തതുകൊണ്ടായിരിക്കും ഈ അടുത്ത കാലത്ത് ഇടത്തരം കേസുകൾ ഇല്ലാത്തത്. അത്തരത്തിലുള്ളവർക്ക് തലപൊക്കാൻ കഴിയാത്ത അന്തരീക്ഷമുണ്ടാക്കിയ തൊഴിൽവകുപ്പിന് നേതൃത്വം നൽകുന്ന ശ്രീ. ഷിബു ബേബി ജോണിനെ ഞാൻ അഭിനന്ദിക്കുന്നു. നോക്കുകൂലിക്കെതിരായ നിലപാട് ഭരണപ്രതിപക്ഷ ഭേദമന്യേ എല്ലാ രാഷ്ട്രീയ പാർട്ടികളും എതിർത്തവരാണ്. സി.ഐ.ടി.യു., ഐ.എൻ.ടി.യു.സി., എ.ഐ.ടി. യു.സി., യു.ടി.യു.സി. എന്നീ തൊഴിലാളി സംഘടനകളുടെ നേതാക്കന്മാരെല്ലാവരും അതിനെ എതിർത്തിരുന്നു എന്നത് സത്യമാണ്. കേവലം ഒരു ഭരണപരമായ നടപടി എന്നതിനേക്കാൾ, കേരള സമൂഹത്തിനുമുന്നിൽ ആ ചോദ്യം ഉയർത്തിപ്പിടിക്കാൻ, ആ തെറ്റിനെ

ചൂണ്ടിക്കാണിക്കാൻ, ആ തെറ്റ് ആവർത്തിച്ചുകൂടാതെ സമർത്ഥിക്കാൻ, അതിന്റെ പിന്നിൽ കേരള സമൂഹത്തെ ആകെ അണിനിരത്താൻ കഴിഞ്ഞത് തൊഴിൽ വകുപ്പിന് നേതൃത്വം വഹിക്കുന്ന ബഹുമാനപ്പെട്ട തൊഴിൽവകുപ്പുമന്ത്രിയുടെ ഒരു നേട്ടമായാണ് ഞാൻ കാണുന്നത്. തൊഴിലാളി വർഗ്ഗത്തിന്റെ ദേശീയതലത്തിൽ ശക്തമായൊരു ചെറുത്തുനിൽപ്പ് അനിവാര്യമായ തൊഴിലാളി വിരുദ്ധ നിലപാടുകൾ കൈതിരെ പ്രത്യക്ഷ സമരങ്ങൾ നടക്കുന്നുണ്ടെങ്കിലും എല്ലാവർക്കും സമ്മതിക്കാൻ കഴിയുന്നൊരു കാര്യമുണ്ട്. ഇപ്പോൾ തൊഴിലാളികളുടെ ആനുകൂല്യങ്ങൾ നിഷേധിക്കുന്നുവെന്ന് ശ്രീ. പി. കെ. ഗുരുദാസൻ മുതൽ തൊഴിലാളി സംഘടനകൾക്കു നേതൃത്വം കൊടുക്കുന്ന പലരും ഇവിടെ സംസാരിക്കുകയുണ്ടായി. ഇപ്പോൾ അതിന്റെ ശബ്ദം മാറിയിരിക്കുന്നു. തൊഴിലാളികൾക്ക് ആനുകൂല്യങ്ങൾ നിഷേധിക്കുമ്പോൾ സംഘടിതമായി തൊഴിലാളികൾക്കുവേണ്ടി ശബ്ദിക്കാൻ, പോരാടാൻ..... ആ പോരാട്ട വീര്യത്തിന്റെ ഭാഷയിൽ സംസാരിക്കാൻ നമുക്ക് പലപ്പോഴും കഴിയാതെ പോകുന്നു. ദേശീയ തലത്തിലുള്ള സമരങ്ങളൊക്കെ ശരിയാണ്. നേരത്തെ ഇവിടെ സൂചിപ്പിച്ചതുപോലെ, ഇന്നു യൂണിയന്റെ അഭിപ്രായമെന്ന് തരംതിരിവില്ലാതെ എല്ലാ രാഷ്ട്രീയപാർട്ടികളുടെയും തൊഴിലാളി സംഘടനകളുടെയും പതാകകൾ, അവിടെ ഐ.എൻ.ടി.യു.സി., സി.ഐ.ടി.യു.,

യു.ടി.യു.സി. എന്ന വ്യത്യാസമില്ലാതെ, കഴിഞ്ഞ നിരവധി കാലമായി, ദേശീയമായി ഇന്ത്യൻ തൊഴിലാളിവർഗ്ഗം നേടിയെടുത്ത അവകാശങ്ങൾക്കുനേരെ അല്ലെങ്കിൽ നിയമപരമായ സംരക്ഷണങ്ങൾ ക്കുനേരെ ഈ അടുത്ത കാലത്ത് കേന്ദ്ര സർക്കാർ ഉൾപ്പെടെ കൊണ്ടുവരുന്ന നീതി നിഷേധങ്ങൾക്കെതിരെ പോരാട്ടന്മാർ അവിടെ യു.ടി.യു.സി., ഐ.എൻ.ടി.യു.സി., സി.ഐ.ടി.യു. വ്യത്യാസമില്ലാതെ എല്ലാ സംഘടനകളും ഒന്നിക്കുന്നു. ആ പോരാട്ടത്തിന് നേതൃത്വം കൊടുക്കാൻ ഉമ്മൻ ചാണ്ടി നേതൃത്വം നൽകുന്ന ഐക്യജനാധിപത്യ മുന്നണി സർക്കാരിന് കഴിഞ്ഞു എന്നത് കഴിഞ്ഞ കാലഘട്ടത്തിന്റെ നേട്ടമാണ്. പിന്നിട്ട നാല് വർഷങ്ങൾക്കുള്ളിൽ മിനിമം വേതനം 22 തൊഴിൽ മേഖലകളിൽകൂടി പ്രഖ്യാപിക്കാൻ തൊഴിൽ വകുപ്പിന് കഴിഞ്ഞിട്ടുണ്ട്. ഇഷ്ടിക നിർമ്മാണ തൊഴിലാളി മുതൽ സ്വകാര്യ ആശുപത്രികളിലെ വിവിധ മേഖലകളിൽ തൊഴിലെടുക്കുന്ന തൊഴിലാളികൾപ്പെടെ 16 വ്യത്യസ്ത മേഖലകളിലെ തൊഴിലാളികൾക്ക് മിനിമം വേതനം പുതുക്കി നിശ്ചയിക്കാൻ കഴിഞ്ഞിട്ടുണ്ട്. അത് തൊഴിൽ വകുപ്പിന്റെ വലിയ നേട്ടങ്ങളുടെ നീണ്ട പട്ടികയിൽ ഉൾപ്പെടുന്നതാണ്. തൊഴിൽ സുരക്ഷിതത്വം, വേതന സുരക്ഷിതത്വം എന്നിവയോടൊപ്പം സാമൂഹ്യ സുരക്ഷിതത്വംകൂടി തൊഴിലാളികൾക്ക് ഉറപ്പുവരുത്താൻ ധാരാളം പദ്ധതികൾ ഈ വകുപ്പിന് കൈകാര്യം ചെയ്യാനും

അവതരിപ്പിക്കാനും അംഗീകരിച്ചെടുക്കാനും പ്രാവർത്തികമാക്കാനും കഴിഞ്ഞിട്ടുണ്ട്. സമഗ്ര ആരോഗ്യ ഇൻഷുറൻസ് പദ്ധതി - ചിസ് പ്ലസ്, ആം ആർമി ബീമ യോജന തുടങ്ങി ധാരാളം ആശ്വാസ ക്ഷേമ പദ്ധതികൾ നടപ്പാക്കാൻ ഈ സർക്കാരിന് കഴിഞ്ഞു. തൊഴിൽ അന്വേഷകർക്ക് പേര് രജിസ്റ്റർ ചെയ്യാനായി നീണ്ട ക്യൂവിൽ നിൽക്കേണ്ടിവരുന്ന ഒരു സ്ഥാപനമാണ് എംപ്ലോയ്മെന്റ് എക്സ്ചേഞ്ചുകൾ. ഇപ്പോൾ എംപ്ലോയ്മെന്റ് എക്സ്ചേഞ്ചുകൾ വലിയൊരു പരിവർത്തന ദിശയിലാണ് മുന്നോട്ടുപോകുന്നത്. എംപ്ലോയ്മെന്റ് എക്സ്ചേഞ്ചുകൾ എംപ്ലോയബിലിറ്റി സെന്ററുകളായി മാറുകയാണ്. അത് ഇന്നലെകളിൽ പലർക്കും പരീക്ഷിക്കാൻ കഴിയാത്ത, നാളത്തെ സമൂഹത്തിന് അനിവാര്യമായ, ഈ കാലഘട്ടത്തിന് അനുയോജ്യമായ ഒരു മാറ്റമാണ്. 45 ലക്ഷത്തിന്റെ പിൻനിരക്കാരനായി പേര് രജിസ്റ്റർ ചെയ്ത് ഒരു കാർഡ് കിട്ടുമോ എന്നറിയാനായി സമീപിച്ചിരുന്ന എംപ്ലോയ്മെന്റ് എക്സ്ചേഞ്ചിനെ മാറ്റിയെടുക്കുന്നതിൽ ഈ സർക്കാർ വലിയ നേട്ടം കൊയ്തിരിക്കുന്നു. അതുപോലെതന്നെ ഐ.ടി.ഐ. കളും നൈപുണ്യ വികസന കേന്ദ്രങ്ങളായി മാറുകയാണ്. അതൊരു ചെറിയ നേട്ടമാണോ? നിരവധി ഐ.ടി.ഐ. കൾക്ക് ഐ.എസ്.ഒ. സർട്ടിഫിക്കേഷൻ ലഭ്യമാകുന്ന നിലവാരത്തിലേയ്ക്ക് ഐ.ടി.ഐ.-കൾ മുന്നേറുന്നു. എന്റെ നിയോജക മണ്ഡലത്തിലും

ഒരു ഐ.ടി.ഐ. ഉണ്ട്. ബഹുമാനപ്പെട്ട മന്ത്രി ഒന്നിലേറെ തവണ കോൺഫറൻസ് വിളിക്കുകയും ആ ഐ.ടി.ഐ. യിൽ വളരെ പരിമിതമായ സ്ഥലത്തിനുള്ളിൽപ്പോലും മെച്ചപ്പെട്ട സംവിധാനമുണ്ടാക്കാൻ തീരുമാനമെടുക്കുകയും അത് പ്രാവർത്തികമാക്കാനുള്ള നടപടികൾ ആരംഭിക്കുകയും ചെയ്ത സർക്കാരാണ് ഇത്. ഞാൻ എന്റെ നിയോജകമണ്ഡലത്തിന്റെ നേട്ടം വലുതായി കാണുന്നതല്ല. ഓരോ ചെറിയ കാര്യങ്ങളിലും വലിയ ഉത്തരവാദിത്വത്തോടുകൂടി എല്ലാ കാര്യങ്ങളെയും നിരീക്ഷിക്കാനും ആവശ്യമായ കാര്യങ്ങളിൽ ഇടപെടാനും ചെയ്യേണ്ട കാര്യങ്ങൾ തിരിച്ചറിയാനുമൊക്കെയുള്ള ഒരു വലിയ മുന്നേറ്റമാണ് തൊഴിൽ വകുപ്പ് നിർവഹിച്ചത്. ഇതുപറയുമ്പോൾ കർഷക തൊഴിലാളിയെക്കുറിച്ച് പറയാതിരിക്കാൻ കഴിയില്ല. മിനിമം വേതനം പുതുക്കി നിശ്ചയിച്ച 16 ഇനങ്ങളെക്കുറിച്ചും മിനിമം വേതനം പ്രഖ്യാപിച്ച പുതിയ 22 മേഖലകളെക്കുറിച്ചും ഞാൻ പറഞ്ഞു. പക്ഷേ നമ്മുടെ കർഷക തൊഴിലാളികളുടെ സ്ഥിതി ബഹുമാനപ്പെട്ട മന്ത്രിയോട് പറയാതിരിക്കുന്നത് ശരിയല്ല. കർഷകത്തൊഴിലാളികളുടെ മിനിമം കൂലി പുതുക്കി നിശ്ചയിച്ചത് ഇതുവരെ പ്രഖ്യാപിച്ചിട്ടില്ല. അതിന്റെ നടപടിക്രമങ്ങൾ നടക്കുന്നുവെന്ന് എനിക്ക് അറിയാം. പക്ഷേ കർഷകത്തൊഴിലാളികളുടെ മിനിമം കൂലി പുതുക്കി നിശ്ചയിക്കാൻ ഇതുവരെ കഴിഞ്ഞിട്ടില്ല, അത് നീണ്ട് പോകരുത്. ഞാൻ കാർഷിക

പ്രാധാന്യമുള്ള നിയോജകമണ്ഡലത്തിൽനിന്ന് വരുന്ന ജനപ്രതിനിധിയാണ്. എന്റെ നാട്ടിൽ ബംഗാളിൽ 35 വർഷം ഭരിച്ച പാർട്ടിയെക്കുറിച്ച് വലിയ അഭിപ്രായമാണ്. ബംഗാളിൽ 35 വർഷം ഭരിച്ച ജ്യോതി ബസുവിൽനിന്ന് ബുദ്ധദേവ് ഭട്ടാചാര്യയിലേക്ക് ഭരണമാറ്റം നടന്നു എന്നത് വലിയ ആശ്വാസമായി കാണുന്ന ആളുകളാണ് എന്റെ നാട്ടിലുള്ളത്. കാരണം അവിടെ കാർഷികവൃത്തിക്ക് ആളുകളെ കിട്ടുന്നില്ല, കോശ് നിലങ്ങളിൽ പണിക്കാരെ കിട്ടുന്നില്ല. അവിടെ ഞാൻ നടാനും കൊയ്യാനും വരുന്ന നിരവധി ആളുകൾ ബംഗാളികളാണ്. ബംഗാളിൽ 35 വർഷം തൊഴിലാളി വർഗ്ഗ സർവ്വ്യാധിപത്യത്തിന്റെ പാർട്ടി ഭരിച്ചപ്പോൾ അവിടെയുള്ള ആളുകൾ കൂട്ടത്തോടെ നേരത്തെ ശ്രീ. ആർ. സെൽവരാജ് സൂചിപ്പിച്ചതുപോലെ അവിടെ അഡ്രസ് പോലും ഇല്ലാത്ത തൊഴിലാളികളാണെങ്കിൽപ്പോലും അവർ ഞങ്ങളുടെ നാട്ടിൽ വലിയ അനുഗ്രഹമാണ്. ഒരർത്ഥത്തിൽ, അങ്ങനെ 35 വർഷം ഭരിച്ചില്ലായിരുന്നവെങ്കിൽ കേരളത്തിൽ കാർഷികവൃത്തിക്ക് ആളുകളെ കിട്ടുമായിരുന്നില്ല. ഇത് ഒരു പാർട്ടിയെ ചെറുതാക്കി പറയുന്നതല്ല, സത്യത്തിനനേരെ കണ്ണടയ്ക്കാൻ കഴിയില്ലല്ലോ. സത്യത്തിനനേരെ കണ്ണടയ്ക്കാൻ കഴിയില്ല എന്നതുകൊണ്ടാണ് ബംഗാളിൽനിന്ന് വരുന്ന കർഷകത്തൊഴിലാളികളെക്കുറിച്ച് പറയുന്നത്. കൃഷിക്കാരെ സംബന്ധിച്ചിടത്തോളം വളരെ ആശ്വാസപരമായ

കാര്യമാണ്. എനിക്ക് വളരെ അഭിമാനത്തോടുകൂടി

ശ്രീ. ചിറ്റയം ഗോപകുമാർ: സർ, കർഷകത്തൊഴിലാളികൾക്ക് ക്ഷേമനിധിയും ആനുകൂല്യവും പ്രഖ്യാപിച്ചതും നടപ്പിലാക്കിയതും ഇടതുപക്ഷ ജനാധിപത്യ മുന്നണി ഗവൺമെന്റാണ്. എന്നാൽ ഈ ഗവൺമെന്റ് അധികാരത്തിൽ വന്നതിനുശേഷം കർഷകത്തൊഴിലാളികളുടെ ക്ഷേമനിധി കുടിശ്ശിക ഏകദേശം 218 കോടി രൂപയോളം വന്നിരിക്കുകയാണ്. അത് കൊടുക്കുന്നതുമായി ബന്ധപ്പെട്ട് ഗവൺമെന്റ് യാതൊരു നടപടിയും സ്വീകരിച്ചില്ല എന്ന് അങ്ങേയ്ക്ക് അറിയാമോ?

ശ്രീ. പി. എ. മാധവൻ: സർ, ഈ ഗവൺമെന്റ് 2014 വരെയുള്ള കുടിശ്ശിക കൊടുത്തത് പരസ്യമായി പ്രഖ്യാപിച്ചിട്ടുണ്ട്. അവശേഷിക്കുന്ന കുടിശ്ശിക കൊടുത്തുതീർക്കുന്നത് സംബന്ധിച്ച് പരസ്യമായൊരു നിലപാടുള്ള സർക്കാരാണിത്.

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ, ബഹുമാനപ്പെട്ട മെമ്പർ സൂചിപ്പിച്ചത് കർഷകത്തൊഴിലാളി പെൻഷനെക്കുറിച്ചാണ്.

ശ്രീ. ചിറ്റയം ഗോപകുമാർ പറഞ്ഞത് ഒരു വസ്തുതയാണ്, അതിന്റെ മറ്റാനുകൂല്യങ്ങൾ മുടങ്ങിയിരിക്കുകയാണ്. പക്ഷേ ആ ക്ഷേമനിധി ബോർഡിന് ഈ നിലയിൽ എത്രനാൾ മുന്നോട്ടുപോകാൻ സാധിക്കുമെന്ന് സംബന്ധിച്ച് ഈ സഭ തന്നെ ചർച്ച ചെയ്തിട്ടുള്ളതാണ്. 2000 മുതൽ 2010 വരെ കുടിശ്ശികയുണ്ടായിരുന്നു. അതിൽ 2009

വച്ചുകൊണ്ട് കഴിഞ്ഞ ഗവൺമെന്റിന്റെ കാലത്ത് വൺ ടൈം പേമെന്റ് ഗവൺമെന്റിൽനിന്ന് കൊടുത്തു എന്നത് വസ്തുതയാണ്. പക്ഷേ ക്ഷേമനിധി ബോർഡുകളുടെയെല്ലാം ബാധ്യത ഗവൺമെന്റിന് ഏറ്റെടുക്കാൻ സാധിക്കുമോ എന്ന വലിയൊരു ചോദ്യമാണ് നമ്മുടെ മുന്നിലുള്ളത്. ക്ഷേമനിധി ബോർഡിന്റെ വരുമാനം വർദ്ധിക്കാതെ അതിന്റെ ആനുകൂല്യങ്ങൾ കൊടുത്തില്ല എന്നുള്ളത് ഗവൺമെന്റിനുമേൽ ആക്ഷേപമായി ഉന്നയിക്കുന്നത് ഉചിതമല്ല എന്ന് ഓർമ്മപ്പെടുത്തുന്നു എന്നുമാത്രം.

ശ്രീ. പി. എ. മാധവൻ: സർ, നഴ്സിംഗ് ജോലിയിലേയ്ക്കുള്ള റിക്രൂട്ട്മെന്റുമായി ബന്ധപ്പെട്ട് വളരെ കർശനമായ നിയന്ത്രണം പ്രവാസി കാര്യ വകുപ്പുമന്ത്രിയുടെ ശ്രദ്ധയിലേയ്ക്ക് പറയുകയാണ്. അഴിമതി തടയാൻ കർശനമായ നിയന്ത്രണങ്ങൾ അനിവാര്യമാണ്. നിയന്ത്രണം പ്രാബല്യത്തിൽ വരുന്നതിനുമുമ്പ് വിദേശത്ത് നഴ്സിംഗ് മേഖലയിൽ തൊഴിൽ ലഭിച്ച് നിയമനം കാത്തിരിക്കുന്നവർക്ക് പുതിയ നിയന്ത്രണങ്ങൾ തടസമാകരുത്. ആ കാര്യത്തിൽ വളരെ ശ്രദ്ധവേണം.

സഹകരണ മേഖലയിൽ കൺസ്യൂമർ ഫെഡിന്റെ കാര്യം ഇവിടെ പലരും പറഞ്ഞതാണ്. അഴിമതിയെ വളരെ ഗൗരവത്തോടുകൂടി കാണുകയും അത് സംബന്ധിച്ച് അന്വേഷിക്കുകയും അഴിമതിക്കാരെ മാതൃകാപരമായി ശിക്ഷിക്കുകയും

വേണം. അതിനൊരു രാഷ്ട്രീയ കവചവും ആയുധമാകരുത്. എന്നാൽ അഴിമതിയെന്ന പേരിൽ സഹകരണ പ്രസ്ഥാനത്തെ നശിപ്പിക്കുന്ന, കൺസ്യൂമർഫെഡ് പോലുള്ള സ്ഥാപനങ്ങളെ നിശ്ചലമാക്കുന്ന ഒരു സമീപനമുണ്ടാകരുത്. കൺസ്യൂമർഫെഡ് പോലുള്ള സ്ഥാപനങ്ങൾ ജീവസുറ്റ സ്ഥാപനങ്ങളായി നിലനിൽക്കണം. നിത്യോപയോഗസാധനങ്ങൾ ലഭിക്കുന്ന കാര്യത്തിൽ ജനങ്ങൾ കൂടുതൽ വിശ്വാസ്യതയോടുകൂടി കാണുന്നത് സഹകരണ സ്ഥാപനങ്ങളെയാണ്. അതുകൊണ്ട് സഹകരണ പ്രസ്ഥാനത്തോട് കുറച്ചെങ്കിലും leniency കാണിക്കാൻ ബന്ധപ്പെട്ട എല്ലാവർക്കും ബാധ്യതയുണ്ടെന്ന് പറഞ്ഞുകൊണ്ട് ഈ ധനാഭ്യർത്ഥനകളെ പിന്താങ്ങുന്നു.

ശ്രീ. കെ. വി. അബൂൾ ഖാദർ: സർ, പ്രവാസി ക്ഷേമം യഥാർത്ഥത്തിൽ ഒരു കടങ്കഥയാണ്. സർക്കാരുകളുടെ പ്രഖ്യാപനവും പ്രവൃത്തിയും തമ്മിൽ യാതൊരു ബന്ധവുമില്ല. എന്തൊക്കെയോ വലിയ വലിയ കാര്യങ്ങൾ നമ്മൾ പറഞ്ഞുവെങ്കിലും നടന്നത് വട്ടപൂജ്യമാണ്. കേന്ദ്ര സംസ്ഥാന ഗവൺമെന്റുകൾ ഒരുപോലെ പ്രവാസികളെ വഞ്ചിച്ചുകൊണ്ടിരിക്കുകയാണ്. നമ്മുടെ രാജ്യം കയറ്റുമതിക്കാർക്കും വൻകിട വിദേശ നിക്ഷേപകർക്കും വലിയ ആനുകൂല്യങ്ങൾ നൽകുന്നു. വിദേശനാണ്യ ശേഖരത്തിലേയ്ക്ക് മുതൽക്കൂട്ടുന്നവരെന്ന നിലയിലാണ് അവർക്ക്

സബ്സിഡികളും ഇൻസെന്റീവുമൊക്കെ നൽകുന്നത്. എന്നാൽ പ്രവാസികളുടെ കാര്യമോ? 7000 കോടി ഡോളറാണ് ഒരു വർഷം പ്രവാസികൾ ഇന്ത്യയിലേയ്ക്ക് അയയ്ക്കുന്നത്. മണലാരണ്യങ്ങളിൽ വിയർപ്പൊഴുക്കിയും പട്ടിണി കിടന്നും അയയ്ക്കുന്ന തുകയാണ് ഇതിൽ മുഖ്യം. മറ്റ് വിദേശ രാജ്യങ്ങളിലും പ്രവാസി ഇന്ത്യക്കാരുണ്ടെങ്കിലും മിഡിൽ ഈസ്റ്റിൽനിന്നാണ് കൂടുതൽ തുക ഇന്ത്യയിലേയ്ക്ക് വരുന്നത്. യൂറോപ്പിലും അമേരിക്കയിലും സെറ്റിൽ ചെയ്ത പ്രവാസികൾ അയയ്ക്കുന്നതിനേക്കാൾ വലിയ സംഖ്യയാണ് ഗൾഫ് രാജ്യങ്ങളിലുള്ള ഇന്ത്യക്കാർ ഇവിടേയ്ക്ക് അയയ്ക്കുന്നത്. നമ്മുടെ സംസ്ഥാനത്തിന്റെ കാര്യം പരിശോധിച്ചാലും ഇക്കാര്യം വ്യക്തമായി മനസ്സിലാക്കാൻ കഴിയും. കഴിഞ്ഞ പത്ത് വർഷത്തെ കണക്ക് പരിശോധിച്ചാൽ ഏറ്റവും കൂടുതൽ പ്രവാസി പണം കേരളത്തിലേയ്ക്ക് വന്നത് 2012-13 സാമ്പത്തിക വർഷമാണ്. അതിന് തൊട്ടുമുമ്പുള്ള വർഷവുമായി താരതമ്യം ചെയ്യുമ്പോൾ 17 ശതമാനത്തിന്റെ വർദ്ധനവാണ് പ്രവാസി പണത്തിന്റെ കാര്യത്തിൽ ഉണ്ടായിട്ടുള്ളത്. ഒരു ലക്ഷം കോടി രൂപയാണ് കഴിഞ്ഞ വർഷം പ്രവാസികളിൽ നിന്ന് കേരളത്തിലേയ്ക്ക് വന്നിട്ടുള്ളത്. എന്നാൽ അതിന് ആനുപാതികമായി നമ്മൾ പ്രവാസികൾക്ക് എന്തെങ്കിലും ചെയ്ത് കൊടുക്കുന്നുണ്ടോ? കേരള നിയമസഭയിൽ ഭരണ-പ്രതിപക്ഷത്തുള്ളവർ പ്രവാസികൾക്കുവേണ്ടി

വാദിക്കുന്നുണ്ട്. ശ്രീ. ടി. എൻ. പ്രതാപൻ ഉൾപ്പെടെയുള്ളവർ പ്രവാസികൾക്കുവേണ്ടി സംസാരിച്ചു. നമ്മൾ അവർക്ക് ഒന്നും ചെയ്തു കൊടുക്കുന്നില്ലെന്നുള്ളതാണ് യാഥാർത്ഥ്യം. ഗൾഫ് സെക്ടറിൽ മാത്രം വിമാനക്കൂലി വർദ്ധിപ്പിച്ചിരിക്കുകയാണ്. ഇത് സാധാരണ പ്രവാസികൾക്ക് താങ്ങാവുന്നതിലും അധികമാണ്. എയർ ഇൻഡ്യ മൂന്ന് ഇരട്ടി ചാർജ് കൂട്ടിയപ്പോൾ സ്വകാര്യ വിമാനക്കമ്പനികൾ നാലും അഞ്ചും ഇരട്ടി വർദ്ധിപ്പിച്ചിരിക്കുകയാണ്. വർദ്ധനവിന്റെ കണക്ക് ഇവിടെ പലരും പറയുകയുണ്ടായി. ഇതുസംബന്ധിച്ച് സംസ്ഥാനത്തെ കേരളകൗമുദി, മലയാള മനോരമ, മാധ്യമം, ദേശാഭിമാനി, മാതൃഭൂമി തുടങ്ങി പല പത്രങ്ങളും മുഖപ്രസംഗങ്ങൾ എഴുതുകയുണ്ടായി. കേരള കൗമുദി പത്രം ഇതുസംബന്ധിച്ച് 'വിമാന കമ്പനികളുടെ പകൽക്കൊള്ള' എന്ന പേരിലാണ് മുഖപത്രം എഴുതിയത്. ടെലിവിഷൻ ചാനലുകൾ ഇതൊരു പ്രധാന വിഷയമായി എടുക്കുന്നുണ്ട്. എന്താണ് യാഥാർത്ഥ്യം? രാഷ്ട്രീയം പറയുകയാണെന്ന് പറഞ്ഞ് എന്നെ കുറ്റപ്പെടുത്തരുത്. ഇക്കാര്യത്തിലും മുഖ്യപ്രതി കഴിഞ്ഞ യു.പി.എ. സർക്കാർ ആണെന്ന് എനിക്ക് പറയേണ്ടി വരികയാണ്. കഴിഞ്ഞ യു.പി.എ. സർക്കാരിന്റെ അവസാനഘട്ടത്തിലാണ് ചാർജ് വർദ്ധിപ്പിക്കാനുള്ള അനുമതി നൽകിയത്. ഞാൻ ഈ വിഷയവുമായി ബന്ധപ്പെട്ട് അടിയന്തരപ്രമേയം അവതരിപ്പിച്ചപ്പോൾ, ഈ വിഷയം കേന്ദ്രത്തിന് മുമ്പാകെ

അവതരിപ്പിക്കാമെന്നാണ് കഴിഞ്ഞ കേന്ദ്ര ഗവൺമെന്റിന്റെ കാലത്ത് ബഹുമാനപ്പെട്ട മുഖ്യമന്ത്രി മറുപടി പറഞ്ഞത്. യഥാർത്ഥത്തിൽ പ്രശ്നം പരിഹരിക്കുകയല്ല ചെയ്തത്. വ്യോമയാന മന്ത്രാലയത്തിന് കേന്ദ്ര ഗവൺമെന്റിന്റെ നിയന്ത്രണമില്ലാത്തവിധം സീസണൽ ഘട്ടങ്ങളിൽ ഇഷ്ടപോലെ ചാർജ് വർദ്ധിപ്പിക്കാനുള്ള അനുമതി നൽകുകയാണ് ചെയ്തത്. യു.പി.എ. ഗവൺമെന്റിന്റെ കാലത്ത് ആരംഭിച്ച കാര്യം ഇപ്പോൾ ശക്തമായി തുടരുകയാണ്. മലയാളികളെ സംബന്ധിച്ച് മറ്റൊരു ചതി കൂടി നടന്നിട്ടുണ്ട്. ഇന്ത്യയിൽ ഇന്റർനാഷണൽ ഹബ്ബ് നിശ്ചയിച്ച സമയത്ത് കേരളത്തിലെ മൂന്ന് വിമാനത്താവളങ്ങളെയും പരിഗണിച്ചില്ല. ഇന്റർനാഷണൽ ഹബ്ബ് കൊണ്ട് എന്തെങ്കിലും പ്രയോജനമുണ്ടോ എന്ന ചോദ്യം പ്രസക്തമാണ്. അയാട്ട, ഇന്റർ നാഷണൽ എയർ ചാർജ് നിശ്ചയിക്കുന്ന സമയം ഇന്റർനാഷണൽ ഹബ്ബുകൾ തമ്മിലുള്ള ദൂരമാണ് പരിഗണിക്കുന്നത്. കേരളത്തിലേയ്ക്കുള്ള ചാർജ് വർദ്ധിപ്പിച്ചപ്പോൾ ദുബായിൽ നിന്നോ മറ്റ് ഗൾഫ് രാജ്യങ്ങളിൽ നിന്നോ ബാംഗ്ലൂരിലേയ്ക്കുള്ള ചാർജ് വർദ്ധിപ്പിക്കാത്തതിന് കാരണമിതാണ്. മലയാളികളെ സംബന്ധിച്ചിടത്തോളം വലിയ തോതിൽ തിരിച്ചടിയവുകയാണ്. ഇന്റർനാഷണൽ ഹബ്ബ് പദവി നമ്മുടെ വിമാനത്താവളങ്ങൾക്ക് നൽകാതിരുന്ന കാര്യത്തിൽ കേന്ദ്ര ഗവൺമെന്റ് ഒന്നാം പ്രതിയാണ്. എന്നാൽ സംസ്ഥാന ഗവൺമെന്റ് ഇക്കാര്യത്തിൽ

എന്ത് ചെയ്തു? ഇന്റർനാഷണൽ ഹബ്ബ് നൽകുന്ന ചർച്ചകളിൽ കൃത്യമായി ഇടപെടാൻ കഴിഞ്ഞോ? ഒരു പ്രതിനിധിയെ അയച്ചുവെന്ന കാര്യം ഞാൻ വിസ്മരിക്കുന്നില്ല. എന്നാൽ മന്ത്രി തലത്തിൽ മുഖ്യമന്ത്രി ഉൾപ്പെടെയുള്ളവർ യഥാസമയം ഇക്കാര്യത്തിൽ ഇടപെട്ടില്ലെന്നുള്ള വിമർശനം എനിക്കുണ്ട്. ഏറ്റവും ഒടുവിൽ ശ്രീ. പി. എ. മാധവൻ പറഞ്ഞുനിർത്തിയ കാര്യമാണ് നഴ്സിംഗ് റിക്രൂട്ട്മെന്റ്. അതുമായി ബന്ധപ്പെട്ട് നമ്മുടെ മുന്നിൽ പ്രശ്നങ്ങളുണ്ട്. എമിഗ്രേഷൻ ക്ലിയറൻസ് കേന്ദ്ര ഗവൺമെന്റ് നൽകുന്നില്ല. അതിനുള്ള ചട്ടം കർശനമാക്കി. ഇവിടെ ഉതുപ്പ് വർഗ്ഗീസിന്റെ നേതൃത്വത്തിൽ നടന്ന നഴ്സിംഗ് റിക്രൂട്ട്മെന്റ് തട്ടിപ്പ് കേസ് സി.ബി.ഐ. അന്വേഷിച്ചുകൊണ്ടിരിക്കുകയാണ്, തട്ടിപ്പുകാർക്കെതിരെ കർശന നടപടി സ്വീകരിച്ച് പ്രതികളെ വെളിച്ചത്തുകൊണ്ടുവരണം. അതേസമയം എമിഗ്രേഷൻ ചട്ടം കർശനമാക്കുന്നുവെന്ന പേരിൽ കേരളത്തിൽ നിന്നുള്ള തൊഴിലന്വേഷകരുടെ യാത്രയെ തടസ്സപ്പെടുത്താൻ പാടില്ല. ശ്രീ. വയലാർ രവി ഉണ്ടാക്കിയ ചില കരാറുകളിൽ ഇത്തരത്തിലുള്ള ചില ചതികൾ ഒളിഞ്ഞുകിടന്നിരുന്നുവെന്ന കാര്യം മറക്കാൻ പാടില്ല. കരാർ ഉണ്ടാക്കുന്ന സമയം അവിദഗ്ദ്ധ തൊഴിലാളികളുടെ യാത്രയുമായി ബന്ധപ്പെട്ട് എമിഗ്രേഷൻ ക്ലിയറൻസിന്റെ കാര്യത്തിൽ ഉണ്ടായിരുന്ന ചില വ്യവസ്ഥകൾ നമുക്ക്

ദോഷകരമായി വരികയാണ്. ഇതുസംബന്ധിച്ച് മലയാള മനോരമ 'നമ്മുടെ തൊഴിലന്വേഷകരുടെ വാതിൽ അടയ്ക്കരുത്' എന്ന പേരിൽ ലേഖനം തന്നെ പ്രസിദ്ധീകരിക്കുകയുണ്ടായി. പ്രവാസികൾക്ക് വലിയ തോതിൽ കാര്യങ്ങൾ ചെയ്യുന്നുവെന്ന് പറയുകയും ഒന്നും ചെയ്യാതിരിക്കുകയും ചെയ്യുന്നതാണ് ഇപ്പോഴത്തെ സ്ഥിതി. സംസ്ഥാനത്ത് കേരള ഗവൺമെന്റ് പ്രവാസി ക്ഷേമത്തിനുവേണ്ടി ചെയ്തുവെന്ന് പറയുന്ന കാര്യങ്ങൾ പരിശോധിച്ചാൽ സത്യത്തിൽ വളരെയേറെ നിരാശാജനകമാണ്. ക്ഷേമനിധി ബോർഡിന്റെ സ്ഥിതി എന്താണ്? അക്കാദ്യം സംബന്ധിച്ച് ബഹുമാനപ്പെട്ട മന്ത്രി നെഞ്ചത്ത് കൈവച്ച് പരിശോധന നടത്തണം. 30 ലക്ഷം പ്രവാസികളുള്ള കേരളത്തിൽ ആകെ 120000 പേരാണ് ക്ഷേമനിധിയിൽ ചേർന്നിട്ടുള്ളത്. ചേർന്നവർക്കും ആനുകൂല്യങ്ങൾ നൽകുന്നില്ല. 60 വയസ് ആക്കുമെന്ന് ഗവൺമെന്റ് പ്രഖ്യാപിച്ചെങ്കിലും ഒന്നും ചെയ്തിട്ടില്ല, ഇപ്പോഴും 55 വയസ്സിൽ തന്നെ നിൽക്കുകയാണ്. അതിൽ ഒരു മാറ്റവും വരുത്താൻ കഴിഞ്ഞിട്ടില്ല. ക്ഷേമനിധി ബോർഡിലുള്ള യാതൊരു ആനുകൂല്യവും നൽകുന്നില്ല. ആ ക്ഷേമനിധി ബോർഡ് ഇപ്പോൾ ഉണ്ടോയെന്നുള്ള കാര്യത്തിൽ വരെ സംശയമാണ്. നിതാഖാത്തുമായി ബന്ധപ്പെട്ട പുനരധിവാസം എത്രയോ തവണ ചർച്ച ചെയ്തതാണ്. 20000 ആളുകളുടെ പേര് രജിസ്റ്റർ ചെയ്തെങ്കിലും ഏതാനും ആളുകൾക്ക് വാഹനം

നൽകാൻ കഴിഞ്ഞുവെന്നതിനേക്കാൾ ആർക്കും കൃത്യമായി ഒന്നും ചെയ്യാൻ കഴിഞ്ഞിട്ടില്ല. വളരെ കൃത്യമായി ചില കാര്യങ്ങൾ പറയുകയും ഒന്നും ചെയ്യാതിരിക്കുകയും ചെയ്യുന്ന അവസ്ഥയിൽ പ്രവാസി ക്ഷേമം ചെന്നൈയിൽ നിൽക്കുന്നു എന്നതാണ് ഇന്നത്തെ യാഥാർത്ഥ്യം. ഒരു ചികിത്സാ സഹായത്തിന് അപേക്ഷ നൽകിയാൽ മറുപടിയില്ല, വർഷങ്ങളോളം കാത്തിരിക്കുകയാണ്. മറ്റ് വിഭാഗങ്ങൾക്ക് നൽകുന്ന ആനുകൂല്യങ്ങൾപോലും പ്രവാസികൾക്ക് നൽകുന്നില്ലെങ്കിലും വലിയ കാര്യങ്ങൾ ചെയ്യുന്നുവെന്നാണ് പറയുന്നത്. സത്യത്തിൽ അവർക്ക് നമ്മൾ ഒന്നും ചെയ്യുന്നില്ലെന്നുള്ളതാണ് യാഥാർത്ഥ്യം. ഇത് കണ്ണൂർ തുറന്ന് കാണാൻ നമുക്ക് കഴിയണം. മന്ത്രിക്കും ഗവൺമെന്റിനും താൽപ്പര്യമുണ്ടോ എന്നതിനപ്പുറം പ്രവാസിക്ഷേമ വകുപ്പിലെ ഉദ്യോഗസ്ഥന്മാർ, പ്രവാസികൾ വലിയ ആളുകളായതുകൊണ്ട് അവർക്ക് ഒന്നും ചെയ്യേണ്ട കാര്യമില്ലെന്ന നിലപാടിലാണ്. പ്രവാസികളെന്നാൽ സമ്പന്നരായ ആളുകൾ മാത്രമല്ല. റസ്റ്റോറന്റുകളിലും സൂപ്പർ മാർക്കറ്റുകളിലും പണിയെടുക്കുന്ന ആളുകളേയും അവരുടെ പ്രശ്നങ്ങളേയുംകൂടി കാണണം. ചില രാഷ്ട്രീയ പ്രശ്നങ്ങൾ കൂടി പറഞ്ഞുകൊണ്ട് ഞാൻ എന്റെ പ്രസംഗം അവസാനിപ്പിക്കാം.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി

(ശ്രീ. കെ. സി. ജോസഫ്): സർ, പ്രവാസികളുടെ വോട്ടവകാശത്തിനുവേണ്ടി പഞ്ചായത്തീ രാജ് നിയമത്തിലും മുനിസിപ്പാലിറ്റി ആക്ടിലും മാറ്റം വരുത്തിയത് കേരള നിയമസഭ ഒന്നിച്ച് പാസ്സാക്കിയതാണ്. പുതിയ പഞ്ചായത്ത് സമിതി നവംബർ മാസം 1-ാം തീയതി നിലവിൽ വരാൻ പോവുകയാണ്. ഗവൺമെന്റിന്റെ അഭിപ്രായം എന്താണെന്ന് ഇലക്ഷൻ കമ്മീഷൻ ചോദിച്ചിരിക്കുകയാണ്. ഒന്നുകിൽ പ്രോക്സി വോട്ടിംഗ് അല്ലെങ്കിൽ ഓൺലൈൻ വോട്ടിംഗ്. പ്രോക്സി വോട്ടിംഗിന് എല്ലാവരും എതിരാണ്. അവശേഷിക്കുന്ന ഏകമാർഗ്ഗം ഓൺലൈൻ വോട്ടിംഗാണ്. അല്ലാതെ എല്ലാവർക്കും വോട്ട് ചെയ്യാൻ കഴിയില്ല. പോളിംഗ് ദിവസം നാട്ടിൽ വരാൻ പറഞ്ഞാൽ സാമ്പത്തികശേഷി ഉള്ളവർ മാത്രം വരും. ഗൾഫിലുള്ള പ്രവാസിക്ക് വോട്ട് ചെയ്യണമെങ്കിൽ ഏകമാർഗ്ഗം ഓൺലൈൻ വോട്ടിംഗ് ആണ്. ആൾ പാർട്ടി യോഗത്തിൽ അങ്ങയുടെ പാർട്ടിക്കുവേണ്ടി പങ്കെടുത്ത ശ്രീ. എ. കെ. ബാലൻ അതിനെ അനുകൂലിച്ചില്ല. എന്താണ് സി.പി.എം. നിലപാട്?

ശ്രീ. കെ. വി. അബ്ദുൾ ഖാദർ: ഇതുസംബന്ധിച്ച് ഞാൻ ഒരു കാര്യം പറയാം.

ഇക്കാര്യത്തിൽ ജനപ്രാതിനിധ്യ നിയമം ഭേദഗതി ചെയ്യേണ്ടതുണ്ട്. ബഹുമാനപ്പെട്ട സുപ്രീം കോടതിയിൽ കേന്ദ്ര ഗവൺമെന്റ് നൽകിയിട്ടുള്ള സത്യവാങ്മൂലത്തിൽ വ്യക്തമാക്കിയിട്ടുള്ളത്...we are preparing to amend

എന്നാണ്. ജനപ്രാതിനിധ്യ നിയമത്തിൽ ഭേദഗതി വരുത്തുന്നത് സുപ്രീം കോടതി പരിഗണിക്കുകയാണ്. ഓൺലൈനുമായി ബന്ധപ്പെട്ട് നമുക്ക് നിയന്ത്രണങ്ങളില്ലാത്ത ചില പ്രശ്നങ്ങളുണ്ട്. ആധുനിക യുഗത്തിൽ വലിയ തോതിലുള്ള കമ്പ്യൂട്ടർ ഹാക്കിംഗും മറ്റും നടക്കുന്നതുകൊണ്ട് ആശങ്കയുണ്ട്. യോഗത്തിലും ആ ആശങ്ക പ്രകടിപ്പിച്ചിട്ടുണ്ടാകാം എന്നാണ് ഞാൻ കരുതുന്നത്.

ശ്രീ. കെ.സി. ജോസഫ്: ഇലക്ഷൻ കമ്മീഷനോട് എന്താണ് പറയേണ്ടത്?

ശ്രീ. കെ. വി. അബ്ദുൾ ഖാദർ: ജനപ്രാതിനിധ്യ നിയമം ഭേദഗതി ചെയ്യാൽ അത് അനുസരിക്കാൻ നമ്മൾ ബാധ്യസ്ഥരാണ്.

പഞ്ചായത്തും സാമൂഹ്യനീതിയും വകുപ്പുമന്ത്രി (ഡോ. എം. കെ. മുനീർ): ജനപ്രാതിനിധ്യ നിയമത്തിൽ പ്രവാസികൾക്ക് വോട്ട് ചെയ്യാനുള്ള മാറ്റം വരുത്തി. അതിന്റെ ഭാഗമായി പഞ്ചായത്ത്/മുനിസിപ്പാലിറ്റി നിയമങ്ങളിലും മാറ്റം വരുത്തി. ഏത് mode of way ആണ് ഉപയോഗിക്കേണ്ടതെന്ന് റൂളിൽ മാത്രം മാറ്റം വരുത്തേണ്ട കാര്യമാണ്.

ശ്രീ. കെ. വി. അബ്ദുൾ ഖാദർ: സർ, 1951-ലെ ജനപ്രാതിനിധ്യ നിയമത്തിൽ പാർലമെന്റ് മാറ്റം വരുത്തേണ്ടതുണ്ട്. കേന്ദ്ര ഗവൺമെന്റ് അത് പരിശോധിച്ചുകൊണ്ടിരിക്കുകയാണ്. അനുകൂലമായ ഒരു നിലപാടെടുത്തിട്ടുണ്ടെന്നത്

ശരിയാണ്. ഞാൻ കൂടുതലായി ആ കാര്യങ്ങളിലേയ്ക്ക് കടക്കുന്നില്ല. അത് രാഷ്ട്രീയ പാർട്ടികൾ എന്നുള്ള നിലയിൽ ചർച്ച ചെയ്യേണ്ട കാര്യമാണ്. ഇവിടെ രാഷ്ട്രീയമായി ചില കാര്യങ്ങൾ ശ്രീ. ആർ. സെൽവരാജ് പറഞ്ഞു. സി.പി.ഐ.(എം.) ഇല്ലാതാക്കപ്പെട്ടുകൊണ്ടിരിക്കുകയാണ് എന്നൊക്കെ പറഞ്ഞു. പാർലമെന്റിൽ കോൺഗ്രസ് പാർട്ടി 426 സീറ്റിൽനിന്ന് 44 സീറ്റിലേയ്ക്ക് ചുരുങ്ങിയ കാര്യം ശ്രീ. ആർ. സെൽവരാജിന് അറിയില്ലേ; വലിയ തോതിൽ ഞങ്ങൾ വളരുകയാണെന്ന് അവകാശപ്പെടുന്ന കോൺഗ്രസ് ഇൻഡ്യൻ പാർലമെന്റിൽ ഒരു ചെറിയ ഗ്രൂപ്പായി മാറിയ കാര്യം വിസ്മയിച്ചുകൊണ്ടാണ് ഇവിടെ നിയമസഭയിൽ സംസാരിച്ച എന്റെ ബഹുമാന്യരായ പല കോൺഗ്രസ് സുഹൃത്തുക്കളും സംസാരിക്കുന്നത്. ഇവിടെ ഭാരതീയ ജനതാ പാർട്ടിക്കെതിരായി ഞങ്ങൾ ഫൈറ്റ് ചെയ്യുന്നുവെന്ന് ശ്രീ. രമേശ് ചെന്നിത്തല ഇന്ന് രാവിലെ പറയുകയുണ്ടായി. നിങ്ങൾ ഫൈറ്റ് ചെയ്ത സ്ഥലങ്ങളിലെല്ലാം നിങ്ങൾ തോറ്റു, ബി.ജെ.പി. ജയിച്ചു. എന്തുകൊണ്ടെന്നാൽ ആർ.എസ്.എസ്.ന്റെയും സംഘപരിവാറിന്റെയും വർഗ്ഗീയ അജണ്ടയ്ക്കും ഫാസിസ്റ്റ് നയങ്ങൾക്കുമെതിരായി കൃത്യമായ ഒരു സമീപനവും കാഴ്ചപ്പാടും പല കാര്യങ്ങളിലുമില്ല. മുദു-ഹിന്ദുത്വം, ബി.ജെ.പി. തീമായി പലകാര്യങ്ങളും പ്രവർത്തിക്കുന്നു. പല വിഷയങ്ങളും അങ്ങനെയാണ്. ഇവിടെ കോൺഗ്രസും

ബി.ജെ.പി.യുമൊക്കെതന്നെയുള്ള സഖ്യം നമ്മൾ കണ്ടതാണ്. 'കോ-ലീ-ബി' സഖ്യം ഈ സംസ്ഥാനത്തുണ്ടായതല്ലേ; ബേപ്പൂരം വടകരയുമൊക്കെ നിങ്ങൾ സഖ്യത്തിൽ മത്സരിച്ച കാര്യം നമുക്കറിയാവുന്ന കാര്യമാണ്. അതുകൊണ്ട് അതൊന്നും കാണിച്ച് സി.പി.ഐ.(എം.)നെ ഭീഷണിപ്പെടുത്തരുത് എന്ന വിനയപൂർവ്വമായ അഭ്യർത്ഥനയാണ് എനിക്കുള്ളത്. പിന്നെ അരുവിക്കര തെരഞ്ഞെടുപ്പിൽ തോറ്റുവെന്നതുകൊണ്ട് ഇവിടെ എത്രയോ തെരഞ്ഞെടുപ്പുകളിൽ ഇടതുപക്ഷവും വലതുപക്ഷവുമൊക്കെ തോറ്റിട്ടുണ്ട്. 1957-ൽ കേരളത്തിൽ കമ്മ്യൂണിസ്റ്റ് ഗവൺമെന്റ് അധികാരത്തിൽ വന്നു. 1959-ൽ ആ ഗവൺമെന്റ് പിരിച്ചുവിട്ടു. 1960-ലെ തെരഞ്ഞെടുപ്പിൽ കമ്മ്യൂണിസ്റ്റ് പാർട്ടി തോറ്റു, കോൺഗ്രസ് അധികാരത്തിൽ വന്നു. എത്രകാലം കോൺഗ്രസ് വന്നു. പിന്നെ 1967 ആകമ്പോഴേയ്ക്ക് ഇടതുപക്ഷ സഖ്യം അധികാരത്തിൽവന്നു. അപ്പോൾ വ്യത്യസ്ത സന്ദർഭങ്ങളിൽ തെരഞ്ഞെടുപ്പിൽ തോറ്റിട്ടുണ്ട്. അരുവിക്കര ചരിത്രത്തിന്റെ അവസാനമാണ് എന്നൊന്നും...

ശ്രീ. പി. എ. മാധവൻ: സർ, 1960-ലെ തെരഞ്ഞെടുപ്പിനെക്കുറിച്ച് പറഞ്ഞിട്ട് നേരെ 1967-ലേക്കാണ് പോയത്. 1965-ലെ തെരഞ്ഞെടുപ്പിനെക്കുറിച്ച് എന്താണ് പറയാത്തത്?

ശ്രീ. കെ. വി. അബ്ദുൾ ഖാദർ: സർ, 1965-ൽ എന്താണുണ്ടായത്; 1965-ൽ

എല്ലാ പാർട്ടികളും ഒറ്റയ്ക്ക് മത്സരിച്ചപ്പോൾ സി.പി.ഐ.(എം.) ന് കൂടുതൽ സീറ്റ് കിട്ടി. നിങ്ങൾ ആർക്കും ഭൂരിപക്ഷമില്ലായെന്ന് പറഞ്ഞ് നിയമസഭ കൂടാൻ അനുവദിച്ചില്ല. അരുവിക്കര തെരഞ്ഞെടുപ്പിന്റെ പശ്ചാത്തലത്തിൽ അരുവിക്കരയാണ് ചരിത്രത്തിന്റെ അവസാനം എന്ന് പറയാൻ സാധിക്കില്ല. തെരഞ്ഞെടുപ്പ് പരാജയത്തിൽനിന്ന് തീർച്ചയായിട്ടും ഇടതുപക്ഷം പാഠങ്ങൾ ഉൾക്കൊണ്ടുകൊണ്ട് അതിശക്തമായി ഈ സംസ്ഥാനത്ത് മുന്നേറുമെന്ന കാര്യമാണ് എനിക്ക് പറയാനുള്ളത്.

ശ്രീ. കെ. എം. ഷാജി: സർ, ഞാൻ ഈ ധനാഭ്യർത്ഥനകളെ പിന്തുണയ്ക്കുകയാണ്. ഇന്നത്തെ ചർച്ചയ്ക്കൊരു പ്രത്യേകതയുള്ളത് ഇടതുപക്ഷത്തിന്റെ പോസിറ്റീവായ ഒരു സമീപനമാണ്. ശ്രീ. പി. കെ. ഗുരുദാസൻ നേരത്തെ ചർച്ച തുടങ്ങിയത് ഞാൻ ഈ ഡിമാന്റിനെ എതിർക്കുന്നുവെന്ന് പറഞ്ഞും ചർച്ച അവസാനിപ്പിച്ചത് ഈ ഡിമാന്റുകളെ അംഗീകരിക്കുന്നില്ലായെന്ന് പറഞ്ഞുമാണ്. എന്നുവെച്ചാൽ ഡിമാന്റ് ഉണ്ട് എന്ന് തലമുതിർന്ന നേതാവ് ഇവിടെ തുടങ്ങിവെച്ചതിൽ സന്തോഷമുണ്ട്. ഇതുവരെ ഡിമാന്റില്ല, ബഡ്ജറ്റില്ല എന്നൊക്കെ പറഞ്ഞ് തുടങ്ങിയ ആളുകൾ മാറിവരുന്നതിൽ സന്തോഷമുണ്ട്. ഏതായാലും ഇവിടെ ധാരാളം ചർച്ചകൾ നടക്കുകയുണ്ടായി. പ്രവാസി വകുപ്പുമായി ബന്ധപ്പെട്ട് പലതും

പറഞ്ഞിട്ടുള്ള, ഒരേയൊരു വികാരത്തിൽപ്പെട്ട ഒന്നാണ് വിമാനക്കുലിയുമായി ബന്ധപ്പെട്ട കാര്യം. സത്യത്തിൽ എല്ലാവർക്കുമറിയാം, കൃത്യമായ കൊള്ളയാണിവിടെ നടക്കുന്നത്. പ്രത്യേക സാഹചര്യങ്ങളിൽ ഏറ്റവും ഭീകരമായി റേറ്റ് വർദ്ധിപ്പിച്ച് പ്രവാസികളെ ഇടിച്ചുപിഴിയുന്ന ഒരു കൊള്ളയാണ് നടക്കുന്നത്. എന്താണ് അതിനൊരു പരിഹാരമെന്നത് നമ്മൾ പരിശോധിക്കേണ്ടതാണ്. അതുപോലെതന്നെ, പ്രവാസി വോട്ട്, ബഹുമാനപ്പെട്ട മന്ത്രിമാർ ഡോ. എം. കെ. മുനീറും ശ്രീ. കെ. സി. ജോസഫും ശ്രീ. കെ. വി. അബ്ദുൾ ഖാദറിനെ ചർച്ചയിലിടപ്പെട്ട് ഒരഭിപ്രായം പറയിപ്പിക്കുന്നതിനുള്ള ശ്രമം നടത്തുകയുണ്ടായി. തീർച്ചയായും അഭിപ്രായമൊന്നും വരാൻ പോകുന്നില്ല, കാരണം അഭിപ്രായം ബഹുമാനപ്പെട്ട ശ്രീ. എ. കെ. ബാലൻ പറഞ്ഞിട്ടുണ്ട്, അല്ലെങ്കിൽ പാർട്ടി സെക്രട്ടറി പറയും. അതേന്താണെന്നുവെച്ചാൽ ഇത് അംഗീകരിക്കുന്നില്ലായെന്നുള്ളതാണ്. അതിൽ വേറെ മാറ്റമൊന്നും വരാൻ പോകുന്നില്ല. പ്രവാസി വോട്ടിനെ സംബന്ധിച്ച് പ്രവാസികൾക്കുവേണ്ടി അന്യായമായി സംസാരിക്കാമെന്നല്ലാതെ അവരുടെ ഏറ്റവും മൗലികമായ അവകാശത്തിന്റെയുടെ പോലും നിൽക്കാൻ ഇടതുപക്ഷത്തിന് കഴിയില്ല. പക്ഷെ ഗവൺമെന്റ് ഈ വിഷയം വളരെ ഗൗരവത്തിലെടുത്ത് ഏത് മെത്തേഡ് ഉപയോഗിച്ചാലും പ്രവാസികൾക്ക്, ഒരുപക്ഷെ നാട്ടിലെ ആളുകളെക്കാൾ

കൂടുതൽ രാഷ്ട്രീയത്തിൽ ജാഗ്രൂകരാണ് അവർ, അവർക്ക് രാഷ്ട്രീയമായ ഇടപെടാനുള്ള സാധ്യതയുണ്ടാക്കി കൊടുക്കുന്നതിനുള്ള ശ്രമങ്ങൾ നടത്തേണ്ടതാണ്. അതുപോലെതന്നെ സഹകരണ മേഖലയിൽ, ഒരുപക്ഷെ, സഹകരണ മേഖല കൈവരിച്ച ഒരു വിശ്വാസ്യതയാണ് 1.32 ലക്ഷം കോടിയിലധികം രൂപയിലേയ്ക്ക് നിക്ഷേപം വരാവുന്ന തരത്തിലേയ്ക്ക് അതിനെ വളർത്താൻ സാധിച്ചിട്ടുള്ളത്. ഒരു സഹകരണ പ്രസ്ഥാനമെന്ന നിലയ്ക്ക് അതിന്റെ സാമൂഹിക പ്രതിബദ്ധത വെളിവാക്കുന്ന നിരവധി പദ്ധതികളെക്കുറിച്ച് ഇവിടെ പലരും പറഞ്ഞതാണ്. 'സുവർണ്ണ കേരള' ആയാലും 'ആലില' പദ്ധതിയായാലുമൊക്കെ നടപ്പിൽ വരുത്തി വളരെ ശ്രദ്ധേയമായ മാറ്റങ്ങൾ ആ രംഗത്തുണ്ടാക്കിയിട്ടുണ്ട്. അതുപോലെതന്നെയാണ് തൊഴിൽ വകുപ്പ്. തൊഴിൽ വകുപ്പിനെപ്പറ്റി പറഞ്ഞാൽ വളരെ ശ്രദ്ധയോടുകൂടി അധികം ബഹുളങ്ങളില്ലാതെ വലിയ മാറ്റങ്ങൾ തൊഴിൽ മേഖലയിൽ വരുത്താൻ കഴിഞ്ഞുവെന്നുള്ളത് ഈ നാലുവർഷക്കാലത്തെ ഏറ്റവും ശ്രദ്ധേയമായിട്ടുള്ള ഒരു കാര്യമാണ്. 217 കോടി രൂപയുടെ ആനുകൂല്യ വിതരണം നടത്തുക മാത്രമല്ല, ധാരാളം കാര്യങ്ങളുണ്ട്. ഞാൻ ഓരോന്നായി പറയുന്നില്ല. ഇവിടത്തെ നഴ്സിംഗ് മേഖലയിലെ ആളുകൾക്ക് മിനിമം വേതനം ഉറപ്പുവരുത്തി അവർക്ക് തൊഴിൽ സുരക്ഷിതത്വം നൽകി. ക്ഷേമ പെൻഷനുകൾ വർദ്ധിപ്പിച്ചു.

അതുപോലെതന്നെ, മിനിമം വേതനം തൊഴിലാളികളുടെ കൈകളിൽ എത്തുന്നുണ്ടെന്ന് ഉറപ്പുവരുത്തുന്നതിനുള്ള സുരക്ഷാ പദ്ധതി ഏർപ്പെടുത്തി. 10 ലക്ഷത്തിലധികം വരുന്ന തൊഴിലാളികളാണ് വാണിജ്യ സ്ഥാപനങ്ങളിലുള്ളത്. അവർക്ക് തൊഴിൽ ഉറപ്പുവരുത്തുന്നതിനും സംരക്ഷണം നൽകുന്നതിനും കഴിയുന്ന ഒരു ഭേദഗതി ഷോപ്പ് ആന്റ് കൊമേഴ്സ്യൽ എസ്റ്റാബ്ലിഷ്മെന്റ് ആക്റ്റിൽ വരുത്തുകയുണ്ടായി. അതുപോലെതന്നെ നോക്കുകൂലിയുടെ കാര്യത്തിൽ പോലീസുകാരുമായി ഇടപെട്ട് ഒരു നിയന്ത്രണം വരുത്താൻ തൊഴിൽ വകുപ്പിന് സാധിച്ചിട്ടുണ്ട്. പക്ഷെ, ഇപ്പോഴും ഈ മേഖലയിലെ ചൂഷകരായിട്ടുള്ള, ഗുണ്ടാ സമാനമായി പ്രവർത്തിക്കുന്ന തൊഴിലാളികളുണ്ട്. ഒരു വ്യാപാരി എന്നുള്ള നിലയ്ക്ക് എനിക്ക് കൃത്യമായി അറിയാം, ഇപ്പോഴും ആ മേഖല വീണ്ടും തിരിച്ചുപിടിക്കാനുള്ള ശ്രമം കൃത്യമായി അവരുടെയിടയിൽ നടക്കുന്നുണ്ട്. ഒരു ജാഗ്രത ഈ വിഷയത്തിലുണ്ടാകേണ്ടതാണ്. അതുപോലെതന്നെയാണ് എംപ്ലോയ്മെന്റ് എക്സ്ചേഞ്ചുകളെ എംപ്ലോയബിലിറ്റി സെന്ററുകളാക്കി മാറ്റിയത്. അതിനെപ്പറ്റി ധാരാളം ചർച്ച വന്നിട്ടുള്ളതാണ്. അതുകൊണ്ട് ഞാൻ കൂടുതലായി പറയുന്നില്ല. പക്ഷെ ഒരു കാര്യം എനിക്ക് പറയാനുള്ളത്, ഈ സംഘടിത മേഖലയിലുള്ള തൊഴിലാളികളെ നോക്കാൻ ഇവിടെ പലരുമുണ്ട്. ഇപ്പോൾ ഗവൺമെന്റ്

ഉദ്യോഗസ്ഥരുടെ ശമ്പളപരിഷ്കരണം വരുന്ന. അതൊക്കെ നോക്കാൻ അപ്പുറത്തിരിക്കുന്നവരും ഇപ്പുറത്തിരിക്കുന്നവരും എല്ലാവരുമുണ്ട്. പക്ഷെ അസംഘടിതമേഖലയെന്ന് പറയുന്ന ഒരു വലിയ ബൃഹത്തായ, ലക്ഷക്കണക്കിന് ആളുകൾ തൊഴിൽ എടുക്കുന്ന ഒരു മേഖല, ഇപ്പോൾത്തന്നെ ഒരു ടെക്സ്റ്റൈൽ സമരം കേരളത്തിൽ നടന്നു. അവരുടെ കഥ കേട്ടാൽ സത്യത്തിൽ സങ്കടം തോന്നിപ്പോകും. പക്ഷെ അത് നമ്മളാരും ശ്രദ്ധിച്ചില്ല. ഈ സഭയ്ക്കകത്തിരിക്കുന്ന ഒരു പാർട്ടിയും അവരുടെ കൂടെ പോയില്ല. അവരുടെ സമരം അങ്ങനെയങ്ങ് അവസാനിക്കുകയായിരുന്നു. അതുപോലെതന്നെയാണ് അൺ-എയ്ഡഡ് മേഖലയിലുള്ള അധ്യാപകരുടെ കാര്യം. ഇപ്പോൾ ഏറ്റവും അടുത്ത് പെരുമ്പിലാവിലെ അൻസാർ കോളേജിൽ, കോളേജിലെ യൂണിയൻ പ്രോഗ്രാമിൽ പ്രസംഗിക്കാൻ വരുന്ന ഒരു ഗസ്റ്റിനോട് ഒരു രാഷ്ട്രീയ പ്രവർത്തകകൂടിയായിട്ടുള്ള സീമ സുരേഷിനോട് മാനേജ്മെന്റ് പറഞ്ഞത് 'നിങ്ങൾ ഇന്നു വസ്ത്രം ധരിച്ചുവരണമെന്നാണ്'. ജമാ അത്തെ ഇസ്ലാമി എന്ന ഒരു മതസംഘടന നടത്തുന്ന ഒരു സ്ഥാപനമാണ് പെരിമ്പിലാവിലെ അൻസാർ കോളേജ്. അവിടെ പ്രോഗ്രാമിൽ പങ്കെടുക്കുന്ന ഗസ്റ്റിനോട് ജീൻസ് ധരിച്ച് വരാൻ പാടില്ലായെന്ന് ഒരു കോളേജ് മാനേജ്മെന്റ് പറയുന്നുണ്ടെങ്കിൽ അവിടെയുള്ള അധ്യാപകരോട് ഏത്

തരത്തിലാണ് ഇവരൊക്കെ ഇടപെടുന്നുണ്ടാകുന്നതെന്നത് നമ്മൾ മനസ്സിലാക്കേണ്ട കാര്യമാണ്. ഈ അൺ-എയ്ഡഡ് മേഖലയിലെ അധ്യാപകരാകട്ടെ, അല്ലെങ്കിൽ മറ്റ് തൊഴിൽ മേഖലയിലുള്ള ആളുകളാകട്ടെ, ഇവരുടെ സംരക്ഷണം ഉറപ്പുവരുത്താൻ പ്രത്യേകമായ ഒരു ജാഗ്രത തൊഴിൽ വകുപ്പിന്റെ, നിരവധി വിപ്ലവകരമായ തീരുമാനങ്ങളുണ്ടാകുന്ന ഈ വകുപ്പിന്റെ മേഖലയിൽ നിന്നുണ്ടാകണമെന്ന് ഞാൻ അഭ്യർത്ഥിക്കുകയാണ്. ഈ തൊഴിൽ മേഖലയിലുള്ള മറ്റൊരു വലിയ ശ്രദ്ധേയമായ കാര്യമാണ് 'കൗശൽ കേന്ദ്ര'യെന്ന് പറയുന്നത്. നമുക്കറിയാം, മലയാളികൾ പഠിക്കാൻ മിടുക്കരാണ്; അവർക്ക് ഇന്റർവ്യൂവിന്റെ കീഴെന്ന് പറയുന്നത് അവരുടെ ക്വാളിഫിക്കേഷൻ സർട്ടിഫിക്കറ്റുകളാണ്. അത് ഇന്റർവ്യൂവിന് അകത്തുകയറാനുള്ളതാണ്. പിന്നെയുള്ള പെർഫോമൻസിലാണ് നമ്മൾ മലയാളികൾ ഏറ്റവും കൂടുതൽ പരാജിതരായി പോകുന്നത്. അവരുടെ ഭാഷാ നൈപുണ്യമാകട്ടെ, അവരുടെ എക്സ്പീരിയൻസാകട്ടെ ഈ മേഖലയിലാണ് മലയാളി ഏറ്റവും വലിയ പരാജയം നേരിടുന്നത്. ആ രംഗത്ത് നമ്മുടെ തൊഴിൽ ദാതാക്കളെ ശാക്തീകരിക്കാൻ കഴിയുന്ന ഒരു വലിയ പദ്ധതിയാണ് സത്യം പറഞ്ഞാൽ 'കൗശൽ കേന്ദ്ര' എന്നു പറയുന്നത്. ഒരുപക്ഷേ ലോകത്തുതന്നെ ശ്രദ്ധിക്കപ്പെടാവുന്ന ഒരു പദ്ധതിയാണിത്. മുഖ്യമന്ത്രി ഈ പദ്ധതി ഉത്ഘാടനം ചെയ്യുകയുണ്ടായി.

പലയിടങ്ങളിലും ഇത് തുടങ്ങുന്നുവെന്ന് പറയുന്നു. ബഹുമാനപ്പെട്ട മന്ത്രി എന്റെ മണ്ഡലത്തിൽ തുടങ്ങാമെന്ന് എനിക്കൊരു ഓഫർ തന്നതാണ്. ഒരു നഗരമണ്ഡലമായതുകൊണ്ട് സൗകര്യങ്ങൾ കണ്ടെത്താനുള്ള ഒരു ചെറിയ പ്രയാസം ഉണ്ടായി. രണ്ടാഴ്ചത്തെ സമയംകൂടി എനിക്ക് അനുവദിക്കണമെന്ന് ഞാൻ വിനീതമായി കിട്ടിയ സന്ദർഭത്തിൽ ബഹുമാനപ്പെട്ട മന്ത്രിയോട് പറയുകയാണ്. അസംഘടിത മേഖലയിലുള്ള തൊഴിലാളികളെ പരിരക്ഷിക്കാൻ കഴിയുന്ന സമീപനം നമ്മുടെ ഭാഗത്തുനിന്നുണ്ടാകണമെന്നാണ് എനിക്ക് ഒരിക്കൽകൂടി പറയാനുള്ളത്. ഇവിടെ ധാരാളം രാഷ്ട്രീയ ചർച്ചകൾ നടന്നതാണ്. ഞാൻ ദീർഘമായി രാഷ്ട്രീയ ചർച്ചകളിലേയ്ക്ക് കടക്കാനുദ്ദേശിക്കുന്നില്ല. ഒരൊറ്റ കാര്യം പറയാം. ഇവിടെ യു.ഡി.എഫ്.നെ വിമർശിക്കുമ്പോൾ, അരുവിക്കരയിലെ തെരഞ്ഞെടുപ്പ് എല്ലാവരും പറഞ്ഞുകൊണ്ടിരിക്കുന്നു. ഒരു കാര്യമുണ്ടല്ലോ, നാലുവർഷം കേരളം ഭരിച്ച ഒരു ഗവൺമെന്റാണ് തെരഞ്ഞെടുപ്പിനെ അഭിമുഖീകരിക്കാൻ പോയത്. കേരളത്തിൽ ഗവൺമെന്റുകൾ മാറിമാറിവരുന്നതിന് കാരണം കൃത്യമായ വോട്ടർമാർ എൽ.ഡി.എഫ്.ഉം യു.ഡി.എഫ്.ഉം അല്ല, അതിനിടയിലുള്ള നിഷ്പക്ഷമതികളാണ് ആര് ഭരിക്കണമെന്ന് തീരുമാനിക്കുന്നതെന്നത് വ്യക്തമാണ്. അത് നമ്മൾ തമ്മിൽ തർക്കിച്ചിട്ടൊന്നും

കാര്യമില്ല. അതിനിടയിൽ നിഷ്പക്ഷമതികളുടെ വലിയ നിരയുണ്ട്. അവരാണ് തീരുമാനിക്കുന്നത്. അതുകൊണ്ടാണ് ഈ ഭരണം മാറിമാറിവരുന്നത്. 90 സീറ്റും 100 സീറ്റും കിട്ടുന്നവർക്കും പിന്നെ അത് കിട്ടാതെ പോകുന്നത് ആ പാർട്ടിയുടെ മാത്രം വോട്ടല്ല അവരെ ജയിപ്പിക്കുന്നത് എന്നതാണ്. പക്ഷെ നാലുവർഷം കഴിഞ്ഞിട്ടും അഭിമാനത്തോടുകൂടി ഒരു തെരഞ്ഞെടുപ്പിനുമുമ്പിൽ ചാഞ്ചല്യമില്ലാതെ നിൽക്കാൻ ഒരു ഗവൺമെന്റിന് കഴിഞ്ഞുവെന്നതാണ് അരുവിക്കര തെരഞ്ഞെടുപ്പിലെ ജയപരാജയങ്ങളെക്കാൾ കൂടുതൽ യു.ഡി.എഫ്.നെ സംബന്ധിച്ചിടത്തോളം അഭിമാനകരമായ ഒരു കാര്യമെന്ന് പറയുന്നത്. ഇവിടെ സഹതാപ തരംഗം എന്തോ ആയിക്കോട്ടെ, ഒരു കാര്യം ഞാൻ പറയാം, ബി.ജെ.പി.ക്ക് വിരുദ്ധമായ അഭിപ്രായം ഇവിടെ ഇന്ന് രാവിലെയും 'ലീഗ് കാർ ശ്രദ്ധിക്കണം, ബി.ജെ.പി. വരാൻ പോകുകയാണ് അതുകൊണ്ട് ഞങ്ങളുടെ കൂടെ കൂടിക്കൊള്ളൂവെന്ന് ബഹുമാനപ്പെട്ട ഒരു മെമ്പർ പറയുകയുണ്ടായി. ഞാൻ ഒരു കാര്യം പറയാം ഇടതുപക്ഷത്തിന് ബി.ജെ.പി.യോട് വിരോധമില്ല, അവർ ആർ.എസ്.എസ്.നെ സഹായിക്കുന്നുവെന്ന് പറയാൻ മാത്രമുള്ള വിഡ്ഢിത്തമൊന്നും ഞങ്ങൾക്കാർക്കുമില്ല. നിങ്ങൾക്ക് ബി.ജെ.പി.യോട് ഭയങ്കര ദേഷ്യമാണ്, ബി.ജെ.പി.യെ കണ്ടാൽ നിങ്ങൾ വോട്ട് എതിരായി ചെയ്യുക മാത്രമല്ല അവരെ

കൈകാര്യം ചെയ്യാൻ വരെ നിങ്ങൾ ഉഷാരാണ്, വളരെ മിടുക്കന്മാരാണ്. സംഗതിയൊന്നും കഴപ്പമില്ലാത്ത കാര്യമാണ്. പക്ഷെ ആത്മാർത്ഥതകൊണ്ട് മാത്രം എന്താണ് കാര്യം; ഞാനൊരുദാഹരണം പറയാം. നായയാണല്ലോ ഇപ്പോൾ ഇവിടത്തെ ഒരു താരമെന്ന് പറയുന്നത്. തിരുവനന്തപുരം കോർപ്പറേഷൻ നായയെ പിടിക്കാൻ തീരുമാനിച്ചുവെന്നിരിക്കട്ടെ, അങ്ങനെ എല്ലാ നിയമവും മറികടന്ന് അവർ തീരുമാനമെടുത്തു, കോൺട്രാക്ട് കൊടുത്തു നായ പിടുത്തക്കാരൻ കമ്പിയും സിറിഞ്ചും എല്ലാ സാധനങ്ങളുമായി തിരുവനന്തപുരം കോർപ്പറേഷനിൽ വന്നിറങ്ങുകയാണ്. പക്ഷെ, കോർപ്പറേഷനിലെ നായസ്നേഹിയായ ഒരംഗം ഈ വിവരം നായ്ക്കൾക്ക് ചോർത്തികൊടുത്തുവെന്ന് വിചാരിക്കുക, നായ്ക്കൾ നേരെ കൊല്ലം കോർപ്പറേഷനിലേയ്ക്ക് പോയി. നായപിടുത്തക്കാരനെവിടെ തിരുവനന്തപുരം കോർപ്പറേഷനിൽ, നായ്ക്കളെവിടെയാണ് കൊല്ലം കോർപ്പറേഷനിൽ, പണി നടക്കുകയില്ലല്ലോ, നായയുള്ളിടത്ത് നായ പിടുത്തക്കാരനും വേണം. ഇവർ രണ്ടുപേരുംകൂടി കൂട്ടിമുട്ടാനുള്ള ഭാഗ്യവുമുണ്ടാകണം. ബി.ജെ.പി.യോട് നിങ്ങൾക്ക് ഭയങ്കര ദേഷ്യമാണ്. അതിന് ഞാൻ നിങ്ങളെ അപ്രീഷ്യേറ്റ് ചെയ്യുന്നു. ബി.ജെ.പി. എവിടെയാണ്, ഉത്തർപ്രദേശിലും ബീഹാറിലും രാജസ്ഥാനിലും ഡൽഹിയിലുമാണ്. നിങ്ങൾ കേരളത്തിലാണ്. കുറച്ചുള്ളത് ബംഗാളിലും ത്രിപുരയിലുമാണ്. ബി.ജെ.പി.

ഉള്ളിടത്ത് നിങ്ങളില്ല, നിങ്ങൾ ഉള്ളിടത്ത് ബി.ജെ.പി.യുമില്ല. മുഖാമുഖമൊന്നു കാണാൻപോലും കഴിയാതെ പുറകേ നടന്നിട്ട് വല്ല കാര്യവുമുണ്ടോ? ബി.ജെ.പി- യെ അത്യപൂർവ്വമായി കേരളത്തിൽ കണ്ടുകിട്ടിയ ഒരു സ്ഥലമാണ് തിരുവനന്തപുരം പാർലമെന്റ് തെരഞ്ഞെടുപ്പ്. അപ്പോൾ നിങ്ങൾക്ക് മൂന്നാം സ്ഥാനമാണുണ്ടായിരുന്നത്. ബി.ജെ.പി.യുടെ പുറകിലാണ് നിൽക്കുന്നത്. അപ്പോൾപിന്നെ നിങ്ങളുടെകൂടെ കൂടിയിട്ട് ഞങ്ങളുടെകൂടെ കളത്തിലാകേണ്ട കാര്യമില്ലല്ലോ. ഇന്ത്യൻ പൊളിറ്റിക്കൽ കൗൺസിൽ ബി.ജെ.പി.യെ നേർക്കുനേർ നേരിടാൻ കഴിയുന്ന ഒരു കക്ഷിയുടെ കൂടെയാണെന്ന അഭിമാനബോധത്തോടെയാണ് ഞങ്ങൾ ഇപ്പോൾ ഇവിടെ നിൽക്കുന്നത്. ഇടതുപക്ഷം കേരളത്തിൽ തകരുന്നവെന്നതിനെ ആശാസ്യമായി കാണുന്ന ഒരാളല്ല ഞാൻ. ഒരിക്കലും സി.പി.ഐ (എം) തകരണമെന്ന് ആഗ്രഹിക്കുന്ന വ്യക്തിയല്ല ഞാൻ. ജനാധിപത്യത്തെ സക്രിയമാക്കുന്ന എതിർപ്പുകൾ അങ്ങോട്ടുമിങ്ങോട്ടുമുണ്ടാകും. പക്ഷെ ഒരിക്കലും തകരാൻ പാടില്ല. ഇടതുപക്ഷത്തിന്റെ ഇടം എവിടെയാണെന്ന് പരിശോധിക്കേണ്ട? പ്രത്യേകിച്ച് സി.പി.ഐ.(എം) പരിശോധിക്കണം. നിങ്ങൾ മതനിരപേക്ഷതയുടെ കാവലാളായി മുമ്പിൽ നിൽക്കേണ്ട ആളുകളാണ്. നിങ്ങൾ അവിടെ നിൽക്കുന്നുണ്ടോ? വോട്ടുരാഷ്ട്രീയത്തിൽ

ഭൂമിച്ചുനിൽക്കുകയാണ് കേരളത്തിൽ സി.പി.ഐ.(എം) ചെയ്യുന്നത്. ഇടയ്ക്ക് മാപ്പിള സെമിനാർ നടത്തും, ഇടയ്ക്ക് ക്രിസ്ത്യൻ സെമിനാർ നടത്തും, പിന്നെ എൻ.എസ്.എസ്.-ന്റെ അടുത്തുപോകും. അതുകഴിഞ്ഞ് എസ്.എൻ.ഡി.പി.യുടെ അടുത്തുപോകും. ഇതിനൊക്കെ അപ്പുറത്ത് നിൽക്കാൻ കഴിയുന്ന മതനിരപേക്ഷതയുടെ ഒരു വലിയ സ്പെയ്സ് ഇവിടെയുണ്ട്. ഇത് റമസാൻ മാസമാണ്. വിശുദ്ധ പുരാൻ അള്ളാഹു ഇറക്കിയതാണെന്ന് വിശ്വസിക്കുന്നവരാണ് മുസ്ലീങ്ങൾ. ഇ. എം. ശങ്കരൻ നമ്പൂതിരിപ്പാട് പറഞ്ഞു അതിലൊരു അമാനുഷികതയുമില്ല, അത് അള്ളാഹു ഇറക്കിയതല്ല, ശരിയായത് കാടൻ നിയമമാണ്. ശബരിമലയിൽ വിളക്ക് കത്തിക്കുകയാണ്. അത് വെറുതെ കത്തുന്നതല്ല. സാത്താനിക് വേഴ്സിന്റെ കൂടെ....., ഞങ്ങൾ ആവിഷ്കാര സ്വാതന്ത്ര്യത്തിന്റെ കൂടെയാണ്. മുസ്ലീങ്ങളെ എതിർത്തു, ക്രിസ്ത്യാനിയെ എതിർത്തു, ഹിന്ദുവിനെ എതിർത്തു. ശരിയത്തിന്റെ വിവാദം കത്തിനിൽക്കുന്ന സമയത്ത് അഖിലേന്ത്യാ മുസ്ലീം ലീഗ് ഇ.എം. ശങ്കരൻ നമ്പൂതിരിപ്പാടിനെ വിട്ട് പിരിഞ്ഞുപോയി. തൊട്ടടുത്ത തെരഞ്ഞെടുപ്പിൽ ഇടതുപക്ഷം ജയിച്ചു. കേരളത്തിൽ നിങ്ങളുടെ സ്പെയ്സ് എന്താണ്? നിങ്ങൾ ഈ കളിയല്ല കളിക്കേണ്ടത്. കേരളത്തിലെ ഇടതുപക്ഷത്തിന് ഒരു സ്പെയ്സ് ഉണ്ട്. ആ സ്പെയ്സ്

മനസ്സിലാക്കാത്തതാണ് അവരുടെ പരാജയം. അല്ലാതെ ഈ കാണിക്കുന്ന
വേലത്തരംകൊണ്ട് ജയിച്ചവരാൻ സാധിക്കില്ല. ഒറ്റക്കാര്യം ഇടതുപക്ഷം
ചെയ്യാൽമതി, അതായത് തോൽക്കാനുള്ള ധൈര്യം കാണിക്കണം. നിങ്ങൾക്ക്
തോൽക്കാനുള്ള ധൈര്യമില്ല. അതാണ് നിങ്ങളുടെ പ്രശ്നം. കള്ളുകുടിയന്മാർക്ക്
രാവിലെ കള്ളു കിട്ടിയില്ലെങ്കിൽ വിറയ്ക്കുന്നമാതിരി നിങ്ങൾക്കും ഭരണംകിട്ടാതെ
വരുമ്പോൾ വിറയ്ക്കാൻ ഇടങ്ങും. നിങ്ങൾ എന്നാണോ തോൽക്കാൻ ധൈര്യം
കാണിക്കുന്നത് അന്ന് നിങ്ങളെ ജയിപ്പിക്കാൻ ജനമുണ്ടാകും. ഇന്ന് നിങ്ങൾക്കതിന്
ധൈര്യമില്ലായെന്നതാണ് നിങ്ങളുടെ ഏറ്റവും വലിയ പ്രശ്നം. ഇരവിപുരത്ത് നിങ്ങൾ
പറഞ്ഞല്ലോ ആർ.എസ്.എസ്., ബി.ജെ.പി. എന്നൊക്കെ. അതമാത്രമല്ല, വേറെയും
പോസിറ്റീവായ ഘടകമുണ്ട്. ബി.ജെ.പി-ക്ക് അനുകൂലമായി വോട്ടുചെയ്തു.
അരുവിക്കരയിൽ മുപ്പത്തിനായിരത്തിലധികം മുസ്ലീം വോട്ടുണ്ട്. ആർ.എസ്.എസ്.
വരുന്നവെന്ന ഭയംകൊണ്ട് ആ മുസ്ലീം വോട്ട് മതതീവ്രവാദത്തിന് ചെയ്തുകൊടുത്തോ;
എസ്.ജി.പി.യെ സഹായിച്ചോ? എസ്.ജി.പി.യും ശ്രീ. പി.സി.ജോർജ്ജും ഒരുമിച്ച്
നിന്നില്ലേ? അവർക്ക് വോട്ട് കിട്ടിയില്ലല്ലോ. മറ്റുഭാഗത്തുനിന്ന പി.ഡി.പി-ക്കും വോട്ട്
കിട്ടിയില്ലല്ലോ. ജമാ അത്തെ ഇസ്ലാമി ഇടതുപക്ഷത്തിന് വോട്ട് ചെയ്തിട്ടും നിങ്ങൾ
ജയിച്ചില്ലല്ലോ. ജമാ അത്തെ ഇസ്ലാമിയെപ്പോലെ ഒരു മതരാഷ്ട്രവാദ സംഘടനയുടെ

വോട്ട് വേണ്ടെന്നു പറയാൻ നട്ടെല്ലില്ലാത്ത ഒരു പാർട്ടിക്ക് കേരളത്തിൽ ജയിക്കാൻ അർഹതയില്ല. നിങ്ങൾ ബി.ജെ.പി. യെ എതിർത്തിട്ട് കാര്യമില്ല. അവർ വോട്ട് തരമ്പോൾ വേണ്ടായെന്നു പറയാനുള്ള ആർജ്ജവം നിങ്ങൾ കാണിക്കണം. ശ്രീ. കെജ്.രി.വാ.ളിനോട് എനിക്ക് അഭിപ്രായവ്യത്യാസമുണ്ടെങ്കിലും അദ്ദേഹം ആൺകുട്ടിയെപ്പോലെ പറഞ്ഞു, എനിക്ക് ബി.ജെ.പി.യുടെ വോട്ടും വേണ്ട, ഡൽഹി ഇമാം എന്നു പറയുന്ന കാട്ടുകളുടെ വോട്ടും വേണ്ടായെന്ന്. അദ്ദേഹം എന്റെ അടുത്തുണ്ടായിരുന്നുവെങ്കിൽ ഞാൻ അദ്ദേഹത്തെ കെട്ടിപ്പിടിക്കുമായിരുന്നു. അതാണ് രാഷ്ട്രീയമെന്നുപറയുന്നത്. ഒരു ഭാഗത്ത് മതതീവ്രവാദത്തെ എതിർക്കുമ്പോൾ മറ്റുഭാഗത്ത് ഫാസിസത്തെയും എതിർക്കാൻ കഴിയുന്നതാണ് രാഷ്ട്രീയ ബോധമെന്നു പറയുന്നത്. അതാണുണ്ടാകേണ്ടത്. അത് ഇല്ലാതെ പോകുന്നതാണ് നിങ്ങളുടെ പ്രശ്നം. വളരെ പ്രധാനപ്പെട്ട അടിയന്തരപ്രമേയമൊക്കെ ഇവിടെ കൊണ്ടുവരുമ്പോൾ കൊച്ചുപുസ്തകത്തിൽ കഥയെഴുതുന്ന ആൾക്കാരും എ പടത്തിന് തിരക്കഥ എഴുതുന്ന ആളുകളും എഴുതിക്കൊടുക്കുന്ന പ്രസംഗങ്ങൾ ഇവിടെ കൊണ്ടുവന്ന് പ്രസംഗിച്ചിട്ട് ഒരു രതിക്രീഡാസുഖം നേടുന്നതുപോലെ അവസാനിപ്പിച്ചുപോയാൽ നിങ്ങൾക്ക് കേരളത്തിൽ എങ്ങനെയാണ് ഒരു തെരഞ്ഞെടുപ്പിനെ നേരിടാനാവുകയെന്ന് നിങ്ങൾ പരിശോധിക്കണം. ഇവിടെ

ലീഗലായ മതേതരത്വം പഠിപ്പിക്കുന്ന കുറച്ച് ആൾക്കാരാണ്. വിളക്കുകത്തിക്കുന്നത് സംബന്ധിച്ചുള്ള വിവാദത്തിൽ പലരും ചോദിച്ചു എന്താ വിളക്ക് കത്തിച്ചാലേന്ന്. മുസ്ലീം കമ്മ്യൂണിറ്റിക്കുവേണ്ടി ഒരുപാട് ശാഖകളുണ്ട്. സുന്നികൾക്കിടയിൽ അഭിപ്രായവ്യത്യാസമുണ്ട്. വിളക്ക് കത്തിക്കുകയും എണ്ണ നേർച്ച നേരുകയും ചെയ്യുന്ന പള്ളികളുണ്ട്. ഞാനും ഒരു മുസ്ലീം ആണ്, തികഞ്ഞ വിശ്വാസിയാണ്. പക്ഷെ ഞാൻ വിളക്ക് കത്തിക്കാറുണ്ട്. എന്തോട് എന്റെ പാർട്ടി വിളക്ക് കത്തിക്കരുത് എന്നു പറഞ്ഞിട്ടില്ല. വിളക്ക് കത്തിക്കാൻ പാടില്ലായെന്ന് ശ്രീ. പി. കെ. അബ്ദുറബ്ബീൻ അവകാശമുള്ളതുപോലെതന്നെ ശ്രീ. വി. ടി. ബൽറാം പറഞ്ഞതുപോലെ ശ്രീ. മമ്മൂട്ടിക്ക് വിളക്ക് കത്തിക്കാനുള്ള അവകാശമുണ്ട്. അത് ജനാധിപത്യപരമായ അവകാശമാണ്. ലീഗലായ പലരും വിളക്ക് കത്തിക്കാറുണ്ട്. പാർട്ടി പറഞ്ഞിട്ടുണ്ടോ കത്തിക്കരുതെന്ന്? അത് ഓരോരുത്തരുടെയും കാര്യമാണ്. നടൻ മമ്മൂട്ടിയിൽനിന്ന് ഇസ്ലാം പഠിക്കേണ്ട ഗതികേടോ സി.പി.ഐ.(എം)-ൽനിന്ന് മതേതരത്വം പഠിക്കേണ്ട ഗതികേടോ ഇന്ത്യൻ യൂണിയൻ മുസ്ലീം ലീഗിയുടെ മെമ്പർമാർക്കില്ല എന്ന് ആദ്യം നിങ്ങൾ മനസ്സിലാക്കണം. വെളിച്ചം മാത്രമാണ് ദൈവമുണ്ടാക്കിയതെന്ന് ഞാൻ വിശ്വസിക്കുന്നില്ല. ഇരുട്ട് പിന്നെ ആരാണ് ഉണ്ടാക്കിയത്, ചെങ്കുത്താനാണോ? അതൊരു ഫോർമാലിറ്റിയാണ്. എന്റെ മുഖിലൊരു

നാടയുണ്ടെങ്കിൽ ഞാൻ ആ നാട കട്ടുചെയ്യുകയും എന്റെ മുഖിലൊരു വിളക്കുണ്ടെങ്കിൽ ഞാൻ ആ വിളക്ക് കത്തിക്കുകയും ചെയ്യും. അതെന്റെ വിശ്വാസപ്രമാണത്തെ ബാധിക്കുന്ന ഒന്നല്ല. വിശ്വാസത്തിന്റെ ഭാഗമായി അല്ലെങ്കിൽ ആരാധനയുടെ ഭാഗമായി അത് കത്തിക്കുന്ന നിമിഷം ഞാൻ ഇസ്ലാമിൽ നിന്ന് പുറത്താണ്. പക്ഷെ അത് ആരാധനയുടെ ഭാഗമായി ഞാൻ കാണുന്നില്ല. ആരാധനയുടെ ഭാഗമായി കാണാത്തതിനാൽ ഞാൻ വിളക്ക് കത്തിക്കും. അതുകൊണ്ട് ദയവുചെയ്ത് ഇത്തരം രാഷ്ട്രീയത്തെ കുറച്ചൊക്കെ വിശാലമായി കാണാനുള്ള മര്യാദയും മാനുഷതയുമാണ് ഇടതുപക്ഷം പ്രകടിപ്പിക്കേണ്ടതെന്ന് പറഞ്ഞുകൊണ്ട് ഞാൻ ഈ ധനാഭ്യർത്ഥനകളെ ഒരിക്കൽകൂടി പിന്തുണയ്ക്കുന്നു.

ശ്രീ. ഇ. ചന്ദ്രശേഖരൻ : സർ, കേരളത്തിന് ഏറെ സംഭാവന ചെയ്ത സഹകരണ മേഖലയെ തകർക്കുന്ന സമീപനമാണ് കേന്ദ്ര-സംസ്ഥാന ഗവൺമെന്റുകൾ സ്വീകരിക്കുന്നത്. അതിന്റെ ഭാഗമായിട്ടാണ് കേന്ദ്രം അത്തരമൊരു നിയമം സഹകരണ രംഗത്ത് ഭേദഗതിചെയ്ത് കൊണ്ടുവന്നതെന്ന് എല്ലാപേർക്കുമറിയാം. അതിന്റെ തുടർച്ചയായി നമ്മുടെ സംസ്ഥാനത്തും അത് നടപ്പിലാക്കാനുള്ള ശ്രമത്തിലാണ്. ഇവിടെ ചൂണ്ടിക്കാണിച്ചതുപോലെ സഹകരണ മേഖലയിലെ സ്ഥാപനങ്ങൾ പ്രത്യേകിച്ച് ജനോപകാരപ്രദമായിരുന്ന നീതി സ്റ്റോറും

നമ്മ സ്റ്റോറും മാവേലി സ്റ്റോറും കൺസ്യൂമർഫെഡ്യുമെല്ലാം തകർന്ന് തരിപ്പണമായിക്കൊണ്ടിരിക്കുകയാണ്. അതിനെ പുനഃരജീവിപ്പിക്കാനാവശ്യമായ നടപടിയില്ലെന്നമാത്രമല്ല, സജീവമായിരുന്നതിനെ തകർക്കുന്ന സമീപനം ഇവിടത്തെ സർക്കാർ സ്വീകരിച്ചതുകൊണ്ടാണ് ഇങ്ങനെയൊരു ദുഃസ്ഥിതിയിൽ നമ്മൾ എത്തിച്ചേർന്നിരിക്കുന്നത്. റംസാന്റെയും ഓണത്തിന്റെയും സന്ദർഭത്തിൽ ഈ സ്ഥാപനങ്ങളെല്ലാം നോക്കുകയ്ക്കായി നിൽക്കുന്ന സാഹചര്യമാണുള്ളത്. അത്തരമൊരു അവസ്ഥയിൽ ഇനിയെങ്കിലും ഈ ഗവൺമെന്റിന്റെ സമീപനത്തിൽ മാറ്റംവരുത്തുമോ എന്നാണ് പ്രധാനമായും എനിക്ക് ചോദിക്കാനുള്ളത്. അതുപോലെ നോർക്കയുടെ മറവിൽ വായ്പ നൽകി വായ്പയെടുത്ത ആളുകൾ വായ്പ തിരിച്ചടവിനിടയിൽ യഥാസമയം അവർക്ക് ഒന്നോ രണ്ടോ ഗഡു അടയ്ക്കാൻ കഴിയാതെപോയാൽ വൻതോതിൽ പലിശ ചുമത്തുന്ന സമീപനമാണ് സ്വീകരിക്കുന്നത്. അതുപോലെ ബാങ്കുകൾ വായ്പ നൽകുമ്പോൾ നോർക്ക നൽകുന്ന 15 ശതമാനം സബ്സിഡി നേരത്തേതന്നെ ബാങ്കുകൾക്ക് കൊടുത്താലും ബാങ്ക് അത് സപ്ലൈസ് അക്കൗണ്ടിൽ വയ്ക്കുകയും യഥാർത്ഥത്തിൽ അത് വകകൊള്ളിക്കാതിരിക്കുകയും ചെയ്യുന്നതിന്റെ ഫലമായി എല്ലാ എമൗണ്ടിനും പലിശ വർദ്ധിക്കുകയും അത്തരം ദുരിതങ്ങൾ നമ്മുടെ പ്രവാസികൾ

അനുഭവിച്ചുകൊണ്ടിരിക്കുകയുമാണ്. വിമാനയാത്രയുമായി ബന്ധപ്പെട്ടും ചാർജ്ജ് ഈടാക്കുന്നത് സംബന്ധിച്ചുമൊക്കെ ഇവിടെ സംസാരിച്ചതുകൊണ്ട് ഞാൻ അതിലേയ്ക്ക് കടക്കുന്നില്ല.

തൊഴിൽ രംഗത്തെ സംബന്ധിച്ചിടത്തോളം കേന്ദ്ര ഗവൺമെന്റ് തൊഴിൽ നിയമങ്ങൾ ഏകപക്ഷീയമായി ഭേദഗതി ചെയ്യാൻ പോവുകയാണ്. അതിനാവശ്യമായ ഭേദഗതികൾ കൊണ്ടുവന്നുകഴിഞ്ഞു. അടിമകളെപ്പോലെ തൊഴിലാളികളെക്കൊണ്ട് പണിയെടുപ്പിക്കുന്നതിനുള്ള നിയമ ഭേദഗതിയാണ് കേന്ദ്ര ഗവൺമെന്റ് കൊണ്ടുവരുന്നത്. ഇതിൽ പ്രധാനപ്പെട്ട വിഷയം, പാർലമെന്റ് നിയമത്തിൽ ഭേദഗതി കൊണ്ടുവരികയും രാജ്യത്തിന് പൊതുവിൽ ബാധകമാകുന്ന വിധത്തിൽ തൊഴിൽ മേഖലയിൽ പുതിയ നിയമം കൊണ്ടുവരികയും ചെയ്താൽ സ്വാഭാവികമായും നമ്മുടെ സംസ്ഥാനത്തും അതിൽനിന്ന് വ്യത്യസ്തമല്ലാത്ത ഒരു നിലപാട് സ്വീകരിക്കേണ്ടിവരും. അതിന്റെ ഭാഗമായി നമ്മുടെ സംസ്ഥാനത്തെ തൊഴിലാളികൾ ഏറ്റവും വലിയ പ്രയാസം നേരിടാൻ പോകുന്നുവെന്നുള്ളതാണ് വസ്തുത. 40 തൊഴിലാളികളിൽ താഴെ ജോലി ചെയ്യുന്ന ചെറുകിട വ്യവസായ യൂണിറ്റുകളിൽപ്പെടുന്നവർക്ക് നിലവിലുള്ള എല്ലാ തൊഴിലവകാശ നിയമങ്ങളും നിഷേധിക്കുന്ന സമീപനമാണ് കേന്ദ്രഗവൺമെന്റ് സ്വീകരിക്കുന്നത്. ആ നിയമം

ഇവിടെ വന്നാൽ തീർച്ചയായും ചെറുകിട വ്യവസായ രംഗത്ത് നേരിടുന്ന വലിയ പ്രശ്നങ്ങളായിരിക്കും തൊഴിലാളികൾ അനുഭവിക്കേണ്ടിവരിക.

300 തൊഴിലാളികൾ വരെയുള്ള സ്ഥാപനങ്ങളിൽ തൊഴിലാളികളെ പിരിച്ചു വിടുന്നതിനോ കമ്പനി ലേഔറ്റ് ചെയ്യുന്നതിനോ, അടച്ചുപൂട്ടുന്നതിനോ സർക്കാരിന്റെ മുൻകൂർ അനുമതി ആവശ്യമില്ല എന്ന രീതിയിലാണ് നിയമത്തിൽ കൊണ്ടുവന്നിട്ടുള്ള ഭേദഗതിയുടെ അടിസ്ഥാനത്തിൽ നടപ്പാക്കാൻ പോകുന്നത്. ഇത്തരമൊരു സാഹചര്യമുണ്ടായാൽ ട്രേഡ് യൂണിയനുകളുടെ പ്രസക്തിതന്നെ ഇല്ലാതാക്കുന്ന സാഹചര്യം ഉണ്ടാകും. രജിസ്ട്രേഷൻ സംബന്ധിച്ചും അംഗീകാരം സംബന്ധിച്ചും ഭാരവാഹികളെ തെരഞ്ഞെടുക്കുന്നത് സംബന്ധിച്ചും എല്ലാം ഗവൺമെന്റിന് അനിയന്ത്രിതമായ അവകാശം നൽകുന്ന വിധത്തിലുള്ള ഏർപ്പാടുകളാണ് ഉണ്ടാകാൻ പോകുന്നത്. മാനേജ്മെന്റുകൾ അഥവാ മുതലാളിമാർ നിശ്ചയിക്കുംവിധം തൊഴിലാളികളെ കൈകാര്യം ചെയ്യാൻ കഴിയുന്ന സാഹചര്യമുണ്ടാകും. തൊഴിൽ സംരക്ഷണത്തിന്റെയും തൊഴിലാളി ക്ഷേമത്തിന്റെയും കാര്യങ്ങളെക്കുറിച്ച് പറയുമ്പോൾ കേന്ദ്ര ഗവൺമെന്റ് സ്വീകരിക്കുന്ന ഈ നയങ്ങളുമായി ബന്ധപ്പെട്ടാണ് നമ്മുടെ സംസ്ഥാന ഗവൺമെന്റ് ഇക്കാര്യങ്ങളിലൊക്കെ നിലപാട് സ്വീകരിക്കുന്നത്. നേരത്തെ ഇവിടെ ചൂണ്ടിക്കാണിച്ച, രാജസ്ഥാനിൽ വരുത്തിയിട്ടുള്ള നിയമഭേദഗതി.

നാല് കാര്യങ്ങളിൽ ഭേദഗതി അവിടെ കൊണ്ടുവന്നു. രാജസ്ഥാനിൽ അത് വന്നതിനെ തുടർന്ന് മഹാരാഷ്ട്രയിലും മധ്യപ്രദേശിലും ഹരിയാനയിലും ഉത്തർപ്രദേശിലും സംസ്ഥാന ഗവൺമെന്റുകൾ ഈ നിലപാടുകൾ തന്നെ കൊണ്ടുവരികയും തൊഴിലാളിവിരുദ്ധ നിലപാടുമായി മുന്നോട്ട് പോവുകയുമാണ്. ചെറുതും വലുതുമായ വാണിജ്യസ്ഥാപനങ്ങൾക്ക് ബാധകമായ മുപ്പതിലധികം തൊഴിൽ നിയമങ്ങൾ നമ്മുടെ രാജ്യത്ത് ഇന്ന് നിലവിലുണ്ട്. സ്വാതന്ത്ര്യം പ്രാപിക്കുന്നതിനു മുൻപുള്ളതും സ്വാതന്ത്ര്യാനന്തര ഇന്ത്യയിൽ തൊഴിലാളികൾക്കനുക്രമമായും ഉണ്ടാക്കിയ നിയമങ്ങളാണ്. ഫാക്ടറീസ് ആക്ട് 1947, ഇൻഡസ്ട്രിയൽ ഡിസ്പ്യൂട്ട് ആക്ട് 1947, ഇൻഡസ്ട്രിയൽ എംപ്ലോയ്മെന്റ് സ്റ്റാൻഡിംഗ് ഓർഡർ ആക്ട് 1946, മിനിമം വേജസ് ആക്ട് 1948, പേമെന്റ് ഓഫ് വേജസ് ആക്ട് 1936, പേമെന്റ് ഓഫ് ബോണസ് ആക്ട് 1965, ഇ.എസ്.ഐ ആക്ട് 1948, എംപ്ലോയീസ് പ്രോവിഡന്റ് ഫണ്ട് ആക്ട് 1952, മെറ്റേണിറ്റി ബെനിഫിറ്റ് ആക്ട് 1961, വർക്ക്മെന്റ്സ് കോമ്പൻസേഷൻ ആക്ട് 1923, ഇന്റർസ്റ്റേറ്റ് മൈഗ്രന്റ് വർക്കേഴ്സ് ആക്ട് 1979, സ്റ്റേറ്റ് ഷോപ്പിംഗ് ആന്റ് കൊമേഴ്സ്യൽ എസ്റ്റാബ്ലിഷ്മെന്റ് ആക്ട്, ഈക്വൽ റെമ്യൂണറേഷൻ ആക്ട് 1976, ചൈൽഡ് ലേബർ ആക്ട് 1956. ഈ ചൂണ്ടിക്കാണിച്ച 13 നിയമങ്ങൾ ദുർബലമാക്കാൻ പോകുന്ന നടപടിയാണ് കേന്ദ്ര

ഗവൺമെന്റ് ഇപ്പോൾ കൊണ്ടുവരാൻ പോകുന്ന നിയമത്തിലുള്ളത്. ഇതൊക്കെ ദുർബലമായിക്കഴിഞ്ഞാൽ സ്വാഭാവികമായും തൊഴിലെടുക്കുന്ന വിഭാഗത്തിന്റെ ക്ഷേമത്തെക്കുറിച്ചും തൊഴിലാളിക്ഷേമത്തെക്കുറിച്ചും വലിയ വർത്തമാനം പറയുന്നതിൽ കാര്യമുണ്ടാകുമെന്ന് തോന്നുന്നില്ല. സ്വാതന്ത്ര്യം നേടുന്നതിന് മുമ്പും പിന്നീടും രാജ്യത്തെ തൊഴിലാളികൾ വലിയ പ്രക്ഷോഭങ്ങളിലൂടെ നേടിയെടുത്ത അവകാശങ്ങൾ അല്ലെങ്കിൽ നിയമങ്ങളാണ് ഇല്ലായ്മ ചെയ്യാൻ പോകുന്നത്. എവിടെയാണ് തൊഴിലാളിക്ഷേമവും തൊഴിലാളികളുടെ നിലനിൽപ്പുമെന്ന് നമുക്ക് ഊഹിക്കാവുന്നതേയുള്ളൂ. ഇതിന് വിരുദ്ധമായി തൊഴിലാളികളുടെ സംഘടിതശക്തി വളർന്നുവരുന്നു എന്നത് വളരെ സന്തോഷകരമായ കാര്യമാണ്. നേരത്തെ ബഹുമാന്യനായ തൊഴിൽവകുപ്പുമന്ത്രി ചൂണ്ടിക്കാണിച്ചതുപോലെ തൊഴിലാളികൾ എന്ന നിലയിൽ സംഘടിതമായി ഇതിനെതിരായി നിൽക്കുന്നു. അപ്പുറത്തും ഇപ്പുറത്തുമുള്ളവരും ഇതിനപ്പുറത്തുള്ളവരും കേന്ദ്രം ഭരിക്കുന്നവരും അവരോട് രാഷ്ട്രീയ ബന്ധമുള്ളവരുമെല്ലാം ഒന്നു ചേർന്നുകൊണ്ടുതന്നെ ഈ ഗവൺമെന്റിന്റെ നയത്തെ ചോദ്യം ചെയ്യാൻ തൊഴിലാളികൾ വരുന്നു, പക്ഷെ കേന്ദ്രം ഒരു നിയമം പാസാക്കിയാൽ പാർലമെന്റ് ഒരു നിയമം കൊണ്ടുവന്നാൽ ഇതിനെ ചെറുത്തുനിൽക്കാൻ പോരാട്ടത്തിന്റെ പാതയിൽ അണിനിരക്കുകയെന്നല്ലാതെ മറ്റു

വേറെ മാർഗ്ഗമുണ്ടാവില്ല അത്തരമൊരു യോജിച്ച പോരാട്ടം വളർന്നുവരുന്നു. സെപ്റ്റംബർ രണ്ടാം തീയതി രാജ്യത്ത് ഏറ്റവും ശക്തമായ മുന്നേറ്റം വരാൻ പോകുന്നുവെന്നത് ഈ സന്ദർഭത്തിൽ അറിയാം.

ഇവിടെ ഇതിനെല്ലാം പുറമേ പൊതുമേഖലാ വ്യവസായങ്ങൾ തകർച്ചയിലേക്ക് പോകുന്നു. എൽ.ഡി.എഫ് ഭരണകാലത്ത് ലാഭകരമായി പ്രവർത്തിച്ച സ്ഥാപനങ്ങൾ പലതും ഇന്ന് നഷ്ടത്തിലായിരിക്കുന്നു. എട്ട് പുതിയ പൊതുമേഖലാ സ്ഥാപനങ്ങളാണ് ഇടതുപക്ഷ ജനാധിപത്യമുന്നണിയുടെ ഗവൺമെന്റിന്റെ കാലത്ത് പുതുതായി ആരംഭിച്ചത്. ഇപ്പോൾ പലതും നഷ്ടത്തിലാണ്. പൊതുമേഖലയെ സംരക്ഷിക്കുന്നതിനും ക്രിയാത്മകമായ പ്രവർത്തനങ്ങൾ സംഘടിപ്പിക്കുന്നതിനും നടപടി സ്വീകരിക്കുന്നതേയില്ല. അതിനിടയിൽ പൊതുമേഖലയുടെ ഓഹരികൾ വിറ്റുതുലയ്ക്കുന്ന സമീപനവും സംസ്ഥാനഗവൺമെന്റുൾപ്പെടെ സ്വകാര്യവൽക്കരണ നയത്തിന്റെ ഭാഗമായി സ്വീകരിക്കുന്നു. ഇതെല്ലാം കൊണ്ടുതന്നെ ഏറ്റവും പാവപ്പെട്ട തൊഴിലാളികൾ ജോലിചെയ്യുന്ന പരമ്പരാഗത വ്യവസായം പൂർണ്ണമായ തകർച്ചയിലാണ്. കയർ, കൈത്തറി, കശുവണ്ടി, മത്സ്യം, ചെത്ത്, ഇറുറ്റ, പനമ്പ്, ഓട് വ്യവസായ മേഖലകൾ വിവിധ തരത്തിലുള്ള പ്രതിസന്ധികൾ നേരിടുന്നു. പുതിയ നികുതി അടിച്ചേൽപ്പിക്കപ്പെട്ടതോടെ ബീഡി വ്യവസായം കൂടുതൽ

തകർച്ചയിലേക്ക് നീങ്ങുകയാണ്. ബീഡി വ്യവസായ രംഗത്തെ പ്രശ്നങ്ങൾ പ്രത്യേകമായി പരിഗണിക്കേണ്ടകാര്യമാണ്. ആ രംഗത്ത് പുതുതായി തൊഴിലാളികൾക്ക് കടന്നുവരാനുള്ള സാഹചര്യമില്ല, അതിന്റെ ഭാഗമായാണ് ഇടതുപക്ഷ ജനാധിപത്യമുന്നണി ഗവൺമെന്റ് 45 വയസ്സാകുമ്പോൾ ബീഡി വ്യവസായത്തിലെ തൊഴിലാളികൾക്ക് പെൻഷൻ പറ്റി പിരിയാനും അവർക്ക് പെൻഷൻ നൽകാനുമുള്ള വ്യവസ്ഥയുണ്ടാക്കിയത്. എന്നാൽ ഇപ്പോൾ ഇവിടെ അതിന് ആവശ്യമായ രീതിയിൽ കാര്യമായ പ്രവർത്തനങ്ങളൊന്നും നടക്കുന്നില്ല. അവർക്ക് മാനുവലായി റിട്ടയർ ചെയ്യാനും പെൻഷൻ നൽകാനും പോലുമുള്ള സംവിധാനം ഉണ്ടാക്കുന്നില്ല. ആ രംഗത്തേക്ക് ആവശ്യമായ സാമ്പത്തിക സഹായം നൽകാത്ത സ്ഥിതിയാണിത്. കേന്ദ്ര സർക്കാറേർപ്പെടുത്തിയ സേവന നികുതിയും സംസ്ഥാന സർക്കാരിന്റെ ലോട്ടറിയെ തകർത്ത നടപടിയും ലോട്ടറിയുമായി ബന്ധപ്പെട്ട രംഗത്തെ തൊഴിലാളികളുടെ പ്രശ്നങ്ങൾ രൂക്ഷമാക്കി തീർത്തിരിക്കുന്നുവെന്നത് ഒരു വസ്തുതയാണ്. സാമൂഹ്യ സുരക്ഷാ പദ്ധതികൾ ഇവിടെ താളം തെറ്റിയിരിക്കുകയാണ്. സാമൂഹ്യക്ഷേമപെൻഷനുകൾ കുടിശ്ശികയാണ്. പെൻഷനുകളുടെ വർദ്ധനവ് സംബന്ധിച്ച പ്രഖ്യാപനങ്ങൾ ഓരോ ബഡ്ജറ്റിലും നടത്തുമെന്നല്ലാതെ അതൊന്നുംതന്നെ യഥാസമയം നൽകുന്നില്ലെന്നത്

നമുക്കെല്ലാവർക്കും ബോധ്യമുള്ളതാണ്. സർക്കാർ മുന്നോട്ട് വയ്ക്കുന്ന പല നിബന്ധനകളും നിലവിലുള്ള ആനുകൂല്യങ്ങൾ തന്നെ നിഷേധിക്കുന്ന സ്ഥിതിയുണ്ടാക്കിയിരിക്കുന്നു. തൊഴിൽ രംഗം തകർന്നുകിടക്കുകയും തൊഴിലാളിക്ഷേമ പദ്ധതികൾ നാമമാത്രമാവുകയും ചെയ്ത സാഹചര്യത്തിൽ കേരളത്തിൽ കേന്ദ്ര സംസ്ഥാന സർക്കാരുകളുടെ തൊഴിലാളി വിരുദ്ധ നയങ്ങൾക്കെതിരായി തൊഴിലെടുക്കുന്നവർ വർഗ്ഗപരമായി സമരത്തിന്റെ പാതയിലേയ്ക്ക് വരുമ്പോൾ സമരം വഴിതിരിച്ചുവിടാനായി കേന്ദ്രം ഭരിക്കുന്ന ബി.ജെ.പി.യും സംസ്ഥാനം ഭരിക്കുന്ന കോൺഗ്രസ്സും മതസാമുദായിക ശക്തികളെ ഇളക്കിവിട്ട് പുതിയ വഴിതേടുന്ന കാഴ്ചയാണ് ഇവിടെ കാണുന്നത്. സമീപകാലത്തു നടന്ന തെരഞ്ഞെടുപ്പിലുൾപ്പെടെ അതാണ് കാണാൻ കഴിയുന്നത്. ആർ.എസ്.എസ്. തങ്ങളുടെ വർഗ്ഗീയ അജണ്ട ശക്തിപ്പെടുത്താനുള്ള നീക്കങ്ങളാണ് ജനങ്ങളിലേയ്ക്ക് ഇറങ്ങിച്ചെന്നുകൊണ്ട് ഇവിടെ സംഘടിപ്പിച്ചിരിക്കുന്നത്. ജാതി സംഘടനകളെ വരുതിക്കൊണ്ടുവരാൻ അവർ ശ്രമിക്കുന്നു. ഭൂരിപക്ഷ വർഗ്ഗീയതയെ ശക്തിപ്പെടുത്തുവാൻ വലിയ താത്പര്യപ്രചരണം നടത്തുന്നു. സംഘ് പരിവാറിന്റെ ന്യൂനപക്ഷവിരുദ്ധ പ്രചരണം ന്യൂനപക്ഷങ്ങളുടെ ഇടയിൽ ആശങ്കയുണ്ടാക്കുന്നു. അതേസമയം ഈ സന്ദർഭമുപയോഗിച്ച് ന്യൂനപക്ഷ തീവ്രവാദ സംഘടനകളും

ശക്തിപ്പെട്ടു വരുന്നുവെന്ന വസ്തുത നമ്മൾ കാണാതിരിക്കരുത്. ഇരുപുറത്തുമുള്ള തീവ്രവാദശക്തികൾ ഉൾപ്പെടുന്ന കേസുകൾ പിൻവലിച്ചുകൊടുക്കുന്ന ഗവൺമെന്റ് സമീപനം കാണിക്കുന്നത് വിവിധ വിഭാഗത്തെ പ്രീണിപ്പിക്കുന്നുവെന്നതു തന്നെയാണ്. ഈ പ്രീണനത്തിനപ്പുറമായി തങ്ങളുടെ താത്കാലിക നേട്ടത്തെക്കുറിച്ചാണ് ഈ ഗവൺമെന്റ് ഇപ്പോൾ ആലോചിക്കുന്നത്. കേരളത്തിന്റെ ഉന്നതമായ നവേത്മാന പാരമ്പര്യങ്ങളെയും രാഷ്ട്രീയ കാഴ്ചപ്പാടുകളെയും തകർത്തുകൊണ്ടിരിക്കുകയാണ് സർക്കാർ. ജാതിമതസംഘടനകളെ തങ്ങളുടെ പിന്നിൽ അണിനിരത്താൻ പരിശ്രമിക്കുകയാണ്. അതിലൂടെ സർക്കാരിന് എതിരായി അലയടിച്ചു ഉയർന്നുകൊണ്ടിരിക്കുന്ന ജനരോഷത്തെ തടഞ്ഞുനിർത്താമെന്നാണ് സർക്കാർ ഇപ്പോൾ ആലോചിക്കുന്നത്. കേരളത്തിന്റെ രാഷ്ട്രീയ കാഴ്ചപ്പാടുകളെ ദുർബലപ്പെടുത്തുന്ന തരത്തിൽ ജാതി മത സംഘടനകളെ ഉപയോഗിക്കാൻ താത്കാലികമായി നിങ്ങൾക്കാകുന്നു. അതിലൂടെ നിങ്ങളുടെ ജനകീയ അടിത്തറ ശക്തിപ്പെടുത്താമെന്ന് നിങ്ങൾ കരുതുന്നു, അതിനുവേണ്ടി കിണഞ്ഞുശ്രമിക്കുകയാണ്. ഒരേസമയം ഭൂരിപക്ഷന്യൂനപക്ഷ വർഗ്ഗീയതയെ തങ്ങളുടെ നിലനിൽപ്പിനായി ഉപയോഗിക്കുന്നതിൽ താത്കാലിക വിജയം നേടിയ നിങ്ങൾ ഓർക്കണം നാടിന്റെ ജനാധിപത്യ മതേതര ബോധത്തെ ആകെ

തകർക്കാൻ നിങ്ങൾക്ക് എപ്പോഴുമാകില്ല. തീക്കൊള്ളികൊണ്ട് തലചൊറിയുന്ന സമീപനമാണ് ഈ ഭരണാധികാരികൾ, യു.ഡി.എഫ്. നേതൃത്വം കേരളത്തിലിപ്പോൾ സ്വീകരിച്ചു കൊണ്ടിരിക്കുന്നത്. അതിന്റെ ഭാഗമായി അത് വരുത്തിവയ്ക്കാൻ പോകുന്ന വിപത്ത് ആർ. എസ്. എസ്, ബി.ജെ.പി. ഉൾപ്പെടെയുള്ള ശക്തികളെ കേരള രാഷ്ട്രീയത്തിൽ ഇതിനിടയിലൂടെ കടന്നു വരുന്നതിനുള്ള വഴിയൊരുക്കിക്കൊടുക്കുന്ന സമീപനമായിരിക്കും ഈ ഗവൺമെന്റ് സ്വീകരിക്കുന്നതെന്ന് മറക്കാതിരിക്കണമെന്നു മാത്രമാണ് ഈ സന്ദർഭത്തിൽ ചൂണ്ടിക്കാണിക്കാനുള്ളത്.

ശ്രീ. ഡോമിനിക പ്രസന്റേഷൻ: സർ, ഞാൻ ഈ ധനാഭ്യർത്ഥനകളെ പിന്താങ്ങുകയാണ്. എനിക്ക് ഒരു അഭ്യർത്ഥനയുള്ളത് ഇതൊരു നിയമവിരുദ്ധ ബഡ്ജറ്റാണെന്ന് പറയരുത്. അങ്ങനെയൊന്നുണ്ടെങ്കിൽ നിങ്ങൾ അലവൻസും ശമ്പളവും വാങ്ങരുത്. എന്തുകൊണ്ടെന്നാൽ വോട്ട് ഓൺ അക്കൗണ്ട് ഞങ്ങളെല്ലാവരുംകൂടി പാസ്സാക്കിയതുകൊണ്ടാണ് നമുക്ക് പണം കിട്ടുന്നത്. അതുകൊണ്ട് നിയമവിരുദ്ധമായ ബഡ്ജറ്റാണെങ്കിൽ നിങ്ങൾ ജനങ്ങളുടെ മുന്നിൽ പറയണം ഞങ്ങൾ അംഗീകരിക്കുന്നില്ലെന്ന്. അംഗീകരിക്കാത്ത ബഡ്ജറ്റിൽ നിന്ന് ശമ്പളം വാങ്ങാൻ കഴിയുമോ? അതുകൊണ്ട് ഇനിയെങ്കിലും ആ തെറ്റ്

തിരുത്തണമെന്നാണ് ആദ്യത്തെ എന്റെ അപേക്ഷ. സഹകരണ രംഗത്തെ കലപതിയാണ് ശ്രീ. സി. എൻ. ബാലകൃഷ്ണൻ. അദ്ദേഹം ഒരു മിതഭാഷിയാണ്. അദ്ദേഹത്തിന് എങ്ങനെ പ്രവർത്തിക്കണമെന്ന് അറിയാം. അധികം സംസാരിക്കുന്നില്ലെങ്കിലും ചെയ്യേണ്ട കാര്യങ്ങൾ അദ്ദേഹം ആ വകുപ്പിൽ ചെയ്യുന്നുണ്ട് എന്ന് പറയുന്നതിൽ അതിയായ സന്തോഷമുണ്ട്. നിരവധി പരിഷ്കാരങ്ങളും പുതിയ സ്കീമുകളും സഹകരണ രംഗത്ത് നടപ്പാക്കി. നിക്ഷേപക ഗ്യാരന്റി സ്കീം നടപ്പാക്കുന്നതിനുവേണ്ടി നിക്ഷേപ ഗ്യാരന്റി ബോർഡ് രൂപീകരിച്ചു. ടൂർഫെഡ് എന്ന സ്ഥാപനം രജിസ്റ്റർ ചെയ്ത് പ്രവർത്തനം നടന്നുകൊണ്ടിരിക്കുകയാണ്. സഹകരണ വകുപ്പ് നടപ്പാക്കിയ ആശ്വാസ പദ്ധതി, എത്രയോ പേർക്കാണ് അതിന്റെ ആനുകൂല്യം കിട്ടിയത്. പലിശയിളവ്, മരണപ്പെടുന്നവർക്ക് തുക തിരിച്ചടയ്ക്കേണ്ടാത്ത സംവിധാനങ്ങൾ അങ്ങനെയുള്ള കാര്യങ്ങൾ ഈ വകുപ്പ് നടത്തുന്നതിൽ അഭിമാനമുണ്ട്. അങ്ങയോട് എനിക്ക് ഒരു അഭ്യർത്ഥനയുള്ളത് കൺസ്യൂമർഫെഡിന്റെ പ്രവർത്തനത്തിലുള്ള അപാകത അങ്ങ് പരിഹരിക്കണം, അങ്ങേയ്ക്ക് കഴിയും. ജനങ്ങൾക്ക് വളരെ പ്രയോജനം ചെയ്യുന്ന ഒന്നാണ് കൺസ്യൂമർഫെഡിന്റെ സംവിധാനങ്ങൾ. സഹകരണ സ്ഥാപനം വഴി സഞ്ചരിക്കുന്ന ത്രിവേണി സ്റ്റോറുകൾ, മാവേലി സ്റ്റോറുകൾ ഇവയൊക്കെ

പ്രവർത്തിക്കുന്നു. കഴിഞ്ഞ കുറേമാസങ്ങളായി ഇവയുടെ പ്രവർത്തനം നടക്കുന്നുണ്ടോയെന്ന് അങ്ങ് പരിശോധിക്കണം. അങ്ങ് വിചാരിച്ചാൽ മുഖ്യമന്ത്രിയുടെ സഹകരണത്തോടുകൂടി കൺസ്യൂമർഫെഡിനെ ട്രാക്കിലേക്ക് കൊണ്ടുവരാൻ കഴിയുമെന്ന് ഞാൻ വിശ്വസിക്കുകയാണ്. അങ്ങയുടെ ശ്രദ്ധ തീരദേശത്തെ പ്രൈമറി സംഘങ്ങളുടെ മേൽ ഉണ്ടാകണമെന്ന് അഭ്യർത്ഥിക്കുകയാണ്. തീരദേശത്തെ പല സംഘങ്ങളും ഇന്ന് കടക്കണിയിലാണ്. മുൻകാലത്ത് തീരപ്രദേശത്തെ മിക്ക സംഘങ്ങളുടെയും പ്രവർത്തനം 50-60 ഏക്കർ തെങ്ങിൻതോപ്പുണ്ടെങ്കിൽ അത് പ്ലഡ്ജ് ചെയ്ത് കാശുവാങ്ങും, സംഘം തന്നെ നാളികേരം വിറ്റ് മുതലും പലിശയും വാങ്ങുമായിരുന്നു. ഇന്ന് ഇത് നിന്നുപോയിരിക്കുന്നു. മൂന്നും നാലും തെങ്ങുള്ളവർ പോലും സംഘങ്ങളിൽ തെങ്ങു കെട്ടികൊടുത്ത് ലോൺ വാങ്ങി തിരിച്ചടയ്ക്കുന്ന സംവിധാനം ഇന്നില്ല. അതുകൊണ്ടുതന്നെ അവരുടെ ഏറ്റവും വലിയ വരുമാന മാർഗ്ഗം ഇന്നില്ല. ഇന്നിപ്പോഴുള്ള സംവിധാനം ഗോൾഡ് വാങ്ങലാണ്. തീരദേശത്തുള്ളവർ ചാകര വരുമ്പോൾ സ്വർണ്ണം വാങ്ങും. ചാകര കിട്ടാതാകുമ്പോൾ അതു കൊണ്ടു വിൽക്കുകയോ പണയം വയ്ക്കുകയോ ചെയ്യും. ആ രംഗത്ത് സഹകരണ സംഘങ്ങൾക്ക് ഏറെ പ്രവർത്തിക്കാൻ കഴിയും. ഇന്നവരുടെ പ്രശ്നം അവർക്ക്

ലിക്വിഡിറ്റിയില്ല എന്നുള്ളതാണ്. അവരുടെ കൈവശം പണമില്ല. അതുകൊണ്ട് തന്നെ തീരദേശ സംഘങ്ങളിൽ ഇതുപോലുള്ള സാധാരണക്കാരെ സഹായിക്കാൻ ഗോൾഡ് ലോൺ സംവിധാനം കൊണ്ടുവരാൻ തയ്യാറാകണം എന്ന് ഞാൻ അഭ്യർത്ഥിക്കുകയാണ്. സഹകരണ മേഖലയിൽ അങ്ങ് രണ്ട് എഞ്ചിനീയറിംഗ് കോളേജുകൾ ആരംഭിച്ചു. എനിക്ക് ഒരു സ്വകാര്യ ദുഃഖമുള്ളത്, ഞാനടക്കം എറണാകുളം ജില്ലയിലെ എം.എൽ.എ.മാരെക്കെ പറഞ്ഞാണ് കൊച്ചി സഹകരണ ആശുപത്രി സർക്കാർ ഏറ്റെടുത്തത്. അതിന്റെ ആവശ്യമുണ്ടായിരുന്നോയെന്നാണ് ഇപ്പോൾ തോന്നുന്നത്.

ശ്രീ. ജി. സുധാകരൻ: അങ്ങ് പറഞ്ഞതിനെ ഞാൻ പൂർണ്ണമായും സ്വാഗതം ചെയ്യുന്നു. കേരളത്തിന് പുറത്ത് നമ്മുടെ സഹകരണമേഖലയെപ്പറ്റി പറയുന്നത് മെഡിക്കൽ കോളേജണ്ട്, എഞ്ചിനീയറിംഗ് കോളേജണ്ട് വെറും ബാങ്ക് മാത്രമല്ലെന്നാണ്. ആയിരക്കണക്കിന് കോടി രൂപ മുടക്കി സ്ഥാപിച്ച ആ സഹകരണ പ്രൊഫഷണൽ കോളേജുകൾ ഗവൺമെന്റിനെ ഏല്പിച്ചത്....., ഗവൺമെന്റ് ഏറ്റെടുക്കാൻ പാടില്ല. സഹകരണപ്രസ്ഥാനങ്ങൾ കൊടുക്കാൻ പാടില്ല. തിരിച്ച് അത് സഹകരണമേഖലയിൽ ഏല്പിക്കാൻ അങ്ങ് യു.ഡി.എഫ്-ൽ സമ്മർദ്ദം ചെലുത്തുമോ?

ശ്രീ. ഡോമിനിക പ്രസന്റേഷൻ: ഞാൻ എന്റെ ഒരു അഭിപ്രായം പുതിയ സാഹചര്യത്തിൽ പറഞ്ഞതാണ്. സർക്കാർ ഏറ്റെടുത്തു, പക്ഷേ അവിടെ പ്രവർത്തനത്തിൽ പരാജയമുണ്ട്. ഞാൻ ഉൾപ്പെടെ ആവശ്യപ്പെട്ടിട്ടാണ്, ഞാനത് ഓൺ ചെയ്യുന്നു. പക്ഷേ സഹകരണ മേഖല കുറേക്കൂടി ശക്തമായി നിന്നിരുന്നെങ്കിൽ അത് നന്നായി കൊണ്ടുപോകാൻ കഴിയുമായിരുന്നുവെന്നാണ് ഞാൻ ഇപ്പോൾ പറയുന്നത്. ഇവിടെ തൊഴിൽരംഗത്ത് ഒട്ടേറെ മാറ്റങ്ങൾ വന്ന ഒരു കാലഘട്ടമാണ്. കാര്യമായ തൊഴിലാളി സമരങ്ങളില്ല. ഇന്ന് ഈ കാലഘട്ടത്തിൽ ഐ.ടി.-യാണ് ഏറ്റവും പുതിയ വ്യവസായം. അവിടെ ഹയർ ആന്റ് ഫയർ സംസ്കാരം കൂടുകയാണ്, നമുക്ക് ഇടപെടാൻ കഴിയുന്നില്ല. ബി.ടെക് പാസ്സാകുന്ന 21 വയസ്സുള്ള കുട്ടി 25000-30000 രൂപ കണ്ടിട്ട് ചാടിവീഴുകയാണ്. പത്ത് കൊല്ലം ഈ കുട്ടികളെകൊണ്ട് പണി എടുപ്പിക്കും. ഇതിന്റെ പത്തിരട്ടി കാശ് ആ സ്ഥാപനമുണ്ടാക്കും. അതുകഴിഞ്ഞാൽ ഫയറാണ്. ഈ രംഗത്ത് ഇടപെടാൻ നമുക്ക് കഴിയുമോ. പലപ്പോഴും ഐ.ടി. വ്യവസായത്തിന് എതിരായിപ്പോകുമെന്ന് പറഞ്ഞ് മാറിനിൽക്കുകയാണ്. അതുകൊണ്ട് ഇക്കാര്യത്തിൽ തൊഴിൽ വകുപ്പ് ഇടപെടണമെന്ന് ഞാൻ ആവശ്യപ്പെടുകയാണ്. പതിറ്റാണ്ടുകൾക്ക് മുമ്പ് ആയിരക്കണക്കിന് പേർ പണിയെടുത്തിരുന്ന തുറമുഖമാണ് കൊച്ചി. അവരിൽ

ബഹുഭൂരിപക്ഷവും മട്ടാഞ്ചേരി, ഫോർട്ട്കൊച്ചി, പശ്ചിമകൊച്ചിക്കാരായിരുന്നു. വല്ലാർപാടം കണ്ടെയ്ൻ ട്രാൻഷിപ്പ്മെന്റ് ടെർമിനൽ വന്നതോടെ പഴയ കൊച്ചി തുറമുഖം ക്ഷീണിച്ചു. ഒരുപാടുപേർക്ക് തൊഴിൽ നഷ്ടമായി. വല്ലാർപാടത്ത് ആഗ്രഹിച്ചതുപോലെ തൊഴിൽ കിട്ടിയതുമില്ല. അതുകൊണ്ട് വല്ലാർപാടം കണ്ടെയ്ൻ ട്രാൻഷിപ്പ്മെന്റ് ടെർമിനലിൽ കൂടുതൽപേർക്ക് തൊഴിൽ കിട്ടുമോ എന്നതിനെക്കുറിച്ച് തൊഴിൽ വകുപ്പ് ആലോചിക്കണമെന്ന് ഞാൻ ആവശ്യപ്പെടുകയാണ്. ലക്ഷക്കണക്കിന് അന്യഭാഷാ തൊഴിലാളികൾ ഇന്ന് കേരളത്തിൽ പണിയെടുക്കുന്നു. നിർമ്മാണ മേഖല മുതൽ ഹോട്ടൽ, ആശുപത്രി തുടങ്ങി കൃഷി പണിക്കു വരെ അന്യഭാഷാ തൊഴിലാളികളെ ഉപയോഗിക്കേണ്ട സ്ഥിതിയാണ് കേരളത്തിലുള്ളത്. ഇവരെങ്ങനെ ജീവിക്കുന്നു, ഇവർക്ക് വാസയോഗ്യമായ ഭവനങ്ങളുണ്ടോ; ഇവർക്ക് നമ്മുടെ സംസ്കാരവും രീതികളുമായി യോജിച്ചുപോകുവാൻ കഴിയുന്നുണ്ടോ; ഇതിനെക്കുറിച്ച്തൊഴിൽ വകുപ്പ് അന്വേഷണം നടത്തണം. അവർക്കുകൂടി നമ്മുടെ സമൂഹത്തിൽ അസിമിലേഷൻ ആവശ്യമുണ്ടെന്ന് എനിക്ക് തോന്നുന്നു. ആ കാര്യത്തിൽ ലേബർ വകുപ്പ് ഇടപെടണമെന്ന് പറയുകയാണ്. ഇന്ന് ലോകമാർക്കറ്റിൽ സ്കിൽഡ് ലേബറേഴ്സിന് വലിയ ഡിമാന്റാണ്. ഞാൻ അങ്ങയെ അഭിനന്ദിക്കുന്നു, കാരണം തൊഴിൽ

നെപുണ്യ വകുപ്പ് സ്കീം ലേബറേറ്റിനെ ട്രെയിൻ ചെയ്യിക്കാനും ലോക തൊഴിൽ മാർക്കറ്റിൽ മലയാളികളായ സ്കീം തൊഴിലറിയുന്നവരെ അയയ്ക്കാനും നടത്തുന്ന ശ്രമം ശ്ലാഘനീയമാണ്. അങ്ങയുടെ ഈ പ്രവർത്തനത്തെ ഞാൻ അഭിനന്ദിക്കുകയാണ്.

പ്രവാസികാര്യ മന്ത്രിയെ ഞാൻ പ്രത്യേകം അഭിനന്ദിക്കാൻ കാരണം, ഞാൻ മെയ് മാസത്തിൽ സൗദിയിലെ ദമാമിൽ പോയിരുന്നു. റസാലെ എന്ന സംഘടനയുടെ ചീഫ് ഗസ്റ്റായിപ്പോയതാണ്. അവിടെ ചെന്നപ്പോൾ അവർ പറഞ്ഞത് ഞങ്ങൾക്ക് അഭിമാനമുണ്ട് എന്തുകൊണ്ടെന്നാൽ എപ്പോൾ ഫോൺ ചെയ്യാലും, ആർ ഫോൺ ചെയ്യാലും ഈ മന്ത്രി നേരിട്ട് ഫോണെടുക്കും. അദ്ദേഹം ബിസിയാണെങ്കിൽ പിന്നീട് വിളിക്കാമെന്ന് പറഞ്ഞ് മെസേജ് നൽകും. ഞങ്ങളുടെ ജീവിതത്തിൽ പുതിയ അഭിമാനമാണെന്നാണ് പറഞ്ഞത്. ഞാൻ ചോദിക്കട്ടെ, കഴിഞ്ഞ ഗവൺമെന്റിൽ പ്രവാസികാര്യ വകുപ്പുമന്ത്രിയായിരുന്ന ശ്രീ. വി. എസ്. അച്യുതാനന്ദനെ നേരിട്ടുകാണാൻ ഒരാൾക്കെങ്കിലും അവസരമുണ്ടായിരുന്നോ? ആരംഗത്താണ് ഗുണപരമായ മാറ്റങ്ങൾ - അവിടെയുള്ള പ്രവാസികൾ ഫോൺ ചെയ്യുമ്പോൾ എന്താണ് കാര്യമെന്ന് അന്വേഷിച്ച് മന്ത്രി ഫോണെടുക്കുന്നു. നിതാഖാതിന്റെ കാലഘട്ടത്തിൽ അദ്ദേഹം അവിടെപ്പോയി, അവരുടെ സങ്കടം

കേൾക്കുകയും അവർക്ക് വേണ്ടി നമ്മുടെ ആശ്കാരം വച്ച് ഒരു കമ്മിറ്റിയുണ്ടാക്കി. ഇന്ന് അവർ വലിയ സേവനം നടത്തുകയാണ്. അതുപോലെ തന്നെ ലിബിയ, ഇറാഖ്, യെമൻ എന്നിവിടങ്ങളിൽ സംഘർഷമുണ്ടായപ്പോൾ അവിടെയുള്ളവരെ തിരിച്ചുകൊണ്ടുവരാനും അങ്ങും മുഖ്യമന്ത്രിയും നടത്തിയ ശ്രമങ്ങൾ ശ്ലാഘനീയമാണ്. ഒമ്പതുപേരാണ് രണ്ടു മാസങ്ങൾക്കു മുമ്പ് യെമനിൽ പെട്ടത്. അങ്ങും മുഖ്യമന്ത്രിയും ഇടപെട്ടു. ഒമ്പതുപേരും തിരിച്ചുവന്നു. വളരെ ഫലപ്രദമായി ഇടപെടാൻ അങ്ങേയ്ക്ക് കഴിയുന്നു. അതുകൊണ്ട് ഞാൻ അങ്ങയെ പ്രത്യേകമായി അഭിനന്ദിക്കുകയാണ്.

ഇവിടെ പ്രധാനപ്പെട്ട പ്രശ്നം, അരുവിക്കര ഇലക്ഷനാണ്. യു.ഡി.എഫ്.-ന്റെ തിളക്കമാർന്ന വിജയത്തെ തല്ലിക്കെടുത്താൻ എൽ.ഡി.എഫ്. ശ്രമിക്കുകയാണ്. നെയ്യാറ്റിൻകര ഉപതെരഞ്ഞെടുപ്പിൽ വി.എസ്. ഇറങ്ങാത്തതുകൊണ്ടാണ് യു.ഡി.എഫ് വിജയിച്ചതെന്നാണ് അന്ന് പറഞ്ഞത്. പോളിംഗ് ദിവസം കൊല്ലപ്പെട്ട ടി.പി. ചന്ദ്രശേഖരന്റെ വിധവയെ വി.എസ്. കണ്ടതുകൊണ്ടാണ് നെയ്യാറ്റിൻകരയിൽ തോറ്റതെന്നാണ് സി.പി.ഐ.(എം) പറഞ്ഞത്. അരുവിക്കരയിൽ വലിയ ജനക്കൂട്ടത്തെ ആകർഷിച്ചത് രണ്ടുപേരാണ്. ഒന്ന്, സാക്ഷാൽ വി.എസ്. രണ്ട് നടൻ സുരേഷ് ഗോപി. രണ്ടുപേർക്കും സ്വന്തം സ്ഥാനാർത്ഥികളെ രക്ഷിക്കാൻ

കഴിഞ്ഞില്ല. വി.എസ്.-നവേണ്ടി പെയ്ഡ് ക്രൗഡാണ് അവിടെ വന്നത്. അവർക്ക് അവിടെ വോട്ടില്ലായിരുന്നു. അവർ വന്നവഴി പോയി. സുരേഷ് ഗോപിയെ കാണാൻ ആളുകൂടി. ദാ വന്നു ദേ പോയി. അതും കഴിഞ്ഞു. നിങ്ങൾ മുകേഷിനെയും കെ.പി.എ.സി. ലളിതയെയും ഇന്നസെന്റിനെയും ഇറക്കി. ഇപ്പോൾ അവരുടെ മാർക്കറ്റുകൂടെ പോയി. ഖുശ്ബു വന്നപ്പോൾ ശ്രീ. ശബരീനാഥൻ വിജയിച്ചു, അത് മനസ്സിലാക്കണം. അവർ പാർട്ടി വക്താവ് കൂടിയാണ്. നിങ്ങൾ ഇറക്കാത്തതുകൊണ്ടല്ലല്ലോ. നിങ്ങൾ ഇറക്കിയ മൂന്നുപേരുടെ മാർക്കറ്റുപോയി. നിങ്ങൾ വോട്ടിനെപ്പറ്റി പറഞ്ഞുവല്ലോ. അവിടത്തെ ലേറ്റസ്റ്റ് ഇലക്ഷൻ ഏതായിരുന്നു, പാർലമെന്റ് ഇലക്ഷൻ. ഞങ്ങൾക്ക് 48000 വോട്ട് കിട്ടി. നിങ്ങൾക്ക് 52000 വോട്ട്, ബി.ജെ.പി.-ക്ക് 14000. ഇപ്പോഴെന്താണ് സ്ഥിതി. ഞങ്ങൾക്ക് 48000-ൽ നിന്നും 56000 ലേയ്ക്ക് 8000 വോട്ടുകൂടി. നിങ്ങൾ 52000 ൽ നിന്ന് 46000-ലേയ്ക്ക് കുറഞ്ഞു. ബി.ജെ.പി. ക്ക് 14000-ൽ നിന്നും 34000 ആയി. രണ്ടുപേർ നിങ്ങളുടെ കൂടെയില്ലായിരുന്നുവെങ്കിൽ ഇത്ര വോട്ട് നിങ്ങൾക്ക് കിട്ടുമായിരുന്നോ. ശ്രീ. പി. സി. ജോർജ് അവകാശപ്പെട്ടത് 10000 വോട്ടുണ്ടെന്നാണ്. ഞാൻ കണക്ക് കൂട്ടുന്നത് 6000 വോട്ടാണ്. എ.സി.ഡി.എഫ്-ന്റെ ദാസന് 1000 വോട്ട് കിട്ടി. ബാക്കി 5000 വോട്ട് നിങ്ങൾക്ക് പി. സി. ജോർജ്

മരിച്ചതന്നു. ശ്രീ. കെ. ബി. ഗണേഷ് കുമാറിനും ശ്രീ. ബാലകൃഷ്ണപിള്ളയ്ക്കും കൂടി 5000 വോട്ട് ഉണ്ട്. ഇത് രണ്ടും കൂടി കുറഞ്ഞാൽ നിങ്ങൾക്ക് 36000 വോട്ടു മാത്രമേയുള്ളൂ. ഈ രണ്ടുപേരുടെയും ശ്രമമില്ലെങ്കിൽ നിങ്ങൾക്ക് ഇത്ര വോട്ട് കിട്ടുമോ?

ശ്രീ. പി. സി. ജോർജ്ജ്:- സർ, പോയിന്റ് ഓഫ് ഓർഡർ....., സത്യവുമായി പുലബന്ധം പോലുമില്ലാത്ത കാര്യം ശ്രീ. ഡോമിനിക പ്രസന്റേഷൻ പറയുന്നത് ഓർഡറിലാണോ. ഞാൻ വളരെ സത്യസന്ധമായി പറയുന്നു, എ.സി.ഡി.എഫ്. സ്ഥാനാർത്ഥിയെ നിർത്തി, വോട്ട് കിട്ടിയില്ല എന്നുള്ളത് സത്യമാണ്. ആരും വോട്ട് മരിച്ചില്ല, മരിച്ചത് നിങ്ങളൊക്കെ തന്നെയാണ്. അതിന്റെ ചരിത്രമൊന്നും പറയുന്നില്ല. ഞാനറിഞ്ഞ് ഒരു വോട്ടും മരിച്ചിട്ടില്ല. അതുകൊണ്ട് സത്യവിരുദ്ധമായ പ്രസ്താവനകൾ പിൻവലിക്കണം അല്ലെങ്കിൽ എക്സ്പഞ്ച് ചെയ്യണമെന്നാണ് എന്റെ അഭിപ്രായം.

ശ്രീ. ഡോമിനിക പ്രസന്റേഷൻ: 10000 വോട്ട് പിടിക്കുമെന്ന് ശ്രീ. പി. സി. ജോർജ്ജ് എത്ര സ്ഥലത്ത് പറഞ്ഞിട്ടുണ്ട്. എവിടെപ്പോയി വോട്ട്, മരിച്ചുകൊടുത്തതല്ലേ. എനിക്ക് ഒരു അഭ്യർത്ഥനയുണ്ട്, ആ എ.കെ.ജി. സെന്ററിന്റെ ഉമ്മറത്ത് ബാലകൃഷ്ണപിള്ള, പി.സി. ജോർജ്ജ്, കെ. ബി. ഗണേഷ് കുമാർ ഈ

മൂന്നുപേരുടെയും ഫോട്ടോകൾ വയ്ക്കണം, ഇവരാണ് ഈ വീടിന്റെ ഐശ്വര്യം. ഇത്രയും വോട്ട് കിട്ടിയില്ലെങ്കിൽ നിങ്ങൾ ബി.ജെ.പി.- യെക്കാളും താഴെ പോകുമായിരുന്നില്ലേ. അതുകൊണ്ട് ഈ തോൽവിയുടെ യഥാർത്ഥ കാര്യം നിങ്ങൾ മനസ്സിലാക്കണം. അരുവിക്കരയിൽ ഞങ്ങൾ ഏറ്റവും കൂടുതൽ കേട്ട അനൗൺസ്മെന്റ് - 'ഇതാ വരുന്നു ഭീഷ്ണാചര്യൻ'. ആരാണ് ഭീഷ്ണാചര്യൻ. സാക്ഷാൽ ശ്രീ. വി. എസ്. അച്ചുതാനന്ദൻ. ഭീഷ്ണരുടെ അന്ത്യം എങ്ങനെയാണ് സംഭവിച്ചത്. അർജ്ജുനന്റെ അമ്പേറ്റ് ശരശയ്യയിൽ ഒരിറ്റു ഗംഗാജലത്തിന് വേണ്ടി അദ്ദേഹം കേണു. എന്തുകൊണ്ടാണ് അദ്ദേഹത്തിന് ആ ഗതി വന്നത്. സ്ത്രീ ശാപമായിരുന്നു. ആദ്യത്തെ ശാപമെന്നാണ്. അംബ, അംബിക, അംബാലിക മൂന്നുപേരെ സഹോദരനുവേണ്ടി അദ്ദേഹം പിടിച്ചുകൊണ്ടുവന്നു. എന്നെ കൈപിടിച്ചത് അങ്ങാണ്, അതുകൊണ്ട് കല്യാണം കഴിക്കണമെന്ന് അംബ പറഞ്ഞു. കല്യാണം കഴിക്കാൻ തയ്യാറല്ലെന്ന് ഭീഷ്ണർ പറഞ്ഞു. അംബയാണ് പിന്നീട് ശിഖണ്ഡിയാകുന്നത്. രണ്ടാമത്തെ ശാപം എവിടെയാണ്, പാഞ്ചാലിയെ കൗരവസദസ്സിൽ വച്ച് ദുശ്ശാസനൻ വിവസ്ത്രയാക്കാൻ ശ്രമിച്ചപ്പോൾ പിതാമഹനായ ഭീഷ്ണർ അനങ്ങാതിരുന്നു. അതുപോലെ സ്ത്രീശാപമുള്ള ഒരാളാണ് ശ്രീ. വി.എസ്. അച്ചുതാനന്ദൻ. പിറവം ഇലക്ഷൻ തൊട്ടുമുമ്പ് സിന്ധു ജോയിയെക്കുറിച്ച് എന്താണ്

പറഞ്ഞത്. അതിനു മുമ്പ് അദ്ദേഹത്തിനെതിരെ മത്സരിച്ച ലതികാ സുഭാഷിനെ മോശമായി പറഞ്ഞില്ലേ. ഇതുപോലെ നൂറുകണക്കിന് സ്ത്രീകളെ അപമാനിച്ചില്ലേ. ആ സ്ത്രീകളുടെ ശാപമേറ്റ് വി. എസ്. ശരശയ്യയിൽ വീഴും. അവിടെ ഒരിറ്റ് വെള്ളം കൊടുക്കാൻ ഉമ്മൻ ചാണ്ടി എന്ന അർജ്ജുനൻ വരേണ്ടി വരും. എം. ടി. വാസുദേവൻ നായരാണ് വടക്കൻ വീരഗാഥയിലെ ചതിയൻ ചത്തുവിന് ഒരു പുതിയ മാനം കൊടുത്തത്. അതിൽ ചത്തു ഒരു വാചകം പറയുന്നുണ്ട് - 'മക്കളേ നിങ്ങൾക്ക് ചത്തുവിനെ തോല്പിക്കാനാവില്ല'. ഉമ്മൻ ചാണ്ടിയെ തോല്പിക്കാനാവില്ല നിങ്ങൾക്കാവില്ല മക്കളേ എന്ന് ഞാൻ പ്രതിപക്ഷത്തോട് പറയുന്നു. അതു മാത്രമാണ് എനിക്ക് പറയാനുള്ളത്. ഞാൻ ഇതിനെ പിന്താങ്ങുന്നു.

ഡോ. കെ. ടി. ജലീൽ : സർ, ഒരു സാങ്കല്പിക ബഡ്ജറ്റിന്മേലുള്ള അധരവ്യായാമമാണ് കഴിഞ്ഞ കുറേ ദിവസമായി സഭയിൽ നടന്നുകൊണ്ടിരിക്കുന്നത്. പൊടിക്കൈകൾ പ്രയോഗിച്ച് സമർത്ഥനായ ജാലവിദ്യക്കാരനെപ്പോലെ മുഖ്യമന്ത്രി ശ്രീ. ഉമ്മൻചാണ്ടി സംസ്ഥാന ഭരണം കൊണ്ടുനടത്തുന്ന കാഴ്ചയാണ് നാം കാണുന്നത്. ഈ സർക്കാരിനെ പിടികൂടിയിരിക്കുന്ന സർവ്വരോഗങ്ങളുടെയും ഒറ്റമൂലി ഔഷധമാണ് അരുവിക്കരയിലെ തെരഞ്ഞെടുപ്പ് ഫലമെന്ന മട്ടിലാണ് യു.ഡി.എഫ്.-ലെ പല അംഗങ്ങളുടെയും ഇരിപ്പ്.

ഇതുകാണുമ്പോൾ വിശുദ്ധ പുറാനിലെ 'ഹജ്ജ്' എന്ന അദ്ധ്യായത്തിലെ സൂക്തമാണ് എനിക്ക് ഓർമ്മ വരുന്നത്.

“ വ ഇദാ അറദ്നാ അൻ നഹ്ലിക്ക കർയത്തൻ, അമർനാ മുത്തറാഫിഅ,
ഫഫസജ്ജഫിഹ ഫഹത്ത ഹലീഹൽ കൗലു, ഫ ദമ്മർനാഹാ തദ്മീറാ” .

നമ്മൾ ഒരു വിഭാഗത്തെ നശിപ്പിക്കാനാണ് ഉദ്ദേശിക്കുന്നതെങ്കിൽ അവരിലെ സർവ്വാധികാരങ്ങളുമുള്ള ധനാധ്യന്മാരെയും ധിക്കാരികളെയും തെറ്റുകളിൽ അഭിരമിക്കാൻ കയറ്റിവിടും. എന്നിട്ട് അവസാനം നാം അവരെ പിടികൂടും. ശ്രീ. ഉമ്മൻ ചാണ്ടി സർക്കാരിനെയും കാത്തിരിക്കുന്നത് തെറ്റുകളിൽ അഭിരമിച്ച് അവസാനം അതിന്റെ അറ്റത്ത് എത്തുമ്പോൾ ജനങ്ങൾ പിടികൂടുന്ന കാഴ്ചയാകുമെന്നുള്ള കാര്യത്തിൽ ഒരു സംശയവും ആർക്കുംവേണ്ട. മതനിരപേക്ഷത നിലനൽക്കണമെന്ന് ആഗ്രഹിക്കുന്ന അവസാനത്തെ മനുഷ്യനും എരിഞ്ഞൊടുങ്ങുന്നതുവരെ ഇടതുപക്ഷത്തിന് പ്രസക്തിയുണ്ടാകുമെന്നുള്ള കാര്യത്തിൽ ആർക്കാണ് സംശയം. അരുവിക്കരയിലെ ഡെമോഗ്രഫി, സഹതാപതരംഗം, ബി.ജെ.പി.-യുടെ തേനിൽ പൊതിഞ്ഞ വിഷസമാനമായ സൗമ്യ മുഖം കേരളത്തിലെ 140 നിയോജകമണ്ഡലങ്ങളിലും ഉണ്ടാകുമെന്ന് നിങ്ങൾ ധരിച്ചിട്ടുണ്ടെങ്കിൽ നിങ്ങൾക്ക് തെറ്റി. ഒന്നോ രണ്ടോ തെരഞ്ഞെടുപ്പുകളിലെ

തോൽവി ഏതെങ്കിലും പാർട്ടിയുടെ രാഷ്ട്രീയ അപജയത്തിന്റെയും അന്ത്യത്തിന്റെയും അടയാളമായി എങ്ങനെയാണ് കാണാൻ കഴിയുന്നത്. മുസ്ലീം ലീഗിന്റെ സുഹൃത്തുക്കളിൽ ചിലർ ഇടതുപക്ഷത്തിന് ഇനി ഭാവിയില്ല അവർ നാമാവശേഷമായി കഴിഞ്ഞുവെന്ന രീതിയിൽ പ്രസ്താവനകൾ നടത്തുകയുണ്ടായി. പിന്നിലേയ്ക്ക് തിരിഞ്ഞുനോക്കാൻ അത്തരക്കാർ തയ്യാറായില്ല എന്നുള്ളതുകൊണ്ടാണ് അങ്ങനെ അവർക്ക് പറയേണ്ടി വന്നത്. മുസ്ലീം ലീഗിന്റെ പൊന്നാപുരംകോട്ടയായിരുന്ന മലപ്പുറം പാർലമെന്റ് മണ്ഡലത്തിൽ ലീഗ് തോറ്റ് ഇന്നുപാടി. 2006-ൽ നടന്ന നിയമസഭാ തിരഞ്ഞെടുപ്പിൽ രണ്ട് അക്കത്തിൽ നിന്ന് ഒറ്റ സംഖ്യയിലേയ്ക്ക് മുസ്ലീം ലീഗിന്റെ അംഗസംഖ്യ പരിമിതപ്പെട്ടു. കുറ്റിപ്പുറത്തും തിരൂരിലും മങ്കടയിലും പെരിന്തൽമണ്ണയിലും മുസ്ലീംലീഗ് ചരിത്രത്തിൽ ആദ്യമായി തോൽവിയുടെ കയ്പ് രസം അനുഭവിച്ചു. ആ പാർട്ടി ഇല്ലാതായോ; ആ പാർട്ടിക്ക് തിരിച്ചുവരാൻ കഴിഞ്ഞിട്ടുണ്ടെങ്കിൽ കോൺഗ്രസിന് 1977-ലെ ദയനീയമായ തോൽവിയിൽ നിന്ന് 1967-ലെ ഒമ്പത് സംസ്ഥാന നിയമസഭകളിലേയ്ക്ക് നടന്ന തിരഞ്ഞെടുപ്പിൽ എട്ടിലും പരാജയത്തിന്റെ കയ്പുനീർ കുടിച്ച കോൺഗ്രസിന് പിന്നീട് തിരിച്ചുവരാൻ കഴിഞ്ഞിട്ടുണ്ടെങ്കിൽ ഇടതുപക്ഷ പാർട്ടികൾക്ക് നൂറുവട്ടം തിരഞ്ഞെടുപ്പ് പരാജയങ്ങളിൽ നിന്ന് കുതിച്ചുയർന്നുവരാൻ സാധിക്കുമെന്നുള്ള

കാര്യത്തിൽ ആർക്കും ഒരു സംശയവും വേണ്ട. എന്റെ സുഹൃത്ത് ശ്രീ. കെ. എം. ഷാജി ഇവിടെ പറഞ്ഞ് അവസാനിപ്പിച്ചിട്ടുള്ളതുനിന്ന് തുടങ്ങാനാണ് ഞാൻ ആഗ്രഹിക്കുന്നത്. അദ്ദേഹം പറഞ്ഞത്, ഇടതുപക്ഷത്തിന്റെ സാന്നിധ്യമുള്ളിടത്ത് ബി.ജെ.പി. ഇല്ല. കേരളത്തിലും ബംഗാളിലും ത്രിപുരയിലും ബി.ജെ.പി. ഇല്ല. ആരുള്ളിടത്താണ് ബി.ജെ.പി. വളർന്നത്. കോൺഗ്രസ്സും ഇടതുപക്ഷ പാർട്ടികളും തമ്മിലുള്ള അടിസ്ഥാനപരമായ വ്യത്യാസം ഇവിടെയാണ്. കോൺഗ്രസ് ഭരിച്ചിട്ടെന്തൊക്കെ കേവലാർത്ഥത്തിലുള്ള ഭരണമാണ് അവർ നടത്തിയതെങ്കിൽ ഇടതുപക്ഷത്തിന് ഭരണം കിട്ടിയ സ്ഥലങ്ങളിൽ ഭരണത്തോടൊപ്പം ജനങ്ങളുടെ മനസ്സിനെ മതനിരപേക്ഷമാക്കുന്നതിലും അവർ ശ്രദ്ധ കേന്ദ്രീകരിച്ചു. അതുകൊണ്ടാണ് ബി.ജെ.പി.-യുടെ വർഗ്ഗീയ അജണ്ട ഇടതുപക്ഷ സ്വാധീന സംസ്ഥാനങ്ങളിലും മേഖലകളിലും അവർക്കുണ്ടാക്കിയെടുക്കാൻ സാധ്യമാകാതെ പോയത്. മൂപ്പത് വർഷക്കാലത്തെ ഭരണത്തിന് അന്ത്യം കുറിച്ചുകൊണ്ടാണ് ബംഗാളിൽ ഇടതുമുന്നണി തോറ്റത്. ആ തോൽവി ഇടതുപക്ഷത്തിന് സംഭവിച്ചപ്പോൾ പോലും അവിടെ ബി.ജെ.പി.-ക്ക് കടന്നുകയറാൻ കഴിഞ്ഞില്ല. കോൺഗ്രസ് വിട്ടുപോയി പുതിയ ഒരു പാർട്ടി ഉണ്ടാക്കിയ, പേരിനെങ്കിലും മതേതര പാർട്ടിയെന്ന് വിളിക്കാൻ കഴിയുന്ന സംഘ ശക്തിക്കാണ്, സംഘടനയ്ക്കാണ് അവിടെ

തെരഞ്ഞെടുപ്പ് ജയം ഉണ്ടാക്കിയെടുക്കാൻ കഴിഞ്ഞത്. ബംഗാളിൽ കഴിഞ്ഞ മൂപ്പത് വർഷം വർഗ്ഗീയ കലാപങ്ങളില്ലാതെ കടന്നുപോയ സാഹചര്യവും നിലനിൽക്കുന്നു. പാക്കിസ്ഥാൻ പിളർന്നു ബംഗ്ലാദേശ് എന്ന രാജ്യം ഉണ്ടായപ്പോൾ ലക്ഷക്കണക്കിന് ആളുകളാണ് പശ്ചിമബംഗാളിലേയ്ക്കും അസാമിലേയ്ക്കും കുടിയേറി പാർത്തത്. അസാമിൽ അങ്ങനെ കുടിയേറി പാർത്തവർക്ക് കലാപങ്ങളുടെ പരമ്പരകളെ നേരിടേണ്ടി വന്നു. എന്നാൽ ബംഗാളിൽ അത്തരക്കാർക്ക് ഒരു കലാപത്തെപ്പോലും നേരിടേണ്ടി വന്നിട്ടില്ലായെന്നുള്ളത് നാം മറക്കരുത്. കേരളത്തിൽ ബി.ജെ.പി.-യുടെ കടന്നുകയറ്റത്തെ പ്രതിരോധിച്ച് നിർത്തുന്നത് ആരാണ്. ഇഞ്ചോടിഞ്ച് അവരോട് പൊരുതി, കായിക രംഗത്തായാലും പ്രത്യയശാസ്ത്ര രംഗത്തായാലും നിൽക്കുന്നത് ഇടതുപാർട്ടികളല്ലേ. അഞ്ചുറിലധികം സഖാക്കളുടെ ജീവൻ ആർ.എസ്.എസ്.-നെ പ്രതിരോധിക്കുന്ന മേഖലയിൽ അവർക്ക് ബലികൊടുക്കേണ്ടി വന്നു. ജനം കൊണ്ട് ഹൈന്ദവരും കുർമ്മം കൊണ്ട് കമ്മ്യൂണിസ്റ്റുകാരുമായിട്ടുള്ള ആ സഖാക്കളുടെ ജീവരക്തത്തിന്റെ പിൻബലത്തിലാണ് കേരളത്തിൽ ആർ.എസ്.എസ്.-നെ തടുത്തുനിർത്താൻ വേണ്ടി സാധിച്ചത്. ഇന്ത്യയിൽ കോൺഗ്രസ്സിന് എപ്പോഴെങ്കിലും ആർ.എസ്.എസ്.-മായി സംഘർഷത്തിൽ ഏർപ്പെടേണ്ടി വന്നിട്ടുണ്ടോ? ബി.ജെ.പി. കോൺഗ്രസ്സിന്റെ അധികാര രാഷ്ട്രീയത്തിലേയ്ക്ക് നടന്നടുത്തപ്പോൾ മാത്രമാണ് അവർ

ബി.ജെ.പി.-ക്ക് എതിരെ കൈവിരൽ ചൂണ്ടിയത്. ആർ.എസ്.എസ്. നാട്ടിലുണ്ടാക്കിയ ഹിന്ദുത്വ വർഗ്ഗീയ അജണ്ടയെ സത്യസന്ധമായി നെഞ്ചത്ത് കൈവെച്ചുകൊണ്ട് ആത്മാർത്ഥമായി എതിർക്കാൻ കോൺഗ്രസിന് ഇന്നും കഴിയുന്നുണ്ടോ? ഈ സഭയിൽ ഇന്നു കണ്ട കാഴ്ച എന്താണ്. കാസർഗോട്ടെ എൻഡോസൾഫാനിരയായ എട്ടും പൊട്ടും തിരിയാത്ത ഒരു കുട്ടിയെ ആർ.എസ്.എസ്. കാപാലികൻ, ഒരു ക്രിമിനൽ കൊലപ്പെടുത്തി. അതുസംബന്ധിച്ച് നടന്ന ചർച്ചയ്ക്ക് മറുപടി പറഞ്ഞ ആഭ്യന്തര വകുപ്പുമന്ത്രി, സാധാരണ ചർച്ചകൾക്ക് മറുപടി പറയുമ്പോൾ ഏതെങ്കിലും ഒരു പാർട്ടിയുടെ ഏതെങ്കിലും ഒരു പ്രതിയുടെ പാർട്ടിയുടെ അടിവേരുകൾ തേടി ഗവേഷണം നടത്താറുള്ള ആഭ്യന്തര വകുപ്പുമന്ത്രി, ഇന്നുപക്ഷേ അയാൾ ബി.ജെ.പി.-ക്കാരനാണെന്നോ ആർ.എസ്.എസ്.-ക്കാരനാണെന്നോ ഒരക്ഷരം പറഞ്ഞില്ല. നിങ്ങൾക്ക് അത് പറയാൻ കഴിയില്ല. ഒരംലട്ടത്തിലും ആർ.എസ്.എസ്.-ന്റെ ഹിന്ദുത്വ അജണ്ടയോട് നിങ്ങൾക്ക് പൊരുതി നിൽക്കേണ്ടി വന്നിട്ടില്ല. പബ്ലിറ്റ് ജവഹർലാൽ നെഹ്റു 'The Discovery of India' എന്ന പുസ്തകം രചിച്ചത് ആർ.എസ്.എസ്.-ന്റെ ഹിന്ദുത്വ അജണ്ടകളെ പ്രതിരോധിക്കാൻ വേണ്ടിയാണ്. പക്ഷേ, അതിന്റെ പിന്മുറക്കാരെന്ന് അവകാശപ്പെടുന്ന നിങ്ങൾ ആ നെഹ്റുവിന്റെ നാലയലത്തുപോലും നിൽക്കാൻ

യോഗ്യതയില്ലാത്തവരാണെന്ന് കുറേ കാലങ്ങളായി തെളിയിച്ചുകൊണ്ടിരിക്കുകയല്ലേ. നമ്മുടെ രാജ്യത്ത് ആർ.എസ്.എസ്.-ന് എതിരായി, അവർ ഉയർത്തുന്ന പ്രത്യയ ശാസ്ത്ര ഭീഷണിക്കെതിരായി, അവർ ഉയർത്തുന്ന കായിക ശേഷിയിലധിഷ്ഠിതമായ കലാപങ്ങൾക്കെതിരായി ശക്തമായ നിലപാടുകൾ സ്വീകരിച്ചുകൊണ്ടിരിക്കുന്നത് ഇടതുപാർട്ടികളാണ്. അവർക്കു ഭരണം കിട്ടിയ മേഖലകളിൽ അവർക്ക് സ്വാധീനമുള്ള പ്രദേശങ്ങളിൽ അവർ ആർ.എസ്.എസ്.-നെയും ഹിന്ദുത്വ ശക്തികളെയും മുസ്ലീം തീവ്രവാദത്തെയും ശക്തമായി ചെറുത്തുതോൽപ്പിക്കാൻ വേണ്ടി ശ്രമിച്ചു. കേരളത്തിൽ 16-ൽ അധികം സഖാക്കളുടെ ജീവിതം എൻ.ഡി.എഫ്.-കാരും എസ്.ഡി.പി.ഐ.-ക്കാരും കവർന്നെടുത്തിട്ടുണ്ട് . ഏറ്റവും ചുരുങ്ങിയ ആയുസ് മാത്രമുള്ള മുസ്ലീം തീവ്രവാദികളും ലക്ഷ്യം വെയ്ക്കുന്നത് കമ്മ്യൂണിസ്റ്റുകാരെയാണ്. ആർ.എസ്.എസ്.-കാർ അവരുടെ മുഖ്യ ശത്രുവായി കാണുന്നത് ഈ രാജ്യത്തുള്ള മത ന്യൂനപക്ഷങ്ങളെയല്ല, പ്രഥമ ശത്രുവായി അവർ പ്രഖ്യാപിച്ചിരിക്കുന്നത് കമ്മ്യൂണിസ്റ്റുകാരെയാണ്. അന്താരാഷ്ട്ര ഹിന്ദു കോൺഗ്രസ് ഡൽഹിയിൽ സമ്മേളിച്ചു. അവർ അഞ്ചു ശതകളെ പ്രഖ്യാപിച്ചു. ആ അഞ്ചു ശതകളും 'എം' എന്ന അക്ഷരത്തിലാണ് തുടങ്ങുന്നതെന്ന് പ്രഖ്യാപിച്ചു. 'എം' എന്ന അക്ഷരത്തിൽ തുടങ്ങുന്ന തങ്ങളുടെ ആദ്യത്തെ ശത്രു മാർക്സിസ്റ്റുകാരും രണ്ടാമത്തേത്

മുസ്ലീങ്ങളാണെന്നും, മൂന്നാമത്തേത് മിഷണറിമാരാണ് - ക്രൈസ്തവരാണെന്നും പ്രഖ്യാപിച്ചു. നാലാമത്തേത്, മെറ്റീരിയലിസ്റ്റുകളാണ്- ഭൗതികവാദികളാണെന്ന് പ്രഖ്യാപിച്ചു. അഞ്ചാമത്തേത്, മെക്കോളെജിസ്റ്റുകളാണ്- ആധുനിക വിദ്യാഭ്യാസം ലഭിച്ചവരാണെന്ന് പ്രഖ്യാപിച്ചു. ആർ. എസ്.എസ്.-കാർ അവരുടെ മുഖ്യ ശത്രുവായി പ്രഖ്യാപിച്ചത് കോൺഗ്രസ്സിനെയല്ല, മുസ്ലീം ലീഗുകാരെയല്ല മാർക്സിസ്റ്റുകാരെയാണ്. എൻ.ഡി.എഫ്.-കാരും എസ്.ഡി.പി.ഐ.-കാരും അവരുടെ മുഖ്യ ശത്രു പട്ടികയിൽ പ്രഥമ സ്ഥാനത്ത് നിർത്തിയിരിക്കുന്നത് കമ്മ്യൂണിസ്റ്റുകാരെയാണ്. ഒരു കമ്മ്യൂണിസ്റ്റുകാരന് ഇതിലും കൂടുതൽ അഭിമാനിക്കാൻ എന്തുവേണം. ഓരോ ഇടതുപക്ഷക്കാരന്റെയും മനസ്സിൽ ഈ രണ്ടു സർട്ടിഫിക്കറ്റുകളും ചിലിട്ട് സൂക്ഷിക്കുന്നു. കോൺഗ്രസിന് അത്തരമൊരു ഭാഗ്യം സിദ്ധിക്കാതെ പോയതെന്തുകൊണ്ടാണ്? കോൺഗ്രസ് ഇന്നും മൃദല ഹിന്ദുത്വത്തെ താലോലിക്കുന്നു. എസ്.എൻ.ഡി.പി.-യുടെ ജനറൽ സെക്രട്ടറി വെള്ളാപ്പള്ളി നടേശന്റെ കൂടെ തൊഗാഡിയ ഇരിക്കുന്നത് അരുവിക്കര തെരഞ്ഞെടുപ്പിന് തൊട്ടുമുമ്പ് ഞങ്ങൾ കണ്ടു. ബഹുമാനപ്പെട്ട മുഖ്യമന്ത്രിയുടെയോ ശ്രീ. വി. എം. സുധീരന്റെയോ നാവിൻതുമ്പിൽ നിന്ന് പ്രതിഷേധ സൂചകമായ ഒരു പ്രസ്താവനയെങ്കിലും ഉണ്ടാകുമെന്ന് ഞാൻ പ്രതീക്ഷിച്ചു. വെള്ളാപ്പള്ളി നടേശനും തൊഗാഡിയയും ഒരുമിച്ചിരിക്കുന്നതിനെതിരായി

ആൺകുട്ടികളെപ്പോലെ പറയാൻ ഒരു തെരഞ്ഞെടുപ്പിന്റെ സമയത്തും കമ്മ്യൂണിസ്റ്റുകാരെ ഉണ്ടായിരുന്നില്ല. ഇടതുപക്ഷ നേതാക്കന്മാർക്കേ അതിന് ധൈര്യമുണ്ടായുള്ളൂ. നിങ്ങൾക്ക് ധൈര്യമുണ്ടാവില്ല. കാരണം നിങ്ങൾ മൂഢല ഹിന്ദുത്വത്തെ എന്നും താലോലിക്കുകയാണ് ചെയ്തത്. 1989 -ൽ അയോദ്ധ്യയിൽ ശിലാന്യാസത്തിന് അനുമതി നൽകിയത് ബി.ജെ.പി.-യുടെ ആൾ പ്രധാനമന്ത്രിയായിരുന്ന കാലത്താണ്. 1992-ൽ ബാബറി മസ്ജിദ് തകർക്കപ്പെട്ടപ്പോൾ ഇന്ത്യൻ പ്രധാനമന്ത്രിയുടെ കസേരയിൽ നരേന്ദ്രമോദിയോ വാജ്പേയോ ആയിരുന്നില്ല. കോൺഗ്രസായിരുന്നില്ലേ? അപ്പോൾ നിങ്ങളുടെ മതേതരത്വം എവിടെപ്പോയിരുന്നു?

കേരളത്തിൽ സോളാർ വിവാദവുമായി ബന്ധപ്പെട്ട് ഇടതുപക്ഷം ഒരു സമരം പ്രഖ്യാപിച്ചു. അന്ന് കേന്ദ്രത്തിൽ നിങ്ങളുടെ ഭരണ സ്വാധീനം ഉപയോഗിച്ച് ഈ സെക്രട്ടേറിയറ്റ് മുഴുവൻ സർവ്വായുധ വിഭൂഷിതരായ പട്ടാളക്കാരെക്കൊണ്ടുവന്ന് അണിനിരത്തി നിർത്തി. ഈ കാണിച്ച ആർജ്ജവത്തിന്റെ ആയിരത്തിലൊരംശം ആർജ്ജവമെങ്കിലും ബാബറി മസ്ജിദ് തകർക്കുമ്പോൾ സർവ്വായുധ വിഭൂഷിതരായ ഒരു പട്ടാളക്കാരനെ പള്ളിയുടെ മുമ്പിൽ നിർത്തിയിരുന്നെങ്കിൽ നിങ്ങൾക്ക് മതേതരത്വത്തെക്കുറിച്ച് പറയാൻ അല്ലെങ്കിലും അവകാശമുണ്ടാകുമായിരുന്നു. ആ

അവകാശം പോലും നിങ്ങൾ നഷ്ടപ്പെടുത്തി. മതനിരപേക്ഷതയെ ദുർബ്ബലമാക്കാൻവേണ്ടി ഏതൊക്കെ ഘട്ടങ്ങളിലാണ് നിങ്ങൾ ശ്രമിച്ചതെന്നുള്ളതിന് കഴിഞ്ഞ കാലം സാക്ഷിയാണ്. അതിലേയ്ക്കൊന്നും കൂടുതൽ കടന്നുപോകാൻ ഞാനാഗ്രഹിക്കുന്നില്ല.

നമ്മുടെ നാട്ടിൽ ഒരു പ്രത്യേക മനോഗതമായി ഉയർന്നുവന്നുകൊണ്ടിരിക്കുന്നത് എന്താണ്? ഇന്നുരാവിലെ ഇവിടെ അടിയന്തര പ്രമേയം അവതരിപ്പിച്ചു. എന്റെ പ്രിയപ്പെട്ട സുഹൃത്ത് ശ്രീ. എൻ. എ. നെല്ലിക്കുന്ന് അതുതന്നെ സബ്മിഷനായും അവതരിപ്പിക്കുകയുണ്ടായി. അതിലദ്ദേഹം ശ്രീ. ഇ. പി. ജയരാജനെ അഭിനന്ദിക്കുമെന്നാണ് ഞാൻ വിചാരിച്ചത്. അദ്ദേഹം ശ്രീ. ഇ. പി. ജയരാജനെ അഭിനന്ദിച്ചില്ല. മരണപ്പെട്ടത് ഫഹദായതുകൊണ്ട് അക്കാര്യം പറയാൻ ഈ സഭയിൽ ഞങ്ങൾ ചിലരുണ്ടെന്നാണ് അദ്ദേഹം പറഞ്ഞത്. അത് പറയാൻ ശ്രീ. ഇ. പി. ജയരാജനൊന്നും അവകാശമില്ല. ഹിന്ദു ഹിന്ദുവിന്റെയും മുസ്ലീം മുസ്ലീമിന്റെയും ക്രൈസ്തവൻ ക്രിസ്ത്യാനിയുടെയും മാത്രം പ്രശ്നങ്ങൾ ഉയർത്തുന്ന കാലം. അത് മതനിരപേക്ഷതയുടെ ഏറ്റവുമധികം ഭീഷണി നേരിടുന്ന കാലമാണ്. അത്തരമൊരു കാലത്തിലൂടെയാണ് നമ്മൾ കടന്നുപോയ്ക്കൊണ്ടിരിക്കുന്നത്. ശ്രീ. ഇ. പി. ജയരാജൻ ഫഹദിനെക്കുറിച്ച് പറയാൻ തയ്യാറാകുന്ന കാലമാണ്

യഥാർത്ഥത്തിൽ മതനിരപേക്ഷതയുടെ കാലമെന്ന് പറയാൻ ഞാനാഗ്രഹിക്കുന്നു. ക്രൈസ്തവരുടെ ന്യായമായ പ്രശ്നങ്ങൾ മുസ്ലീമായിട്ടുള്ള ഞാൻ പറയുന്നതാണ് ഏറ്റവും പ്രസക്തമായിട്ടുള്ളതെന്ന് ഞാൻ കരുതുന്നു.

ശ്രീ. അബ്ദുറഹിമാൻ രണ്ടത്താണി : സർ, പോയിന്റ് ഓഫ് ഓർഡർ.

ബഹുമാനപ്പെട്ട അംഗം ഈ സഭയെ തെറ്റിദ്ധരിപ്പിക്കുകയാണ്. കാരണം കാസർഗോഡ് ആ കുട്ടി മരണപ്പെട്ടതുമായി ബന്ധപ്പെട്ട് നാലു ദിവസം മുമ്പ് മുസ്ലീം ലീഗ് അംഗം ശ്രീ. എൻ. എ. നെല്ലിക്കുന്ന് ഈ സഭയിൽ സബ്മിഷനുവേണ്ടി കൊടുത്തതാണ്.(ബഹളം)..... അങ്ങനെ സബ്മിഷൻ കൊടുത്തപ്പോൾ, ഇവർ മറച്ചുവച്ച കാര്യം പുറത്തുവരുന്നുവെന്ന് കണ്ടപ്പോൾ സബ്മിഷന്റെ വിഷയം അടിയന്തര പ്രമേയമായി അവതരിപ്പിച്ച് ആളാകാൻ ശ്രമിക്കുന്നതല്ലേ ഇന്ന് രാവിലെ നിയമസഭ കണ്ടത്.

ഡോ. കെ. ടി. ജലീൽ: സർ, ഈ സഭയിൽ അതുമായി ബന്ധപ്പെട്ട് നടന്നിട്ടുള്ള ചർച്ചകൾ നമ്മളൊക്കെ കേട്ടതാണ്. ജൂലൈ 9-ാം തീയതി നടന്ന ഒരു സംഭവത്തിന് നാല് ദിവസം മുമ്പ് അദ്ദേഹം സബ്മിഷന് നോട്ടീസ് നൽകുന്നത് എങ്ങനെയാണ്? നാല് ദിവസം സഭ അവധിയായിരുന്നു. ജൂലൈ 10, 11, 12 എന്നീ തീയതികളിൽ അസംബ്ലിയില്ല. പിന്നെ എന്നാണ് അസംബ്ലി

സമ്മേളിക്കുന്നത്. കള്ളം പറയുമ്പോൾ ഡേറ്റിനെക്കുറിച്ച് ശ്രദ്ധിക്കാതെപോയതുകൊണ്ടാണ് ഇത് സംഭവിച്ചത്.

രാജ്യത്ത് മതധ്രുവീകരണം നടത്തുന്നവർക്ക് ഒരിക്കലും കൂട്ടുനിൽക്കാൻ പാടില്ല. നിലവിളക്ക് കൊളുത്തുന്നതുമായി ബന്ധപ്പെട്ട വിവാദത്തിൽ മുസ്ലീം ലീഗ് ഇക്കാലമത്രയും സ്വീകരിച്ച നിലപാട് ശരിയല്ലായെന്ന് പ്രഖ്യാപിച്ചുകൊണ്ടാണ് ശ്രീ. കെ. എം. ഷാജി തന്റെ പ്രസംഗം അവസാനിപ്പിച്ചത്. ഞാൻ അതിനെ സ്വാഗതം ചെയ്യുന്നു. പി. കെ. കുഞ്ഞാലിക്കുട്ടി സാഹിബിനും മുസ്ലീം ലീഗിലെ ഡോ. എം. കെ. മുനീർ അടക്കമുള്ള മന്ത്രിമാർക്കും ലീഗിലെ എം.എൽ.എ. മാർക്കും ശ്രീ. കെ. എം. ഷാജി ക്ലാസ്സെടുക്കണം; എല്ലാം പഠിപ്പിച്ചുകൊടുക്കണം. ആരാധനയുടെ ഭാഗമല്ലാതെ നിലവിളക്ക് കൊളുത്താൻ ഒരു മുസ്ലീമിന് കഴിയുമെന്ന് പഠിപ്പിച്ചുകൊടുക്കണം. മുസ്ലീം ലീഗ് ഇക്കാലമത്രയും എടുത്ത നിലപാട് തെറ്റാണെന്ന് കേരളീയ സമൂഹത്തോട് പറയണം.

ശ്രീ. കെ. എം. ഷാജി: സർ, പോയിന്റ് ഓഫ് ഓർഡർ. ഞാനിവിടെ വളരെ കൃത്യമായി പറഞ്ഞതെന്താണെന്ന് സഭാ രേഖകളിലുണ്ട്. അതിന് വിരുദ്ധമായി പറയുന്ന ഒരു പ്രയോഗവും രേഖയിലുണ്ടാകാൻ പാടില്ല. ഞാൻ മുസ്ലീം ലീഗിന്റെ നിലപാടുകൾ തിരുത്താനോ ലീഗ് നിലപാടിന് വിരുദ്ധമായ അഭിപ്രായം പറയാനോ

പോയിട്ടില്ല. ദയവുചെയ്ത് ഡോ. കെ. ടി. ജലീലിന്റെ ഇസ്സാമൊന്നും ഞങ്ങളെ പഠിപ്പിക്കാൻ ശ്രമിക്കണ്ട.

ഡോ. കെ. ടി. ജലീൽ: സർ, ആരാധനയുടെ ഭാഗമല്ലാതെ ഞാൻ ആരാധിക്കുകയാണെന്ന വിശ്വാസത്തിലല്ലാതെ നിലവിളക്ക് കൊളുത്തുന്നതിൽ ഒരു തെറ്റുമില്ല. അതുകൊണ്ടാണ് ഞാൻ നിലവിളക്ക് കൊളുത്തുന്നതെന്ന് ബഹുമാന്യനായ അംഗം കെ. എം. ഷാജി ഏതാനും മിനിറ്റുകൾക്കുമുമ്പ് ഇവിടെ പറഞ്ഞു. ശ്രീ. കെ. എം. ഷാജിയുടെ ആ മനോബലത്തിലേയ്ക്ക് ഡോ. എം. കെ. മൂനീരിനുപോലും ഇതുവരെ എത്തിച്ചേരാൻ കഴിഞ്ഞിട്ടില്ലായെന്നുള്ളത് ഡോ. എം. കെ. മൂനീരിന്റെ പരിമിതിയെല്ലേ വ്യക്തമാക്കുന്നത്. ശ്രീ. പി. കെ. കുഞ്ഞാലിക്കുട്ടിയുടെയും ശ്രീ. പി. കെ. അബ്ദുറബ്ബിന്റെയും പരിമിതിയെ അല്ലേ അത് വ്യക്തമാക്കുന്നത്. ഞാൻ ശ്രീ. കെ. എം. ഷാജിയുടെ അഭിപ്രായത്തോട് യോജിക്കുന്നു. ലീഗ് ആ നിലപാടിലേയ്ക്ക് മടങ്ങി വരണമെന്നാണ് ഞാൻ പറയുന്നത്.

ചിലരുടെ വോട്ടുകൾ വേണ്ടെന്നുള്ള പ്രഖ്യാപനങ്ങൾ നടത്തി. ജമാ അത് ഇസ്ലാമിയുടെ വോട്ടുകളും വെൽഫെയർ പാർട്ടിയുടെ വോട്ടുകളും മാധ്യമത്തിന്റെ പിന്തുണയുമൊന്നും ഞങ്ങൾക്ക് വേണ്ടെന്നുള്ള വലിയ പ്രഖ്യാപനങ്ങളൊക്കെ ഇവിടെ നടത്തി. ബഹുമാനപ്പെട്ട പി. കെ. കുഞ്ഞാലിക്കുട്ടി സാഹിബ് പറയട്ടെ, ഈ

സഭയിൽ പി. കെ. കുഞ്ഞാലിക്കുട്ടി സാഹിബ് അങ്ങനെ പറയാൻ ധൈര്യപ്പെടുമെങ്കിൽ ഞാൻ അദ്ദേഹത്തെ വെല്ലുവിളിക്കുന്നു. അദ്ദേഹത്തിന് അങ്ങനെ പറയാൻ കഴിയുമോ? ലീഗ് പാർട്ടിയുടെ നയം പറയേണ്ടത് മുസ്ലീം ലീഗിന്റെ നിയമസഭാ പാർട്ടി ലീഡറായിട്ടുള്ള ബഹുമാനപ്പെട്ട പി. കെ. കുഞ്ഞാലിക്കുട്ടി സാഹിബ് ആണ്. ഇക്കാര്യത്തിൽ അദ്ദേഹത്തിന്റെ അഭിപ്രായമറിയാൻ ഈ സഭയ്ക്ക് താൽപ്പര്യമുണ്ട്. നിലവിളക്ക് കൊളുത്തുന്നതുമായി ബന്ധപ്പെട്ട വിവാദത്തിൽ ലീഗ് നിലപാട് എന്താണ്? മുസ്ലീം ലീഗിന്റെ പ്രഖ്യാപന നിലപാട് എന്താണെന്നറിയാൻ ഞങ്ങൾക്ക് താൽപ്പര്യമുണ്ട്. വെൽഫെയർ പാർട്ടിയുടെ വോട്ട് വേണ്ടെന്ന് ഈ സഭയിൽ വച്ച് പ്രഖ്യാപിക്കാൻ ബഹുമാനപ്പെട്ട പി. കെ. കുഞ്ഞാലിക്കുട്ടി സാഹിബിന് സാധിക്കുമോ; മാധ്യമത്തിന്റെ പിന്തുണ വേണ്ടെന്ന് പറയാൻ സാധിക്കുമോ? വിടുവായത്തം പറഞ്ഞിട്ട് യാതൊരു കാര്യവുമില്ല. ഈ കാര്യത്തിൽ ഇടപെട്ട് ബഹുമാനപ്പെട്ട പി. കെ. കുഞ്ഞാലിക്കുട്ടി സാഹിബ് നയം വ്യക്തമാക്കുമെങ്കിൽ ഞാൻ വഴങ്ങാം.

മി. സുനീൽ: ഡോ. കെ. ടി. ജലീൽ, അങ്ങയുടെ സമയം കഴിഞ്ഞ് നാല് മിനിട്ട് കൂടുതലായി.പ്ലീസ്കൺക്ലൂഡ്.....

ഡോ. കെ. ടി. ജലീൽ: സർ, ബഹുമാനപ്പെട്ട പി. കെ. കുഞ്ഞാലിക്കുട്ടി

സാഹിബിന് പരയാൻ അവസരം കൊടുക്കണം. സ്വന്തം പാർട്ടിക്കാരെക്കൊണ്ടുപോലും അംഗീകരിപ്പിക്കാൻ കഴിയാത്ത കാര്യമാണ് എന്റെ സൂഹൃത്ത് ശ്രീ. കെ. എം. ഷാജി ഈ സഭയിൽ പറഞ്ഞിരിക്കുന്നത്. അദ്ദേഹം ഈ സഭയിലല്ല ഇത് പറയേണ്ടത്. മുസ്ലീം ലീഗിന്റെ സംസ്ഥാന കമ്മിറ്റിയിലാണ് ഇക്കാര്യം അസന്നിദ്ധമായി പ്രഖ്യാപിക്കേണ്ടത്. എന്നിട്ട് അവരെക്കൊണ്ട് അംഗീകരിപ്പിച്ചതിനുശേഷം ഈ സഭയിൽ വന്ന് വർത്തമാനം പറയട്ടെയെന്ന് പറഞ്ഞുകൊണ്ട് ഞാൻ ഈ ധനാഭ്യർത്ഥനകളെ എതിർക്കുന്നു. ഇങ്കിലാബ് സിന്ദാബാദ്.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, ഈ ചർച്ചയിൽ പങ്കെടുത്ത് നിർദ്ദേശം നൽകിയ എല്ലാവരോടും വളരെയധികം നന്ദിയുണ്ട്. പ്രവാസികാര്യങ്ങളെപ്പറ്റി ചർച്ചയിൽ പങ്കെടുത്ത ആളുകൾ നൽകിയ നിർദ്ദേശങ്ങൾ ഗൗരവമായി കണക്കിലെടുക്കാനും അതിന് പരിഹാരമുണ്ടാക്കാനും ഗവൺമെന്റിന്റെ ഭാഗത്തുനിന്ന് ശ്രമങ്ങൾ ഉണ്ടാകുന്നതാണ്. പ്രധാനമായി പറഞ്ഞ ഒരു കാര്യം, വിമാന ചാർജ്ജിന്റെ വർദ്ധനവിനെക്കുറിച്ചാണ്. ചർച്ച ആരംഭിച്ച ബഹുമാന്യനായ ടി. എൻ. പ്രതാപൻ മുതൽ ഉന്നയിച്ച പ്രധാനപ്പെട്ട വിഷയം വെക്കേഷൻ കാലത്തുള്ള വിമാനചാർജ്ജിന്റെ

അമിതമായ വർദ്ധനവാണ്. കഴിഞ്ഞ കാലഘട്ടത്തിലും ഉന്നയിക്കുന്ന ഒരു പരാതിയാണിത്. വൻകിട വിമാനക്കമ്പനികൾ വെക്കേഷൻ സീസണാകുമ്പോൾ അവരുടെ കച്ചവട താല്പര്യങ്ങൾക്കുവേണ്ടി പ്രവാസികളെ ചൂഷണം ചെയ്യുന്നു എന്നത് എല്ലാക്കാലത്തുമുള്ള വലിയ ആക്ഷേപമാണ്. ഇപ്പോഴത്തെ വിമാന ടിക്കറ്റിന്റെ പോളിസിയിലുണ്ടായ മാറ്റം മൂലം ഓരോ സമയത്തും ചാർജ്ജ് കൂട്ടാനുള്ള അവകാശം വിമാനക്കമ്പനികൾക്കുണ്ട്. ഈ കാര്യം സംബന്ധിച്ച്, കേരളത്തിന്റെ ഉത്കണ്ഠയും ആശങ്കയും സംസ്ഥാന ഗവൺമെന്റ് പലവട്ടം കേന്ദ്രത്തിനെ അറിയിച്ചിരുന്നതാണ്. ഇത് സാധാരണ ഗതിയിലുള്ള വിമാനചാർജ്ജ് വർദ്ധനവല്ല. വെക്കേഷൻ കാലത്ത് ഗൾഫിലെ സാധാരണ തൊഴിലാളികൾ നാട്ടിലേക്ക് മടങ്ങാൻ പോകുമ്പോഴാണ് ഈ വർദ്ധനവ് ഉണ്ടാകുന്നത്. നിർബന്ധമായും വിമാന ചാർജ്ജിന് ഒരു ഗ്യാപ്പിംഗ് ഉണ്ടാകണം. ഇന്ന് അത് എത്ര വർദ്ധിച്ചാലും നിയന്ത്രിക്കാൻ സാധിക്കുന്നില്ല. അതിനാവശ്യമായ നടപടിയുണ്ടാകണം. കേന്ദ്രം ഇടപെട്ട് എയർ ഇൻഡ്യ അടക്കമുള്ള വിമാനക്കമ്പനികളോട് നിർദ്ദേശിക്കാനും വിമാനചാർജ്ജിനുണ്ടാകുന്ന ഏറ്റവും കൂടിയ ചാർജ്ജ് സംബന്ധിച്ചുള്ള വ്യക്തമായ ധാരണ ഉണ്ടാക്കിയില്ലെങ്കിൽ ഇത് തുടരും. ഈ കാര്യത്തിൽ സംസ്ഥാന ഗവൺമെന്റിന്റെ വ്യക്തമായ അഭിപ്രായം ഈ സീസണിൽ ഉണ്ടാകുന്ന വർദ്ധനവ് ഒഴിവാക്കുന്നതിന് ആവശ്യമായ

നടപടിയുണ്ടാകണം എന്നാണ്. ഇന്ന് ചർച്ചയിൽ ഉന്നയിച്ച ഇടതുപക്ഷ കക്ഷികൾ പ്രവാസികളുടെ കാര്യത്തിൽ വലിയ താല്പര്യം കാണിക്കാറുണ്ട്. സഭയിലുള്ള ഭരണ-പ്രതിപക്ഷ കക്ഷികളൊക്കെ പ്രവാസികളുടെ ഓരോ ആവശ്യം ഉന്നയിക്കാറുണ്ട്. പ്രവാസികളുടെ വലിയ ആവശ്യമാണ് വോട്ടവകാശം. യു.പി.എ. ഗവൺമെന്റാണ് ഇൻഡ്യയിൽ ആദ്യമായി പ്രവാസികൾക്ക് വോട്ടവകാശം കൊണ്ടുവന്നത്. അതിനുമുമ്പ് പ്രവാസികളുടെ പേര് വോട്ടർപട്ടികയിൽ ഉണ്ടായിരുന്നില്ല. ഇൻഡ്യൻ പൗരന്മാരാണെങ്കിലും അവരുടെ പേര് വോട്ടർ പട്ടികയിലുണ്ടായിരുന്നില്ല. യു.പി.എ. ഗവൺമെന്റ് കൊണ്ടുവന്ന മാറ്റം മൂലം പ്രവാസികളുടെ പേര് വോട്ടർ പട്ടികയിൽ ഉൾപ്പെടുത്തി. ഈ കാലമത്രയും പട്ടികയിൽ പേരുണ്ടെങ്കിലും പോളിംഗ് ദിനത്തിൽ നാട്ടിൽ വന്ന് പോളിംഗ് ബൂത്തിൽ പോയാൽ മാത്രമേ വോട്ട് ചെയ്യാൻ സാധിക്കുകയുള്ളൂ. അതുസംബന്ധിച്ച് വലിയ ആശങ്ക പ്രവാസികൾക്കുണ്ട്. നമുക്കറിയാം, പ്രവാസികളിൽ ഒരു ചെറിയ ശതമാനം മാത്രമാണ് പോളിംഗ് ഡേയിൽ നാട്ടിലെത്തുന്നത്. വലിയ സാമ്പത്തികശേഷിയുള്ളവർക്കു മാത്രമേ അത് സാധിക്കൂ. സാധാരണ 2% പ്രവാസികൾക്കുപോലും നാട്ടിൽ ഓടിയെത്താൻ സാധിക്കുകയില്ല. അതുകൊണ്ടാണ് ഇലക്ഷൻ കമ്മീഷൻ സുപ്രീംകോടതിയിൽ ശ്രീ. വി. എൻ. ഷംസുദ്ദീൻ കൊടുത്ത പരാതിയെ ആധാരമാക്കി രണ്ടു മാർഗ്ഗങ്ങൾ

പറഞ്ഞത്. ഒന്നുകിൽ Proxy voting അല്ലെങ്കിൽ Online voting. ഈ കാര്യം സംബന്ധിച്ച് കേരളത്തിലെ പഞ്ചായത്ത് ആക്ടിലും മുനിസിപ്പാലിറ്റി ആക്ടിലും ആവശ്യമായ മാറ്റങ്ങൾ വരുത്തി. ഇല്ലാത്ത കമ്മീഷൻ ചോദിച്ചിരിക്കുന്നത് കേരളം ഏത് മാർഗ്ഗമാണ് നിർദ്ദേശിക്കുന്നത്; എന്താണ് ഗവൺമെന്റിന്റെ അഭിപ്രായം; അഭിപ്രായം പറഞ്ഞാൽ ആവശ്യമായ നടപടി സ്വീകരിക്കാൻ കമ്മീഷൻ തയ്യാറാണ്? അതിനുവേണ്ടി ഞങ്ങൾ അഖിലകക്ഷി യോഗം വിളിച്ചുകൂട്ടി. എല്ലാവരും പങ്കെടുത്തിരുന്നു. അവിടെ പറഞ്ഞു proxy voting വേണ്ട. ആരും proxy voting-നെ അനുകൂലിച്ചില്ല. പിന്നെയുള്ള ഏക മാർഗ്ഗം online voting ആണ്. അവിടെ പങ്കെടുത്ത സി.പി.ഐ.-എം) കാർ പറഞ്ഞത് online voting കൊണ്ട് വ്യാപകമായ അഴിമതിയുണ്ടാകും; അതുകൊണ്ട് ഞങ്ങൾക്ക് ആലോചിക്കാൻ സമയം വേണം എന്നാണ്. ഇന്ന് സി.പി.എം.-ന്റെ പ്രവാസി സംഘം പ്രസിഡന്റാണ് ശ്രീ. അബ്ദുൾ ഖാദർ. ഞാൻ അദ്ദേഹത്തോട് ചോദിച്ചപ്പോൾ ഉത്തരം പറയാതെ ഒഴിഞ്ഞുമാറുകയാണ്. അതിന്റെയർത്ഥം online voting-ന് സി.പി.എം.-ഉം എൽ.ഡി.എഫ്.-ഉം അനുകൂലിക്കുന്നില്ല എന്നാണ്. എന്നുപറഞ്ഞാൽ പ്രവാസികൾക്കുവേണ്ടി മുതലക്കണ്ണീർ ഒഴുക്കുന്നതല്ലാതെ വോട്ടവകാശം യാഥാർത്ഥ്യമാക്കാനുള്ള കാര്യങ്ങളോട് സി.പി.എം.-ന് യോജിച്ചില്ല. അത് വളരെ

നിർഭാഗ്യകരമായ കാര്യമാണ്. ഇവിടെ പറഞ്ഞ മറ്റൊരു പരാതി, ഗൾഫിൽ നിന്ന് മടങ്ങി വന്ന ആളുകളുടെ rehabilitation ആണ്. ഇവിടെ പല ആക്ഷേപങ്ങളും പറഞ്ഞു. സമീപകാലത്തുണ്ടായ പ്രശ്നങ്ങളിൽ ഇറാക്ക്, ലിബിയ, യെമൻ എന്നിവിടങ്ങളിൽ പ്രശ്നങ്ങളുണ്ടായപ്പോൾ വളരെ നന്നായി ഇടപെടാനും അവിടെയുണ്ടായിരുന്ന മുഴുവൻ മലയാളികളെയും, അവരുടെ ദേഹത്ത് ഒരു തുള്ളി മണ്ണുപോലും വീഴാതെ മടങ്ങിയെത്താൻ കേന്ദ്ര ഗവൺമെന്റ് സഹായിച്ചു. സംസ്ഥാന ഗവൺമെന്റ് മാത്രമാണ് ഈ കാര്യത്തിൽ ഒരു നിലപാട് സ്വീകരിച്ചത്. എല്ലാവരെയും മടക്കി എത്തിച്ചു. ഇവിടെ നിതാഖത്ത് വിഷയമുണ്ടായി, കേരളത്തിൽ നിന്ന് ഒരു സംഘം സൗദി അറേബ്യയിൽ പോയി അവരുമായി സംസാരിച്ചു. അവിടെ രേഖകൾ ഇല്ലാത്ത മലയാളികൾക്ക് രേഖകൾ പുതുക്കാനുള്ള സാവകാശം കൊടുത്തു. മടങ്ങിവന്ന ആളുകൾക്കുവേണ്ടിയുള്ള സമഗ്രമായ rehabilitation package നടപ്പിലാക്കി. ഏറ്റവും നിർഭാഗ്യകരമായ കാര്യം, ഇവിടെ പറഞ്ഞതുപോലെ കേരളത്തിലെ നിക്ഷേപം ഏതാണ്ട് ഒരു വർഷം ഒരു ലക്ഷം കോടി രൂപയാണ്. നിക്ഷേപത്തിന്റെ വലിയ പങ്കും പോകുന്നത് ബാങ്കുകളിലേയ്ക്കാണ്. കേരളത്തിലെ പൊതുമേഖലാ ബാങ്കുകളും മറ്റ് ഷെഡ്യൂൾഡ് ബാങ്കുകളും അവയുടെയെല്ലാം അടിത്തറ എന്നു പറയുന്നത് പ്രവാസി നിക്ഷേപമാണ്.

സംസ്ഥാന ഗവൺമെന്റ് അംഗീകരിച്ച പ്രവാസികളുടെ rehabilitation package-മായി ഞങ്ങൾ എല്ലാ ബാങ്കുകളുമായും ബന്ധപ്പെട്ടു. അതുമായി സഹകരിക്കാൻ താല്പര്യം കാണിച്ചത് ആകെ 4 ബാങ്കുകളാണ്; കാനറാ ബാങ്ക്, യൂണിയൻ ബാങ്ക്, സൗത്ത് ഇൻഡ്യൻ ബാങ്ക്, സെൻട്രൽ ബാങ്ക് ഓഫ് ഇൻഡ്യ തുടങ്ങിയവ. പ്രവാസികളുടെ നിക്ഷേപം കൊണ്ട് പ്രവർത്തിക്കുന്ന ആ നിക്ഷേപം മാത്രം സമ്പത്തായ കേരളത്തിലെ പൊതുമേഖലാ ബാങ്കുകളും ഷെഡ്യൂൾഡ് ബാങ്കുകളും പ്രവാസികൾക്ക് ഒരാവശ്യം വന്നപ്പോൾ സംസ്ഥാന ഗവൺമെന്റ് അംഗീകരിച്ച വളരെ comprehensive ആയ റീഹാബിലിറ്റേഷൻ പാക്കേജുമായി മുന്നോട്ടു പോയപ്പോൾ ബാങ്കുകളെല്ലാം മുഖം തിരിക്കുകയാണ് ചെയ്തത്. ബാങ്കുകളുടെ സമീപനത്തിൽ മാറ്റം വരണം. സ്റ്റേറ്റ് ലെവൽ ബാങ്കിംഗ് കമ്മിറ്റിയിൽ മുഖ്യമന്ത്രി ആവശ്യപ്പെട്ടു, കേരളത്തിലെ ബാങ്കുകൾക്ക് പ്രവാസികളെ സഹായിക്കാനുള്ള ചുമതലയുണ്ട് ബാധ്യതയുണ്ട് അതിൽ നിന്നും ഒഴിഞ്ഞുമാറുന്നത് ഒരിക്കലും ഭ്രഷണമായ കാര്യമല്ല. അവരുടെ കോർപ്പറേറ്റ് responsibility-യുടെ ഭാഗമാണ് ഈ സമീപനം. എൻ.ഡി. പ്രേം- പ്രവാസികളുടെ പുനരധിവാസ പദ്ധതിയെക്കുറിച്ച് ഇവിടെ പറയുകയുണ്ടായി. ആകെ ലഭിച്ചത് 19,000 അപേക്ഷകളായിരുന്നു. അതിൽ ഇന്റർവ്യൂവിന് ഏതാണ് 7218 പേർ ഹാജരായി. അവരുടെ അപേക്ഷകൾ

ഞങ്ങൾ ശിപാർശ ചെയ്ത് ബാങ്കുകളിലേയ്ക്ക് അയച്ചു. ബാങ്കുകൾ പല അപേക്ഷകളും നിരാകരിക്കുന്നു. വായ്പ കൊടുത്തത് ആകെ 1000 പേർക്കാണ്. എനിക്ക് കേരളത്തിലെ ബാങ്കുകളോട് അപേക്ഷിക്കാനുള്ളത് പ്രവാസികളുടെ നിക്ഷേപത്തിൽ മാത്രം പ്രവർത്തിക്കുന്ന ബാങ്കുകളുടെ നയത്തിൽ മാറ്റം വരുത്തണം. പ്രവാസി ക്ഷേമകാര്യങ്ങളിൽ സംസ്ഥാന ഗവൺമെന്റിനോട് സഹകരിക്കാനുള്ള സൗമനസ്യം ഈ ബാങ്കുകൾ കാണിക്കണം. അതുപോലെ മറ്റൊരു കാര്യം, നോർക്കാ വകുപ്പിന്റെ വിവിധ പദ്ധതികൾ ഇവിടെ ചൂണ്ടിക്കാണിച്ചു. നോർക്ക നിക്ഷേപം ആണെന്ന് പറഞ്ഞു. നോർക്കയുടെ സാന്ത്വന പദ്ധതിയിലൂടെ മരണാനന്തര ധനസഹായം, ചികിത്സാ ധനസഹായം, വിവാഹ ധനസഹായം, വീൽ ചെയർ തുടങ്ങിയ ആനുകൂല്യങ്ങളും കൊടുക്കാറുണ്ട്. 2010-11-ൽ ഈ സർക്കാരിന്റെ ആദ്യകാലഘട്ടത്തിൽ സഹായം കൊടുത്തത് 741 പേർക്കാണ്; സഹായം കൊടുത്ത ആകെ തുക 55 ലക്ഷം രൂപയാണ്. കഴിഞ്ഞ വർഷം ഈ സർക്കാർ 2124 പേർക്ക് 9 കോടി രൂപയാണ് കൊടുത്തത്. 55 ലക്ഷത്തിൽ നിന്ന് ധനസഹായം 9 കോടി രൂപയായി വർദ്ധിപ്പിക്കാൻ ഈ സർക്കാരിന് സാധിച്ചു.

കാരുണ്യം പദ്ധതി പ്രകാരം പ്രവാസി കേരളീയർ വിദേശത്ത് മരണമടഞ്ഞാൽ മൃതദേഹം നാട്ടിൽ കൊണ്ടുവരുന്നതിന് അമ്പതിനായിരം രൂപയാണ് ഈ സർക്കാർ

കൊടുക്കുന്നത്. മറ്റ് സംസ്ഥാനങ്ങളിലാണെങ്കിൽ 15000 രൂപയാണ് കൊടുക്കുന്നത്.

ചെയർമാൻ ഫണ്ട് പദ്ധതിയെന്നത് പ്രവാസികളായ കേരളീയരുടെ സഹായത്തിനുവേണ്ടി ഏർപ്പെടുത്തുന്ന ഒരു പദ്ധതിയാണ്. 2010-11-ൽ കഴിഞ്ഞ ഗവൺമെന്റ് അവസാനമായി കൊടുത്തത് 9 ലക്ഷം രൂപയാണ്. 2014-15-ൽ ഈ സർക്കാർ 26 ലക്ഷം രൂപ കൊടുത്തു. അതുപോലെ ഓരോ പദ്ധതികളിലും പ്രവാസികളുടെ പ്രയാസം മനസ്സിലാക്കി അവരെ സഹായിക്കാൻ ഗവൺമെന്റ് പരിശ്രമിക്കുന്നുണ്ട്. പ്രവാസി സമൂഹത്തോടുള്ള കടപ്പാട് എന്നും കേരളത്തിനുണ്ട്. കാരണം കേരളത്തിന്റെ സാമ്പത്തിക അടിത്തറ പ്രവാസികളുടെ വിയർപ്പും കഠിനാധ്വാനവുമാണ്.

സമീപകാലത്ത് നല്ലൊരു വിഭാഗത്തിൽ വലിയ ആക്ഷേപങ്ങളും പരാതികളുമുണ്ടായി. അതുകൊണ്ടാണ് റിക്രൂട്ട്മെന്റിന് വ്യക്തമായ വ്യവസ്ഥകളുണ്ടാകണമെന്ന് ഞങ്ങൾ ആവശ്യപ്പെട്ടത്. കേന്ദ്ര ഗവൺമെന്റ് വ്യവസ്ഥകൾ ഏർപ്പെടുത്തിയതിന്റെ ഫലമായി ഇപ്പോൾ ഏകദേശം 18 രാജ്യങ്ങളിലേയ്ക്ക് ഇ.സി.ആർ. ക്ലിയറൻസ് ആവശ്യമാണ്. അതിനുവേണ്ടി കേരളത്തിൽ നോർക്ക വകുപ്പിനെയും തൊഴിൽ വകുപ്പിന്റെ ഡെഡപെക്-നെയും ചുമതലപ്പെടുത്തിയിട്ടുണ്ട്. ദേശീയാടിസ്ഥാനത്തിൽ നോർക്ക റിക്രൂട്ട്മെന്റ്

നടത്തിയിട്ടുണ്ട്. പക്ഷേ ഒരു രാജ്യങ്ങളും മുന്പോട്ട് വന്നിട്ടില്ല എന്നുള്ളതാണ് ഇപ്പോഴുള്ള ബുദ്ധിമുട്ട്. നോർക്കയുമായോ ഓഡെപെക്സുമായോ സഹകരിക്കാനോ സെലക്ഷൻ ആരംഭിക്കാനോ തയ്യാറാകാത്തതുകൊണ്ട് നമുക്ക് ആരെയും വിദേശത്തേയ്ക്ക് അയയ്ക്കാൻ സാധിക്കുന്നില്ല. ഇനി ആരെയും അയയ്ക്കാൻ അനുവദിക്കില്ലെന്നാണ് കേന്ദ്ര ഗവൺമെന്റ് പറയുന്നത്. കാരണം എല്ലാവർക്കും ഇ.സി.ആർ. ക്ലിയറൻസ് വേണം. ഇ.സി.ആർ. ക്ലിയറൻസ് നിബന്ധന ഏർപ്പെടുത്തിയത് മേയ് മാസം 30-നാണ്. അത് നിർബന്ധമാക്കുന്നതിനുമുമ്പായി വിവിധ രാജ്യങ്ങൾ കേരളത്തിലെ സെലക്ഷൻ അംഗീകരിച്ചുകൊണ്ട് ഇവർക്ക് പോകാനുള്ള അനുവാദം കൊടുക്കണമെന്നും അതിനുള്ള നടപടികൾ ത്വരിതപ്പെടുത്തണമെന്നുമാണ് കേരളത്തിന്റെ ആവശ്യം. അല്ലെങ്കിൽ ഇന്ത്യയിൽനിന്ന് നഷ്ടമാർക്കും പോകാൻ അവസരം ഉണ്ടാവുകയില്ല. തീർച്ചയായും പ്രവാസികളുടെ കാര്യത്തിൽ സജീവമായി പ്രവർത്തിക്കാൻ ശ്രമിച്ചിട്ടുണ്ട്. ഇവിടെയുള്ള നിർദ്ദേശങ്ങൾ ഗൗരവമായി പരിഗണിക്കാനും പരിഹാരമുണ്ടാക്കാനും എല്ലാ ശ്രമങ്ങളും നടത്തുമെന്ന് വാഗ്ദാനം ചെയ്തുകൊണ്ട് ഞാൻ അവസാനിപ്പിക്കുന്നു.

സഹകരണവും ഖാദിഗ്രാമവ്യവസായവും വകുപ്പുമന്ത്രി (ശ്രീ. സി. എൻ. ബാലകൃഷ്ണൻ): സർ, ഈ ധനാഭ്യർത്ഥന ചർച്ചയിൽ പങ്കെടുത്ത് ക്രിയാത്മകമായ

നിർദ്ദേശങ്ങൾ നൽകിയ ബഹുമാനപ്പെട്ട എല്ലാ എം.എൽ.എ.-മാർക്കും ആദ്യമായി ഞാൻ നന്ദി രേഖപ്പെടുത്തുന്നു.

ശ്രീ. ടി. എൻ. പ്രതാപൻ ഉന്നയിച്ച ആവശ്യങ്ങളെ സംബന്ധിച്ച്, വിദേശങ്ങളിൽ ജോലി ചെയ്യുന്ന പ്രവാസി മലയാളികളുടെ ക്ഷേമത്തിനായി സഹകരണ സംഘം രൂപീകരിക്കുന്നതിന് പ്രായോഗിക ബുദ്ധിമുട്ടുകളുണ്ട്. എന്നാൽ അവരുടെ നിക്ഷേപം ഫലപ്രദമായി നിക്ഷേപിക്കുന്നതിന് പ്രവാസി വകുപ്പുമായി യോജിച്ച് പദ്ധതി നടപ്പാക്കാൻ കഴിയുമോ എന്ന് പരിശോധിക്കുന്നതാണ്. അതാത് സംഘങ്ങളുടെ ലാഭത്തിൽനിന്ന് മാറ്റി വയ്ക്കേണ്ട വിഹിതം കഴിഞ്ഞ് രൂപീകരിക്കുന്ന കോമൺഫണ്ട് ഫണ്ട് പ്രാദേശികമായി ഉപയോഗിക്കുന്നതിനാണ് സംഘങ്ങൾ ശ്രമിക്കുന്നത്. ഈ തുക ഉപയോഗിച്ച് കൺസോർഷ്യം രൂപീകരിക്കുന്നത് പ്രായോഗികമല്ല. കൺസ്യൂമർ ഫെഡിന്റെ നേതൃത്വത്തിൽ ഓണച്ചന്ത നടത്തുന്നതുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രി 20-07-2015-ൽ യോഗം വിളിച്ചിട്ടുണ്ടെന്ന കാര്യം അറിയിക്കുന്നു.

സഹകരണ മേഖലയിൽ അഴിമതിയും കെടുകാര്യസ്ഥതയും ഉണ്ടാകാതെ ശ്രദ്ധിക്കണമെന്ന ശ്രീ. പി. ഉബൈദുള്ളയുടെ നിർദ്ദേശം സർക്കാർ പ്രത്യേകം ശ്രദ്ധിക്കുന്നുണ്ട്. യാതൊരു കാരണവശാലും ഈ മേഖലയിൽ അഴിമതിയും

കെട്ടുകാര്യസ്ഥതയും അനുവദിക്കുന്നതല്ല. അതുപോലെ മലപ്പുറത്ത് സഹകരണ പരിശീലന കേന്ദ്രം ആരംഭിക്കണമെന്ന ആവശ്യം സംസ്ഥാന സഹകരണ യൂണിയന്റെ ശ്രദ്ധയിൽപ്പെടുത്തുന്നതാണ്.

ശ്രീ. സി. കെ. നാണു ഉന്നയിച്ച ആവശ്യങ്ങളെ സംബന്ധിച്ച്, സഹകരണ മേഖലയിലെ നിക്ഷേപം വായ്പാ പിരിവുകാരുടെയും അപ്രൈസർമാരുടെയും സേവന-വേതന വ്യവസ്ഥകൾ പരിഷ്കരിക്കുന്നതിനുള്ള പഠന കമ്മിറ്റി ശുപാർശകൾ സർക്കാർ പരിശോധിക്കുകയും ആയതിന്റെ അടിസ്ഥാനത്തിൽ ഉത്തരവ് പുറപ്പെടുവിക്കുകയും ചെയ്തിട്ടുണ്ട്.

ഡോ. എൻ. ജയരാജ് ഉന്നയിച്ച ആവശ്യങ്ങളെ സംബന്ധിച്ച്, സഹകരണ മേഖലയിൽ ആദായ നികുതി വകുപ്പിന്റെ ഇടപെടൽ, സംഘങ്ങൾക്ക് ആശങ്കകളുണ്ടാക്കിയിട്ടുണ്ടെന്നത് വസ്തുതയാണ്. ഇത് പരിഹരിക്കുന്നതിന് സർക്കാർ സാധ്യമായതെല്ലാം ചെയ്യുന്നുണ്ട്. ബഹുമാനപ്പെട്ട മുഖ്യമന്ത്രിയും ഞാനും കേന്ദ്ര ധനകാര്യ വകുപ്പുമന്ത്രിക്ക് കത്ത് എഴുതുകയും കേന്ദ്ര സർക്കാരിന്റെ ശ്രദ്ധയിൽ കൊണ്ടുവരികയും ചെയ്യുകയുണ്ടായി. മാത്രമല്ല ഈ വിഷയം പാർലമെന്റിൽ ചർച്ചയ്ക്ക് വിധേയമാക്കുന്നതിന് സംസ്ഥാനത്ത് നിന്നുള്ള എം.പി.-മാരുടെ ശ്രദ്ധയിലും കൊണ്ടുവന്നിട്ടുണ്ട്.

ഹൗസിംഗ് സഹകരണ സംഘങ്ങളുടെ സാമ്പത്തിക പ്രതിസന്ധിയും ആധാരങ്ങൾ തിരിച്ചുകൊടുക്കുന്നത് സംബന്ധിച്ചുമുള്ള കാര്യത്തെക്കുറിച്ച് പറയുകയാണെങ്കിൽ ഈ സഹകരണ സംഘങ്ങൾക്ക് നിലവിൽ സാമ്പത്തിക പ്രതിസന്ധിയുണ്ട്. എൽ.ഐ.സി., ഹഡ്കോ, നാഷണൽ ഹൗസിംഗ് ഫെഡറേഷൻ തുടങ്ങിയ സ്ഥാപനങ്ങളിൽനിന്നും ആധാരങ്ങളുടെ ഈടിന്മേൽ കടം വാങ്ങുന്ന ഫണ്ട് ഉപയോഗിച്ചാണ് പ്രവർത്തനം നടത്തിവരുന്നത്. തുച്ഛമായ മാർജിൻ മൂലവും മത്സ്യത്തൊഴിലാളി കടാശ്വാസംപോലുള്ള പദ്ധതികൾ നടപ്പാക്കുന്നതുമൂലവും സംഘങ്ങൾക്കുണ്ടാകുന്ന നഷ്ടം കാരണമാണ് ഇത്തരം പ്രതിസന്ധിയുണ്ടാകുന്നത്. 2014-15 സാമ്പത്തിക വർഷത്തിൽ അഞ്ച് കോടി രൂപ പലിശരഹിത വായ്പയായും 3.86 കോടി രൂപ സബ്സിഡിയായും നൽകുന്നതിന് തീരുമാനിച്ചിരുന്നു. 2014-15-ൽ ഈ തുക ലഭിച്ചില്ലെങ്കിലും ഈ വർഷം ലഭിക്കുന്നതാണ്. ഇതോടുകൂടി ഹൗസിംഗ് സഹകരണ സംഘങ്ങളുടെ സാമ്പത്തിക പ്രതിസന്ധി പരിഹരിക്കാനും പണയപ്പെടുത്തിയ ആധാരങ്ങൾ തിരികെ കൊടുക്കാനും സാധിക്കുന്നതാണ്.

ശ്രീ. കോലിയക്കോട് എൻ. കൃഷ്ണൻ നായർ ഉന്നയിച്ച ആവശ്യങ്ങളെ സംബന്ധിച്ച്, കാർഷികമേഖലയിലുൾപ്പെടെയുള്ള സംസ്ഥാനത്തെ എല്ലാ സഹകരണ മേഖലകളും ശക്തമായി മുന്നോട്ട് പോവുകയാണ്. കാർഷിക വായ്പ

നൽകാൻ വിമുഖത കാണിച്ചിരുന്ന നബാർഡ് സർക്കാരിന്റെ ശക്തമായ ഇടപെടൽ മൂലം കഴിഞ്ഞ വർഷം 1300 കോടി രൂപ അനുവദിച്ചു എന്നത് പ്രത്യേകം ശ്രദ്ധേയമാണ്. കേന്ദ്ര സർക്കാർ കാർഷിക വായ്പയ്ക്ക് നൽകി വരുന്ന 3 ശതമാനം പലിശ സബ്സിഡി 31.07.2015 വരെ മാത്രമായി നിജപ്പെടുത്തിയതായി നബാർഡ് അറിയിച്ചിരുന്നു. ഇത് പുനഃസ്ഥാപിക്കുന്നതിനും കർഷകർക്ക് ലഭ്യമാക്കുന്നതിനും ബഹുമാനപ്പെട്ട മുഖ്യമന്ത്രിയും വകുപ്പുമന്ത്രിയും കേന്ദ്ര ധനകാര്യവകുപ്പുമന്ത്രിക്ക് കത്തെഴുതുകയും പാർലമെന്റിൽ ഈ വിഷയം ചർച്ച ചെയ്യുന്നതിനായി ബഹുമാനപ്പെട്ട എം.പി.-മാരുടെ കോൺഫറൻസിൽ അവതരിപ്പിച്ചിട്ടുണ്ട്.

കൺസ്യൂമർ ഫെഡിനെ സംബന്ധിച്ച് എല്ലാവരും ഇവിടെ സംസാരിച്ചു. കൺസ്യൂമർ ഫെഡ് നിലവിൽ അഭിമുഖീകരിക്കുന്നത് സാമ്പത്തിക പ്രശ്നമാണ്. മുൻ സർക്കാരിന്റെ കാലത്ത് കൊടുത്ത് തീർക്കാനുണ്ടായിരുന്ന 255.3 കോടി രൂപ ഉൾപ്പെടെ ലഭിക്കാതിരുന്നത് കൺസ്യൂമർ ഫെഡിന്റെ പ്രവർത്തനത്തെ സാരമായി ബാധിച്ചിട്ടുണ്ട്. മുൻ സർക്കാരിന്റെ 5 വർഷക്കാലയളവിൽ 117.71 കോടി രൂപ സബ്സിഡിയായി നൽകിയപ്പോൾ ഈ സർക്കാർ ഇതിനകം 229.50 കോടി രൂപ നൽകുകയുണ്ടായി. ഇതിനു പുറമേ അടിസ്ഥാന സൗകര്യം വികസിപ്പിക്കുന്നതിനായി 50 കോടി രൂപയുടെ എൻ.സി.ഡി.സി. ധനസഹായം ലഭിക്കുന്നുണ്ട്. ഇപ്പോഴുള്ള

പ്രതിസന്ധി മറികടക്കുന്നതിനായി സർക്കാർ ഗ്യാരന്റിയോടെ ജില്ലാ സഹകരണ ബാങ്കുകൾ 150 കോടി രൂപ വായ്പ നൽകുന്നതിനുള്ള അടിയന്തര നടപടികൾ സ്വീകരിച്ചുവരുന്നു. വരുന്ന ഉത്സവ കാലത്ത് വിപണിയിൽ ഇടപെട്ട് കൺസ്യൂമർ ഫെഡ് സാധാരണ നിലയിലേക്ക് എത്തുമെന്ന് പ്രത്യേകം പറയുവാൻ ആഗ്രഹിക്കുന്നു. ഇതുസംബന്ധിച്ച് ചർച്ച ചെയ്യുന്നതിനായി ഈ മാസം 20-ാം തീയതി ബഹുമാനപ്പെട്ട മുഖ്യമന്ത്രി ഒരു യോഗം വിളിച്ചുചേർത്തിട്ടുണ്ട്.

പിന്നിട്ട നാല് വർഷങ്ങൾ സഹകരണ വകുപ്പിനെ സംബന്ധിച്ച് കർമ്മോജ്ജ്വലമായിരുന്നു. കഴിഞ്ഞ വർഷം സഹകരണ വകുപ്പിനെ സംബന്ധിച്ചിടത്തോളം നേട്ടങ്ങളുടെ കാലമായിരുന്നു. ഈ നേട്ടങ്ങൾ കൈവരിക്കുന്നതിന് എല്ലാ വിഭാഗം സഹകാരികളും ജനങ്ങളും പൂർണ്ണമായും സഹകരണം നൽകിയതായും സ്മരിക്കുന്നു.

2014-15 വർഷം പദ്ധതി വിനിയോഗത്തിൽ സംസ്ഥാന പദ്ധതി വിഹിതത്തിന്റെ 90.30 ശതമാനം, കേന്ദ്ര പദ്ധതി വിഹിതത്തിന്റെ 93.12 ശതമാനം ചെലവ് ചെയ്യാൻ കഴിഞ്ഞു. സഹകരണ മേഖലയുടെ അടിസ്ഥാന സൗകര്യ വികസനം ലക്ഷ്യമാക്കിയുള്ള സംയോജിത സഹകരണ വികസന പദ്ധതിയുടെ രണ്ടാംഘട്ടം ഇടുക്കി ജില്ലയിൽ നടപ്പിലാക്കിവരുന്നു. നിലവിൽ സഹകരണ

മേഖലയിൽ ഒരു ലക്ഷത്തി മുപ്പത്തിരണ്ടായിരം കോടിയിലധികം രൂപയുടെ നിക്ഷേപമുണ്ട്. സ്വകാര്യ പണമിടപാടുകാരുടെയും അമിത പലിശക്കാരുടെയും ചൂഷണത്തിൽനിന്നും സാധാരണക്കാരെ രക്ഷിക്കുന്നതിനായി നടപ്പിലാക്കിയ ഓപ്പറേഷൻ കമ്പോളയുടെ ഭാഗമായി സഹകരണ വകുപ്പ് കൈക്കൊണ്ട നടപടികൾ ജനകീയ പ്രശ്നങ്ങളോടുള്ള ക്രിയാത്മക പ്രതിബദ്ധതയായി വിലയിരുത്തപ്പെട്ടു. കേരളത്തിന്റെ സഹകരണ ചരിത്രത്തിൽ ആദ്യമായി നടത്തിയ മുഖാമുഖം പരിപാടി മേഖലയുമായി ബന്ധപ്പെട്ട വിഷയങ്ങളിൽ സജീവ ആശയ വിനിമയത്തിനുള്ള വേദിയായി മാറി. പരിസ്ഥിതി സംരക്ഷണ പ്രവർത്തനത്തിനായി അഞ്ച് ലക്ഷത്തിലേറെ വൃക്ഷത്തൈകൾ നട്ട് പരിപാലിക്കുന്ന ആലില പദ്ധതി, പച്ചക്കറി രംഗത്ത് സ്വയം പര്യാപ്ത ലക്ഷ്യമാക്കി നടപ്പാക്കുന്ന സുവർണ്ണ കേരളം പദ്ധതി എന്നിവ സഹകരണ മേഖലയ്ക്കുള്ള സാമൂഹിക പ്രതിബദ്ധത വിളിച്ചോതുന്നവയായിരുന്നു. സഹകരണ വകുപ്പിന്റെ ആസ്ഥാന മന്ദിരത്തിന്റെ നിർമ്മാണം പുരോഗമിച്ചുവരികയാണ്. 2015 നവംബർ മാസത്തോടെ പുതിയ മന്ദിരത്തിൽ പ്രവർത്തനം ആരംഭിക്കാൻ കഴിയും. പിന്നിട്ട വഴികളും നടപ്പാക്കിയ പദ്ധതികളും തുടർന്നുള്ള പ്രവർത്തനത്തിന് കൂടുതൽ കരുത്ത് പകരുന്നു. ഈ സാമ്പത്തിക വർഷം മിഷൻ 676-ന്റെ ഭാഗമായി സഹകരണ സംഘങ്ങളുടെ

ആഭിമുഖ്യത്തിൽ 20 ഫാർമേഴ്സ് സർവ്വീസ് സെന്ററുകൾ ആരംഭിക്കുകയും, കേപ്പിന്റെ കീഴിലുള്ള ആറൻമുള എഞ്ചിനീയറിംഗ് കോളേജിൽ 2014-15 വർഷം അധ്യയനമാരംഭിക്കുകയും 100 പട്ടികജാതി പട്ടികവർഗ്ഗ സഹകരണ സംഘങ്ങൾ/100 പ്രാഥമിക സഹകരണ കാർഷിക ഗ്രാമവികസന ബാങ്കുകൾ എന്നിവ പുനരുദ്ധരിക്കുന്നതിന് ധനസഹായമനുവദിക്കുകയും, സഹകരണ സംഘങ്ങളിലൂടെ മഴവെള്ള സംഭരണ പദ്ധതി നടപ്പിലാക്കുന്നതിനുള്ള നിർദ്ദേശങ്ങൾ പുറപ്പെടുവിക്കുകയും ചെയ്തിട്ടുണ്ട്. കൂടാതെ കോഴിക്കോട് ഒരു ക്യാൻസർ കെയർ സെന്റർ സ്ഥാപിക്കുന്നതിനുള്ള കെട്ടിട നിർമ്മാണം ഇതിനകം ആരംഭിക്കുകയും, 2 മണ്ണ് പരിശോധനാ ലാബുകൾ ആരംഭിക്കുകയും 3 ടിഷ്യൂകൾച്ചർ ലാബുകൾ ആരംഭിക്കുന്നതിനുള്ള നിർമ്മാണ പ്രവർത്തനങ്ങൾ നടന്നു വരികയും ചെയ്യുന്നുണ്ട്. തൃശ്ശൂർ ജില്ലയിൽ സഹകരണ മേഖലയിലുള്ള അരിമില്ലുകൾ പുനരുദ്ധരിക്കുന്നതിന് 734.40 ലക്ഷം രൂപ അനുവദിക്കുന്നതിന് എൻ.സി.ഡി.സി.-യിൽ നിന്നും അനുവാദം ലഭിച്ചിട്ടുണ്ട്. കേപ്പിന്റെ കീഴിലുള്ള മുട്ടത്തറ ഏഞ്ചിനീയറിംഗ് കോളേജിന്റെ നിർമ്മാണ പ്രവർത്തനം പൂർത്തിയാക്കാൻ നടപടി സ്വീകരിച്ചിട്ടുണ്ട്. കൺസ്യൂമർഫെഡറിന്റെ കീഴിലുള്ള ഫാർമസി കോളേജിൽ നിലവിലുള്ള ഡി-ഫാം കോഴ്സിന് പുറമെ ബി-ഫാം കോഴ്സ് കൂടി ആരംഭിക്കുന്നതിനുള്ള നടപടി സ്വീകരിച്ചു.

വീടുകളിൽ ബയോഗ്യാസ് പ്ലാന്റുകളും സൗരോർജ്ജ സംവിധാനവും സ്ഥാപിക്കുന്നതിന് കുറഞ്ഞ പലിശ നിരക്കിൽ വായ്പ നൽകാനുള്ള നടപടി സ്വീകരിച്ചു വരുന്നു. നിരവധി സഹകരണ സ്ഥാപനങ്ങളിൽ സൗരോർജ്ജ സംവിധാനം ഇതിനോടകം നടപ്പിലാക്കിയിട്ടുണ്ട്.

2015-16 വർഷം സഹകരണ വകുപ്പ് നടപ്പിലാക്കുന്ന പുതിയ പദ്ധതികൾ :

പച്ചക്കറി സ്വയം പര്യാപ്ത ലക്ഷ്യമാക്കി സഹകരണ വകുപ്പ് നടപ്പിലാക്കി വരുന്ന 'സുവർണ്ണകേരളം' പദ്ധതിയുടെ ഭാഗമായി കേരളത്തിലെ സഹകരണ സ്ഥാപനങ്ങളും അതിന്റെ നേതൃത്വത്തിൽ അംഗങ്ങളും, സ്വയം സഹായ ഗ്രൂപ്പുകളും, കുടുംബശ്രീ യൂണിറ്റുകളും ഉൽപ്പാദിപ്പിക്കുന്ന ജൈവ പച്ചക്കറി, കാർഷിക/കാർഷികാനുബന്ധ ഉൽപ്പന്നങ്ങൾ തുടങ്ങിയവയുടെ വിപണനം ലക്ഷ്യമാക്കിയും ജൈവ വിളകൾക്ക് പ്രാമുഖ്യം നൽകിയും താലൂക്ക് തലത്തിൽ 'സുവർണം' എന്ന പേരിൽ സംഭരണ വിപണന ശൃംഖല രൂപീകരിക്കും. സാമൂഹ്യ പ്രതിബദ്ധതയുടെ ഭാഗമായി നല്ല രീതിയിൽ പ്രവർത്തിക്കുന്ന സഹകരണ സംഘങ്ങളുടെ പൊതുനന്മ/പൊതു ഫണ്ട് ഉപയോഗിച്ച് സംഘം പ്രവർത്തന പരിധിയിൽ ഉള്ള ശുചിമുറി ഇല്ലാത്ത ഒരു സർക്കാർ സ്കൂളിൽ മികച്ച ശുചിമുറി നിർമ്മിക്കുന്നതിന് നടപടി സ്വീകരിക്കും. തെരഞ്ഞെടുത്ത 100 സംഘങ്ങളിൽ

ഔഷധ സസ്യകൃഷി നടപ്പിലാക്കും. സർക്കാരിന്റെയും ജില്ലാ സഹകരണ ബാങ്കുകളുടെയും സഹായത്തോടെ പ്രാഥമിക കാർഷിക വായ്പാ സംഘങ്ങൾക്കായി ഒരു പുനരുദ്ധാരണ പദ്ധതി നടപ്പാക്കും. സഹകരണ വകുപ്പിന്റെ ആസ്ഥാന മന്ദിര നിർമ്മാണം ഈ വർഷം തന്നെ പൂർത്തിയാക്കും. ഒരു വർഷത്തിന് മുകളിലുള്ള എല്ലാ ആർബിട്രേഷൻ/എക്സിക്യൂഷൻ കേസുകളും 2015 ഡിസംബർ 31-നകം തീർപ്പാക്കുന്നതിന് ഊർജ്ജിത പരിപാടി നടപ്പിലാക്കും. സഹകരണ മേഖലയിലെ വിവിധതരം സഹകരണ സംഘങ്ങളെ സംബന്ധിച്ച് ചർച്ച ചെയ്യുന്നതിനും, ഓരോ മേഖലയിലെയും പ്രശ്നങ്ങൾ പരിശോധിക്കുന്നതിനും, 2015 ആഗസ്റ്റ് മാസത്തിൽ ഒരു ദേശീയ വർക്ക് ഷോപ്പ് കേരള കോ-ഓപ്പറേറ്റീവ്സ് - വിഷൻ 2025 സംഘടിപ്പിക്കുന്നതാണ്. വർക്ക്ഷോപ്പിലെ തീരുമാനങ്ങളുടെ അടിസ്ഥാനത്തിൽ ആവശ്യമായ നിയമനിർമ്മാണം/സഹകരണ നിയമ ഭേദഗതി അടക്കമുള്ള നടപടികൾ സ്വീകരിക്കും. ജില്ലാ സഹകരണ ബാങ്കിന്റെ നേതൃത്വത്തിൽ ജില്ലയിലെ പ്രാഥമിക കാർഷിക വായ്പാ സഹകരണ സംഘങ്ങളെ ഉൾപ്പെടുത്തി എ.ടി.എം. ശൃംഖല സ്ഥാപിക്കുന്നതിനുള്ള പ്രോജക്ട്, ഐ.സി.ഡി.പി. സഹകരണത്തോടെ നടപ്പിലാക്കുന്നതാണ്. പൈലറ്റ് പ്രോജക്ട് എന്ന നിലയിൽ ഇടുക്കി ജില്ലയിൽ ഈ പദ്ധതി ഈ സാമ്പത്തിക വർഷം നടപ്പിലാക്കും. സൂൾ, കോളേജ്

വിദ്യാർത്ഥികൾക്കായി സഹകരണ വായ്പാ സംഘങ്ങൾ/ബാങ്കുകൾ മുഖേന പ്രത്യേക സമ്പാദ്യ-നികേഷപ പദ്ധതി നടപ്പിലാക്കും. വകുപ്പിലെ ഉദ്യോഗസ്ഥർക്ക് നിരന്തര പരിശീലനം നൽകുന്നതിനായി ഒരു പരിശീലന കേന്ദ്രം സ്ഥാപിക്കും. ജില്ലാ തലത്തിൽ സഹകരണ സംഘങ്ങളുടെ പ്രവർത്തനം കാര്യക്ഷമമാക്കുന്നതിനും അവലോകനം ചെയ്യുന്നതിനുമായി പ്രത്യേകം മോണിറ്ററിംഗ് കമ്മിറ്റി രൂപീകരിക്കും. ജില്ലാ സഹകരണ ബാങ്ക് പ്രസിഡന്റ്, ജോയിന്റ് രജിസ്ട്രാർ, സംഘം പ്രസിഡന്റുമാർ, സർക്കിൾ സഹകരണ യൂണിയൻ ചെയർമാൻമാർ, സഹകരണ സംഘം രജിസ്ട്രാറുടെ പ്രതിനിധി, സഹകരണ വകുപ്പ് ഉദ്യോഗസ്ഥർ എന്നിവർ അടങ്ങുന്ന അവലോകന കമ്മിറ്റി, ജില്ലയിലെ പ്രവർത്തനം ഫലപ്രദമായി വിലയിരുത്തുന്നതിനും പോരായ്മകൾ പരിഹരിക്കുന്നതിനും നടപടി സ്വീകരിക്കുന്നതാണ്. ഒരു പഞ്ചായത്തിൽ ഒന്നെന്ന കണക്കിൽ 1000 സ്റ്റാർട്ട് അപ്പ് സംരംഭങ്ങൾ യുവാക്കൾക്കായി സഹകരണ സംഘങ്ങളുടെ ആഭിമുഖ്യത്തിൽ ആരംഭിക്കുന്നതിനും അതിലൂടെ 10,000 പേർക്ക് തൊഴിൽ നൽകുന്ന സാധ്യത പരിശോധിക്കുന്നതുമാണ്. ഇതാണ് സഹകരണമേഖലയിൽ 2015-16 വർഷം നടപ്പിലാക്കാൻ തീരുമാനിച്ചിരിക്കുന്ന പദ്ധതികൾ. മറ്റുപല പദ്ധതികളും നടപ്പിലാക്കുന്നുണ്ട്. പ്രധാനപ്പെട്ട മറ്റൊരു കാര്യം ലോൺ എടുത്ത് മരിച്ചുപോയ ആളുകൾക്ക് ഇതുവരെ

ഈ ഗവൺമെന്റ് ഇരുപതിനായിരം ആളുകൾക്ക് ഒന്നര ലക്ഷം രൂപ വീതം നൽകിയിട്ടുണ്ട്. അതിനുവേണ്ടി 115 കോടിയോളം രൂപ കൊടുത്തിട്ടുണ്ട്. ഇതുപോലുള്ള പദ്ധതികൾ നടപ്പിലാക്കുന്നുണ്ട്. മൂന്നാറിൽ വച്ച് മൂന്നുദിവസത്തെ ദേശീയ സെമിനാർ നടത്തുന്നുണ്ട്. ഇനി എന്തെങ്കിലും പ്രശ്നങ്ങൾ ഉണ്ടെങ്കിൽ അവിടെ വച്ച് സംസാരിച്ച് പരിഹാരം കണ്ടെത്തി മുന്നോട്ടുപോകാം. ഈ ഡിമാന്റ് പാസ്സാക്കി തരണമെന്ന് അഭ്യർത്ഥിക്കുന്നു.

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ, ഇന്നത്തെ ഡിമാന്റ് ചർച്ചയിൽ പങ്കെടുത്ത എല്ലാവരോടുമുള്ള നന്ദി ആദ്യം രേഖപ്പെടുത്തുന്നു. സഭയിലെ ഏറ്റവും മുതിർന്ന കമ്മ്യൂണിസ്റ്റ് നേതാവായ ശ്രീ. പി. കെ. ഗുരുദാസൻ ധനാഭ്യർത്ഥനകളെ എതിർത്തുകൊണ്ടാണ് ഇന്നത്തെ ചർച്ച ആരംഭിച്ചത്. അതുപോലെ, ശ്രീ. പി. കെ. ഗുരുദാസനെക്കാൾ വലിയ കമ്മ്യൂണിസ്റ്റുകാരനാകാൻ പെടാപാട് പെട്ടുകൊണ്ടിരിക്കുന്ന ഡോ. കെ. ടി. ജലീൽ ചർച്ച അവസാനിപ്പിച്ചതും ധനാഭ്യർത്ഥനയെ എതിർത്തുകൊണ്ടും ഇങ്കിലാബ് സിന്ധാബാദ് വിളിച്ചുകൊണ്ടുമാണ് എന്നുള്ളൊരു പ്രത്യേകത ഇന്നത്തെ സഭാ നടപടികളിലുണ്ട്. അതുകൊണ്ട് തന്നെ, ഈ ബഡ്ജറ്റ് അംഗീകരിച്ചിട്ടില്ല, ബഡ്ജറ്റേയില്ല എന്ന് ഇത്രയും ദിവസം പറഞ്ഞിരുന്ന വാദം ഇന്ന്

പൊളിഞ്ഞിരിക്കുകയാണെന്ന് ആമുഖമായി പറയാൻ ഞാൻ ആഗ്രഹിക്കുന്നു. ദീർഘമായി മറ്റൊന്നും പറയാൻ ഇല്ല. കൂടുതലും രാഷ്ട്രീയ പ്രസംഗമാണ് നടന്നത്. വകുപ്പുകളിന്മേലുള്ള ചർച്ചകളൊന്നും കാര്യമായിട്ടുണ്ടായില്ല.

ഈ ഗവൺമെന്റ് നാലു വർഷം പൂർത്തീകരിച്ച് അഞ്ചാം വർഷത്തിലേക്ക് കടക്കുമ്പോൾ ഏറ്റവും അഭിമാനകരമായി ഞങ്ങൾക്ക് മുന്നോട്ട് വയ്ക്കാനുള്ളത്, ഒരു പുത്തൻ തൊഴിൽ സംസ്കാരം കേരളത്തിൽ ഉടലെടുത്തുവെന്നതാണ്. കേരളത്തെ കുറിച്ചുണ്ടായ തെറ്റായ ധാരണകൾ മാറാൻ രണ്ട് പ്രോജക്ട് മാത്രം പരിശോധിച്ചാൽ മതി. ഒന്ന് ബി.പി.സി.എൽ. നടത്തുന്ന ഇരുപതിനായിരം കോടി രൂപയുടെ പദ്ധതി. ഒരു ദിവസം പോലും തൊഴിൽ സമരം കാരണം പണി മുടങ്ങാത്ത നിലയിലേക്ക് അതിവേഗതയിൽ ആ പദ്ധതി മുന്നോട്ടുകൊണ്ടു പോയി എന്നുപറയുന്നത് ഗവൺമെന്റിന്റെ മാത്രം നേട്ടമല്ല, കേരളത്തിലെ തൊഴിലാളി സമൂഹം തിരിച്ചറിഞ്ഞുകൊണ്ട് അവർ അവരുടെ തൊഴിലിൽ ഏർപ്പെടുന്നുവെന്നു എന്നുള്ളതാണ്. രണ്ടാമത്, ഇന്ത്യയിൽ ഏറ്റവും വേഗതയിൽ പൂർത്തീകരിക്കുന്ന മെട്രോ എന്ന നിലയിലേക്ക് കൊച്ചിൻ മെട്രോ വളർന്നത് കേരളത്തിൽ വളർന്നുവരുന്ന പുത്തൻ തൊഴിൽ സംസ്കാരത്തിന്റെ ഏറ്റവും വലിയ ഉദാഹരണമാണ്. അതിന് ഗവൺമെന്റിനോട് മാത്രമല്ല എല്ലാവരോടുമുള്ള നന്ദി ഈ സന്ദർഭത്തിൽ

ഞാൻ രേഖപ്പെടുത്തുന്നു.

ശ്രീ. ആർ. സെൽവരാജും ശ്രീ. പി. എ. മാധവനും നോക്ക കൂലിയെക്കുറിച്ചും ഗവൺമെന്റ് നടത്തിയ പരിശ്രമങ്ങളെക്കുറിച്ചും പരാമർശിച്ചു. അതിന്റെ ചുമതലയുള്ള മന്ത്രിയെന്ന നിലയിൽ ഞാൻ തൃപ്തനല്ല. നോക്കകൂലി ഇല്ലാതാക്കുന്നതിൽ ഇനിയും ബഹുദൂരം മുന്നോട്ട് പോകേണ്ടതുണ്ട്. അതിൽ രാഷ്ട്രീയപാർട്ടികളും ട്രേഡ് യൂണിയനുകളുമൊക്കെ എതിരാണെന്ന് പറഞ്ഞാൽ പോലും, ദൗർഭാഗ്യകരമെന്നു പറയട്ടെ താഴെത്തട്ടിലേയ്ക്ക് പോകുമ്പോൾ, പല രാഷ്ട്രീയ നേതൃത്വവും ഇതിന് ഒത്താശ കൊടുക്കുന്നതുകൊണ്ടുതന്നെ, സാധാരണക്കാർ വലിയ ഭീതിയിലായതുകൊണ്ട് ഇതിനെതിരെ പരാതി പറയാനായി മുന്നോട്ടു വരുന്നില്ല. അതാണ് ഏറ്റവും വലിയ തടസ്സം. പരാതിയുമായി മുന്നോട്ടുവന്നിട്ടുള്ള എല്ലാ കേസിലും പരിഹാരം കണ്ടിട്ടുണ്ടെന്നുള്ളതാണ് ഈ ഗവൺമെന്റിന്റെ ഏറ്റവും അഭിമാനകരമായ നേട്ടം.

ശ്രീ. ഡോമിനിക പ്രസന്റേഷൻ പറഞ്ഞ ഐ.ടി. പ്രശ്നങ്ങൾ... ശരിയാണ് ചില പ്രശ്നങ്ങൾ നിലനിൽക്കുന്നുണ്ട്. അന്താരാഷ്ട്ര ന്യൂ ജനറേഷൻ വ്യവസായം എന്ന നിലയിൽ ഐ.ടി. വ്യവസായം പ്രോത്സാഹിപ്പിക്കേണ്ട കാര്യമായതുകൊണ്ട് നമ്മൾ മിതത്വം പാലിച്ചിട്ടുണ്ട്. പരാതികളുള്ള മേഖല മാത്രമേ പരിശോധിച്ചിട്ടുള്ളൂ. അതുകൊണ്ട് കുറച്ചുകൂടി കാര്യങ്ങൾ ചെയ്യാനാണെന്ന് അറിയാം. എന്തായാലും

2016-ലെ പൊതുതെരഞ്ഞെടുപ്പിൽ യു.ഡി.എഫ്. തന്നെ തിരിച്ച് അധികാരത്തിൽ വരുമെന്ന് എനിക്ക് ശുഭാപ്തി വിശ്വാസമുണ്ട്. അതിനുശേഷം അതിന്റെ ശക്തമായ നടപടികളുമായി, തിരുത്തലുകളുമായി മുന്നോട്ടു പോകാമെന്നുള്ളതാണ് അക്കാര്യത്തെക്കുറിച്ച് പറയാനുള്ളത്.

ഡോ. എൻ. ജയരാജ് : ക്ഷേമനിധികൾ ഏകോപിപ്പിച്ചുകൊണ്ട് മുന്നോട്ടു പോകണമെന്നുള്ള ഒരു നിർദ്ദേശം ഞാൻ വെച്ചിരുന്നു.

ശ്രീ. ഷിബു ബേബി ജോൺ : ഡോ.എൻ. ജയരാജ് സൂചിപ്പിച്ച ക്ഷേമനിധി ബോർഡുകൾ ഏകോപിക്കുന്നതുമായി ബന്ധപ്പെട്ട പദ്ധതി അതിന്റെ അവസാനഘട്ടത്തിലാണ്. വ്യാജ അംഗത്വമാണ് ഇതിന് ഏറ്റവും വലിയ തടസ്സമായി നിൽക്കുന്നത്. വ്യാജ അംഗത്വം മാറ്റി 16 ബോർഡുകൾ ഏകോപിപ്പിച്ച് 9 ബോർഡുകളായി ചുരുക്കുന്നതിലേയ്ക്കുള്ള ഒരു പ്രൊപ്പോസൽ ഇപ്പോഴുണ്ട്. അത് ഈ ഗവൺമെന്റിന്റെ നയരൂപീകരണ സമിതിയിൽ ചർച്ച ചെയ്യേണ്ടതുണ്ട്. ഈ ഗവൺമെന്റും നയരൂപീകരണ സമിതിയായ യു.ഡി.എഫും കൂടി ചർച്ച ചെയ്ത് അന്തിമ തീരുമാനമെടുക്കാനുള്ളതുകൊണ്ട് മാത്രം അത് കാത്തുനിൽക്കുകയാണ്. ഡോ. എൻ. ജയരാജിന്റെ മണ്ഡലമായ കാഞ്ഞിരപ്പള്ളിയിൽ ഒരു ഇ.എസ്.ഐ. ആശുപത്രിയുടെ ആവശ്യമുയർന്നിട്ടുണ്ട്. അത് സംബന്ധിച്ചുള്ള ഫയൽ ക്യാബിനറ്റിന്റെ

പരിഗണനയിൽ നിൽക്കുകയാണ്. തീർച്ചയായും പരിഗണിക്കുന്നതായിരിക്കും. അതിന്റെ അന്തിമഘട്ടത്തിലാണ്.

ശ്രീ. എ. എ. അസീസ് പാരിപ്പള്ളി ഇ.എസ്.ഐ. മെഡിക്കൽ കോളേജിന്റെ കാര്യം പറഞ്ഞു. അതുസംബന്ധിച്ച് ഗവൺമെന്റ് തത്ത്വത്തിൽ തീരുമാനമെടുത്തുകഴിഞ്ഞിട്ടുണ്ട്. ശ്രീ പി. കെ. ഗുരുദാസനടക്കം അതിനെക്കുറിച്ച് ഇവിടെ ആക്ഷേപമുന്നയിച്ചു. കേന്ദ്രഗവൺമെന്റിന്റെ തീരുമാനം പാരിപ്പള്ളി ഇ.എസ്.ഐ. മെഡിക്കൽ കോളേജ് മാത്രം നിർത്തലാക്കാനല്ല. ഇപ്പോഴത്തെ കേന്ദ്ര തൊഴിൽവകുപ്പുമന്ത്രിയായ ശ്രീ. ഭണ്ഡാര ദത്താത്രേയയുടെ മണ്ഡലമായ ഹൈദ്രബാദിൽ 1400 കോടി രൂപ ചെലവാക്കി ആരംഭിച്ച മെഡിക്കൽ കോളേജ് നടപ്പിലാക്കേണ്ടന്നാണ് തീരുമാനിച്ചത്. പക്ഷേ സംസ്ഥാന ഗവൺമെന്റ് ഇടപെട്ട് അതുമായി മുന്നോട്ടുപോകാൻ തന്നെയാണ് തീരുമാനിച്ചിരിക്കുന്നത്.

നമ്മൾ നടപ്പാക്കാനുദ്ദേശിക്കുന്ന കാര്യങ്ങളെക്കുറിച്ച് മാത്രം ഞാനിവിടെ പറയാം. അധ്യാപകരുടെ മിനിമം വേജസിനെക്കുറിച്ചും ആ മേഖലയെക്കുറിച്ചും ഇവിടെ പറഞ്ഞു. ഇപ്പോൾ അധ്യാപകർ തൊഴിൽ വകുപ്പിന്റെ പരിധിയിൽ വരുന്നതല്ല. എന്നാൽ കേവല വേതന അവകാശ ബിൽ, 2015 എന്ന ഒരു പുതിയ ബിൽ അവതരിപ്പിക്കാൻ ഉദ്ദേശിക്കുകയാണ്. കാരണം കേരളത്തിൽ മിനിമം

വേജസിന്റെ പരിധിയിൽപ്പെടാത്ത പല വിഭാഗങ്ങളുമുണ്ട്. ഇനി മുതൽ അവർക്കെല്ലാം ഒരു മിനിമം അഷ്വേർഡ് വേജസ് കിട്ടണമെന്ന ഉദ്ദേശത്തോടുകൂടി, അത് ഏത് മേഖലയാണെങ്കിലും, മിനിമം വേജസ് പരിധിയിൽ വരാതെ പുറത്തുനിൽക്കുന്ന എല്ലാ മേഖലയിലുള്ളവർക്കും ഒരു മിനിമം അഷ്വേർഡ്, ഫെയർ വേജസല്ല, ബെയർ മിനിമം വേജസ് കിട്ടുന്ന നിലയിൽ ഒരു ബിൽ ഡ്രാഫ്റ്റ് ചെയ്തിട്ടുണ്ട്. അതിന്റെ അന്തിമഘട്ടത്തിൽ നിൽക്കുകയാണ്.

മറ്റൊരു കാര്യം ഫെസ്റ്റിവൽ ഹോളിഡേയ്സും നിർബന്ധിത ഹോളിഡേയ്സും സംബന്ധിച്ചുള്ളതാണ്. ഇപ്പോൾ ഇരുപത് തൊഴിലാളികളിൽ കൂടുതലുള്ളവർക്ക് മാത്രമാണ് നിർബന്ധിത ഹോളിഡേയ്സ് ഉള്ളത്. കേരളത്തിലെ എല്ലാ തൊഴിലാളികൾക്കും സ്വാതന്ത്ര്യദിനം, റിപ്പബ്ലിക്ദിനം, മേയ്ദിനം, ഗാന്ധിജയന്തി എന്നീ നാല് ദിവസവും അവധി കിട്ടുന്ന രീതിയിൽ Kerala Industrial Establishment (National & Festival Holidays) Amendment Bill നടപ്പിലാക്കാൻ തീരുമാനിച്ചിരിക്കുകയാണ്. പല ക്ഷേമനിധി ബോർഡുകളിലും പല കാരണങ്ങളാൽ, ഇടനിലക്കാരുടെ തട്ടിപ്പുകാരണം, ക്ഷേമനിധി ബോർഡിലെ അംഗത്വം കൃത്യസമയത്ത് പുതുക്കാൻ സാധിക്കാതെ പോയ ആയിരക്കണക്കിന് ആൾക്കാരാണ്. നിയമത്തിന്റെ പരിധിയിൽ നിന്നുകൊണ്ട് അത്തരം ആൾക്കാർക്ക്

അംഗത്വം പുതുക്കാനുള്ള ഒരവസരം നൽകാനും ഈ വർഷം ഗവൺമെന്റ് ഉദ്ദേശിക്കുകയാണ്.

ഗവൺമെന്റ് തൊഴിൽമേഖലയിൽ ഏറ്റവും കൂടുതൽ ശ്രദ്ധിച്ചത് സ്കിൽ ഡെവലപ്മെന്റിന്റെ കാര്യത്തിലാണ്. ഇവിടെ പലരും കൗശൽ കേന്ദ്രയെക്കുറിച്ച് പരാമർശിക്കുകയുണ്ടായി. ഇന്ത്യയ്ക്ക് മാതൃകയായ പുതിയ മോഡലാണ് കൗശൽ കേന്ദ്രവഴി നടപ്പിലാക്കുന്നത്. അതിന്റെ ആദ്യ സെന്റർ കഴിഞ്ഞ ദിവസം മുഖ്യമന്ത്രി കൊല്ലത്ത് ഉദ്ഘാടനം ചെയ്തു. ഒരു കുട്ടിയുടെയോ പുറത്തിറങ്ങുന്ന ആരുടേയും അപ്റ്റിറ്റ്യൂഡ് പരിശോധിച്ച് കൗൺസിലിംഗ് നടത്തി കൂടുതൽ റഫറൻസിനായി വേൾഡ് ഇ-ലൈബ്രറിയുമായി ചേർന്ന് ഡിജിറ്റൽ ലൈബ്രറിയും, ഇംഗ്ലീഷ് മാത്രമല്ല മറ്റ് ഫോറിൻ ലാംഗ്വേജ്സ് പഠിപ്പിക്കുന്ന ലാംഗ്വേജ് ലാബും മൾട്ടി സ്കിൽ ട്രെയിനിംഗ് ഫെസിലിറ്റിയടക്കമുള്ള സംവിധാനമാണ് അവിടെ ചെയ്തിട്ടുള്ളത്. ഈ വർഷം തന്നെ കേരള അക്കാദമി ഓഫ് സ്കിൽസ് എക്സലൻസ് (KASE) നാല് ജില്ലകളിൽ കൂടി ആരംഭിക്കുന്നുണ്ട്. കോഴിക്കോട്, തിരുവനന്തപുരം, പാലക്കാട് (തൃത്താല) എന്നീ ജില്ലകളിലും ശ്രീ. കെ.എം. ഷാജിയുടെ പ്രസംഗം കേട്ടപ്പോൾ കണ്ണൂരിലും (അഴീക്കോട്) ഒരരണ്ണം തുടങ്ങണമെന്ന് ഇന്ന് തീരുമാനമെടുത്തിട്ടുണ്ട്.

കർഷകത്തൊഴിലാളി മിനിമം വേജസ് അഡ്വൈസറി ബോർഡിന്റെ

പരിധിയിലാണ്. ഒരു തെളിവെടുപ്പുകൂടി നടത്തി അവരുടെ ഡ്രാഫ്റ്റ് സർക്കാരിന് സമർപ്പിക്കുമെന്നാണ് അറിയിച്ചിരിക്കുന്നത്. അത് അന്തിമഘട്ടത്തിൽ നിൽക്കുകയാണ്. അത് പുതുക്കാവുന്നതേയുള്ളൂ.

ഇവിടെ അന്യ സംസ്ഥാന തൊഴിലാളികളുടെ വിഷയത്തെക്കുറിച്ച് പരാമർശിക്കുകയുണ്ടായി. അത് പരിഹരിക്കേണ്ടതാണ്. അവർ എവിടെ താമസിക്കുന്നു, എങ്ങനെ താമസിക്കുന്നു എന്നുള്ളതിനെക്കുറിച്ചൊന്നും ആർക്കും അറിയാൻ വയ്യ. അതുകൊണ്ട് ഗവൺമെന്റ് മുൻകൈയെടുത്ത് അവർക്ക് ലേബർ അക്കോമഡേഷൻ നിർബന്ധമാക്കണമെന്ന തീരുമാനമെടുത്തിട്ടുണ്ട്. ഇതിന്റെ ആദ്യഘട്ടത്തിൽ നിലയിൽ പാലക്കാട് ലേബർ ഡിപ്പാർട്ട്മെന്റിന്റെ ആഭിമുഖ്യത്തിൽ 1500 പേരെ താമസിപ്പിക്കാവുന്ന നിലയിലുള്ള ലേബർ അക്കോമഡേഷന്റെ നിർമ്മാണപ്രവർത്തനം ആരംഭിച്ചുകഴിഞ്ഞിട്ടുണ്ട്. ഈ മന്ത്രിസഭയുടെ കാലാവധിയിൽ തന്നെ അത് പൂർത്തീകരിക്കും. അതിനുശേഷം ബാക്കി ജില്ലകളിലേയ്ക്ക് ലേബർ അക്കോമഡേഷൻ നടപ്പിലാക്കാൻ ഉദ്ദേശിക്കുകയാണ്.

ഐ.ടി.ഐ വിദ്യാഭ്യാസത്തിൽ കേരളം ഇന്ന് ഇന്ത്യക്ക് മാതൃകയാകുന്ന നിലയിലേയ്ക്ക് മാറിയിട്ടുണ്ട്. ഈ മേഖലയിൽ ഒട്ടനവധി കാര്യങ്ങൾ ചെയ്തിട്ടുണ്ട്.

കഴിഞ്ഞ കുറേക്കാലങ്ങളായി ബഡ്ജറ്റിൽ പ്രഖ്യാപിച്ചിട്ടും സ്ഥലം ലഭ്യമാകാത്തതിനാൽ ആരംഭിക്കാൻ സാധിക്കാത്തതും എന്നാൽ പുതിയതായി ഐ.ടി.ഐ തുടങ്ങാൻ ഉദ്ദേശിക്കുന്നതുമായ കൊണ്ടോട്ടിയിൽ സ്ഥലം ലഭ്യമായിട്ടുണ്ട്. അതേ സാഹചര്യത്തിലുള്ള വേങ്ങര അഞ്ചേക്കർ സ്ഥലം ലഭ്യമാക്കുമെന്ന് പറഞ്ഞിട്ടുണ്ട്. അവിടെ പുതിയ ഐ.ടി.ഐ തുടങ്ങാവുന്നതാണ്. നാദാപുരം, പനമരം, കൊടുവള്ളി, കൊഴിഞ്ഞാമ്പാറ, കൂത്തുപറമ്പ്, എലിമ്പിലശ്ശേരി എന്നിവിടങ്ങളിലാണ് പുതിയതായി ഐ.ടി.ഐ.കൾ ആരംഭിക്കാനുദ്ദേശിക്കുന്നത്.

ഞാൻ കൂടുതൽ കാര്യങ്ങളിലേക്ക് കടക്കുന്നില്ല. ഒരുകാര്യം പറഞ്ഞ് അവസാനിപ്പിക്കുകയാണ്. ഇന്നത്തെ നിയമസഭാ നടപടിക്രമങ്ങൾ കണ്ടപ്പോൾ അല്പം ആശങ്ക തോന്നി. അങ്ങും ചട്ടങ്ങൾ പാലിക്കുന്നുണ്ടോയെന്ന് ശ്രദ്ധിക്കേണ്ടതാണ്. ഇന്ന് അടിയന്തരപ്രമേയം അവതരിപ്പിച്ചുകൊണ്ട് സംസാരിച്ച വ്യക്തിപോലും അടിയന്തരപ്രമേയത്തിന്റെ അടിസ്ഥാനഘടകം, ഒരു വിഷയത്തെക്കുറിച്ചുമാത്രമേ പ്രതിപാദിക്കാവൂ എന്നുള്ളത് കാറ്റിൽ പറത്തി ഇവിടെ പരാമർശിച്ചത് മുഴുവൻ പ്രസ്തുത വിഷയത്തെക്കുറിച്ചല്ലാത്ത കാര്യങ്ങളാണ്. ഇന്ന് നടന്ന പ്രസംഗങ്ങൾ പലതും, ഏറ്റവും ഒടുവിൽ സംസാരിച്ച ഡോ. കെ. ടി. ജലീൽ പരിശ്രമിച്ചത് ഇവിടെ മതനിരപേക്ഷത സ്ഥാപിക്കാനാണോ അതോ അതിൽ

നിന്നും വ്യത്യസ്തമായ ചിന്താഗതി വളർത്തിയെടുക്കാനാണോ? ഇതെല്ലാം ഇന്നത്തെ ചർച്ചകളിൽ കമ്മ്യൂണലൈസ് ചെയ്യുന്നവയായിരുന്നു. ഇവിടെ സബ്മിഷൻ ഉന്നയിച്ച സംസാരിച്ച ഒരു എം.എൽ.എ-യെ വർഗ്ഗീയവാദിയെന്നുവിളിക്കുന്ന നിലയിലേയ്ക്ക് കേരള നിയമസഭ അധഃപതിച്ചോ? ഇത് കണ്ടില്ലെന്നു നടിക്കാൻ സാധിക്കുമോ? ഇവിടെ ചോദ്യം ഉന്നയിച്ച ശ്രീ. വി. ഡി. സതീശനേയും ശ്രീ. എൻ. എ. നെല്ലിക്കുന്നിനെയും വർഗ്ഗീയവാദിയെന്നുവിളിക്കുന്നതും ഞാൻ കേട്ടതാണ്. ഇതൊക്കെ എന്തിനുവേണ്ടിയാണ്? ആർ.എസ്.എസ് - ന് എതിരെയുള്ള പോരാട്ടത്തെ സംബന്ധിച്ച് ആർക്കാണ് ഇവിടെ എതിർപ്പുള്ളത്. പക്ഷേ ആർ.എസ്.എസ്-നോടുള്ള പോരാട്ടം ഞങ്ങളുടെ കുത്തകയാണെന്ന് സ്ഥാപിക്കാനും ഇവിടെ ഒരു വർഗ്ഗീയ ധ്രുവീകരണമുണ്ടാക്കാനുമല്ലേ കുറേ ദിവസങ്ങളായി ഇവിടെ ശ്രമിക്കുന്നത്. നിയമസഭ ഇതിന് വേദിയാക്കുന്നത് ശരിയാണോയെന്ന് നമ്മൾ ചർച്ച ചെയ്യേണ്ട? ഇവിടെ പല കാര്യങ്ങളും പറഞ്ഞു. മുസ്ലീം ലീഗ് തോറ്റു, പിന്നീട് തിരിച്ചുവന്നതിനെക്കുറിച്ചും കോൺഗ്രസ് തോറ്റു, കോൺഗ്രസ് തിരിച്ചുവന്നതിനെക്കുറിച്ചും പറഞ്ഞു. 2006-ന് ശേഷം തോൽവിയോടുതോൽവിയല്ലാതെ ഒരേണ്ണത്തിൽപ്പോലും തിരിച്ചുവരാത്തതെന്ന് എന്നുള്ളതിനെക്കുറിച്ച് അവർ ചിന്തിക്കുന്നുണ്ടോ? ഞാൻ അതിലേയ്ക്ക് പോകുന്നില്ല.

ഇത് കേരള നിയമസഭയുടെ അന്തസിന് യോജിച്ച പ്രവർത്തനമല്ല ഇവിടെ നടന്നുകൊണ്ടിരിക്കുന്നത്. ബഹുമാനപ്പെട്ട സ്പീക്കർ ഇടപെട്ട് ഇതിന് ഒരു അറുതിവരുത്തണം, അല്ലെങ്കിൽ വർഗ്ഗീയശക്തികൾ കൂടുതൽ വളരാൻ ഇടയാകുന്ന സാഹചര്യം കേരളത്തിലുണ്ടാകും. അതിന് കേരള നിയമസഭ വേദിയാക്കരുതെന്ന മാത്രം അഭ്യർത്ഥിച്ചുകൊണ്ട് ഈ ധനാഭ്യർത്ഥനകൾ പാസ്സാക്കിത്തരണമെന്ന് അപേക്ഷിക്കുന്നു.

മി. സ്പീക്കർ: തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2015-2016 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ

7-ാം കോളത്തിൽ കാണിച്ചിട്ടുള്ള തുക 2015-2016 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ഓർഡർ..... ഓർഡർ..... സഭ ഇപ്പോൾ പിരിയുന്നതും നാളെ രാവിലെ

8.30- ന് വീണ്ടും സമ്മേളിക്കുന്നതുമാണ്.

(2015 ജൂലൈ മാസം 15-ാം തീയതി രാവിലെ 8.30-ന് വീണ്ടും സമ്മേളിക്കുന്നതിലേക്കായി സഭ വൈകുന്നേരം 5.00 മണിക്ക് പിരിഞ്ഞു.)
